

عنوان: اسلامي فقه د قانون مصدر که د قانون بدیل؟

نویسنده: پوهنوال دکتور مصباح الله عبدالباقي¹

لنډيز

په دې څېړنه کې یوه ډېره مهمه قضیه څېړل شوی ده او هغه دا چې ایا په یو اسلامي هېواد کې د فقهي په موجودیت کې قانون جوړونې ته اړتیا شته؟ ایا د دې اړتیا شته چې دا فقه د قانون په بڼه ترتیب کړي شي؟ که قاضي باید ازاد پرې ښودل شي چې د اسلام د فقهي میراث څخه په یو قول فیصله وکړي؟

په دې اړه دا څېړنه دې نتیجې ته رسېدلې چې فقه د قانون بنسټیز مصدر دی خو د قانون بدیل نه شي کېدلی، او دا ځکه چې د قانون خپلې ځانګړنې دي چې هغه په فقه کې نشته، او له دې څخه بنسټیزه ځانګړنه د قانون الزامیت دی، لکه پخوانیو فقهاو هم چې ورته اشاره کړی ده چې وایي «لا فرق بین الإفتاء والقضاء إلا أن المفتي مخبر بالحکم والقاضي ملزم به». نو په هغه اجتهادي قضایاو کې چې فقهي مذاهب په کې متعدد وي، او یا په حنفي مذهب کې اقوال په کې متعدد وي، د دې عصر د غوښتنو سره سم، دې ته اړتیا ده چې د فقهي د تقنین په پروسه کې یو قول ته ترجیح ورکړي شي او قاضي پرې ملزم کړي شي، او دا کار قاضي ته پرې نه ښودلې شي، ځکه قاضي په ځانته ځان غالباً د دې اهلیت نه لري، او که بالفرض څه قاضیان د دې اهلیت ولري، هغه بیا د دې ټولو مسألو د څېړلو فرصت نه لري، بلکې دا کار باید د علماو او پوهانو د یوې ډلې له لوري سرته ورسېږي ځوک چې تر یو بریده د ترجیح اهلیت هم ولري او تخصص هم، همدې ته موږ تقنین وایو.

په دې اړه دا هم د یادونې وړ ده چې په حنفي فقه کې د مفتي به، تصحیح شوي او راجح قول موجودیت د فقهي د تقنین اړتیا نه نفي کوي، ځکه دا په اوسنۍ زمانه کې د فتوا لپاره مشخص نه دي، بلکې په دې تصحیح شوو اقوالو کې ډېر بیا کتنې ته اړتیا لري، ځکه چې له دې اقوالو څخه د یو زیات شمېر ترجیح د داسې وجوهو او لاملونو پر بنسټ ښایي شوي ده چې هغوی په ورستنیو زمانو کې بدلون موندلی دی، نو د دې اقوالو سره باید به هماغه منهجیت تعامل وشي چې زموږ د فقهاو معمول وه، او په ترجیح کې یې بیا کتنه وشي لکه هغوی چې په ورته حالاتو کې کړي وه.

د دې ترڅنګ څه داسې قضایا هم شتون لري چې په هره زمانه کې نوې رامنځته کېږي، دې ډول مسائلو ته «نوازل»، «واقعات» او جدید مسائل ویل کېږي، دا ډول مسائل په اوسنۍ زمانه کې ډېر زیات دي ځکه ژوند یې ساري پرمختګ کړی، او په فقه کې یې احکام څېړل ممکن نه و ځکه په هغه وخت کې یې وجود نه درلود، نو اوس باید د قانون په ضمن کې د دې مسائلو حل د اسلامي شریعت د اصولو سره سم وړاندې کړي شي، چې دا د اسلامي فقهي د تقنین اړتیا جوته کوي.

یو بل ډول قانون جوړونه هم شته چې د فقهي موجودیت موږ له هغه څخه نه شي مستغني کولی، دا هغه قانون جوړونه ده چې د شرعي ضوابطو سره سم د مباحاتو د تقیید په میدان کې صورت نیسي، او دا ځکه چې دا ډول قضایا په فقهي تراث کې نه دي څېړل شوي، او څېړل یې ممکن هم نه و، ځکه چې دا د مؤقتو مصالحو او مفاسدو تابع وي او هغه بدلېږي را بدلېږي، لنډه دا چې فقه د قانون لپاره مصدر دی، خو د قانون بدیل نه دی، نو د فقهي پر بنسټ باید قانون جوړونه سرته ورسېږي.

معلومات مجله:

مجله علمی پوهنتون سلام، نشرات خویش را از سال 1390 هـ.ش آغاز نموده و دست آورد های زیادی در این زمینه دارد، در ادامه سلسله فعالیت های خویش به تاریخ 1401/03/22 اعتبار نامه خویش را به عنوان یکی از معتبرترین مجله از وزارت محترم تحصیلات عالی کشور به دست آورد، آدرس: افغانستان، کابل، ناحیه چهارم، کلوله پشته، چهار راهی قلعه بست (گل سرخ)، پوهنتون سلام.

آدرس ارتباطی؛ وبسایت: <https://salam.edu.af/magazine>، ایمیل: salamuk@salam.edu.af، شماره های تماس: +93202230664 و +93788275275

مقدمه

الحمد لله رب العلمين والصلاة والسلام على سيد الأنبياء والمرسلين وعلى آله وأصحابه أجمعين، وبعد.

له دې امله چې ټولنه د داسې افرادو څخه جوړه ده چې هر یو یې غوښتنې لري، غریزې لري، دا غوښتنې او غریزې که ازادې پرې ښودلې شي او کنترول او تهذیب نه کړي شي نو په ټولنه به د ځنګل قانون حاکم وي، هر زورور به ضعیف تر پښو لاندې کوي، هر طاقت ور به د ضعیف حق خوري او هر زورور به یې چاره ګان د خپلو حقوقو څخه محروموي، ځکه همدا د نفس د غوښتنو او مطلق العنانه غریزو نتیجه ده، دې ته په کتو ټول عاقل خلک په دې

قانع دي چې ټولنې بايد خپل سرو کارونو ته پرې نه ښودل شي، بلکې هره ټولنه نظم او ضبط ته اړتيا لري، او کله چې کومې ټولنې دا نظم له لاسه ورکړي هلته بيا داسې ژوند تېرول ډېر گران وي چې هلته سکون او اطمینان وي.

خو په عين وخت کې دې ته هم اړتيا ده چې دا نظم او ضبط داسې حالت غوره نه کړي چې هلته اختناق رامنځته شي، د خلکو هغه ازادي سلب کړي شي چې د الله تعالی له لورې ورته ورکړ شوی ده، همدا راز دا نظم او ضبط داسې هم نه وي چې ابتکار او ابداع له منځه یوسي، فردي تمیز ختم کړي، او ټول انسانان دې ته مجبور کړي چې یو د بل کاپي وه اوسپړي، ځکه د بشریت پرمختګ، د انسانانو لپاره د هوساینې د وسایلو مهیا کول یوازې هغه وخت ممکن دي چې انسانان ازادي ولري، ابتکار وکړي، او هڅې وکړي، او د نظم او ضبط تر نامه لاندې ترې بې ارادې او بې همته موجودات جوړ نه کړي شي، له دې امله دا نظم و ضبط او ازادي باید همداسې یو متوازن حالت رامنځته کړي، هر اړخ که پر بل باندې طغیان وکړي، داسې حالت بیا د شریعت له نظره درست او سالم حالت نه دی، اسلام نه استبداد قبلوي او نه هم بې نظامي او بې بندوباري.

د داسې یو متوازن حالت د رامنځته کولو لپاره تر ټولو بهترینه وسیله د قانون رامنځته کول دي، ځکه که دا کار سلیقي ته پرې ښودل شي حتما غیر متوازن حالت رامنځته کوي، ځکه د انسانانو طبیعتونه مختلف وي، څوک به فوضوي طبیعت لري هغه به ټولنه د بې نظمۍ لور ته وړي او څوک به استبدادي طبیعت لري او شعار به یې دا وي {مَا أَرِيكُمْ إِلَّا مَا أَرَى وَمَا أَهْدِيكُمْ إِلَّا سَبِيلَ الرَّشَادِ} [غافر: 29] نو ټولنه به د اختناق لور ته وړي.

له دې امله چې په ژوند کې نظم و ضبط، ازادي او هر بل ارزښت د دې سره تړاو لري چې هره ټولنه څه ته ښه وایي او څه ته بد، څه ته صحیح وایي او څه ته غلط، څه ته درست وایي او څه ته نادرست، څه ته خیر وایي او څه ته شر، همدا قضیه د قانون لپاره هم بنسټ مهیا کوي، ځکه څه چې ښه، درست، صحیح او خیر گڼل کېږي قانون به د هغه د ترویج هڅه کوي، او څه چې بد، نادرست، شر او غلط گڼل کېږي قانون به په ټولنه کې د هغه د منع کولو هڅه کوي.

اوس که چېرته د خیر او شر، او درست او نادرست معیار بشري فلسفې وگڼو نو هیڅکله به هم یو داسې حل ته و نه رسیږو چې د ټولنې زیات خلک پرې قانع وي، ځکه په بشري فلسفو کې د ښه او بد معیار فردي ذوقونه دي، او دا غالبا سره متفاوت وي، له دې امله د خیر او شر لپاره تر ټولو بهترین معیار هماغه دی چې اسلامي شریعت مشخص کړی دی، یعنې ښه هغه دي چې شریعت ورته ښه ویلي وي، او بد هغه دي چې شریعت ورته بد ویلي وي «الحسن ما حسنه الشرع، والقبيح ما قبحه الشرع». په دې توګه په اسلامي ټولنو کې د قانون لپاره مصدر د اسلامي شریعت څخه پرته بل څه نه شي کېدلی، هغه اسلامي شریعت چې بېلا بېل تعبیرات یې د فقهي په شکل کې مدون دي.

دا فقه په حقیقت کې د اسلام همدا قانوني اړخ تشریح کوي، مګر له دې امله چې په فقه کې زیات اجتهادي مسائل بحث شوي دي، چې په اړه یې بیلا بیل نظریات وجود لري، اوس چې کوم سوالونه په قوت سره مطرح دی هغه دا دي چې:

لومړی: کله چې اسلامي فقه د شریعت د همدې قانوني اړخ څخه بحث کوي، ایا د دې اړتیا لیدل کېږي چې دا فقه په قانوني بڼه ترتیب کړی شي او قاضیان د حکومت له لورې په هغه باندې په فیصلو کولو ملزم کړی شي، او که ازاد پرې ښودل شي چې د فقهي تراث څخه یې چې هر مذهب او هر قول خوښ شي فیصله پرې وکړي؟

دویم: ایا داسې کوم اړخونه وجود لري چې په پخواني فقهي تراث کې نه دي بحث شوي او اوس یې په اړه د شریعت په رڼا کې قانون جوړونې ته اړتیا ده؟

درېم: په حنفي مذهب کې چې غالبا په افغانستان کې باید قضاء د هغه په موافقت کې فیصلې وکړي ځکه همدا د اکثریت خلکو مذهب دی، د فتوی په نظام کې راجح او مفتی به اقوال لري چې قاضیان باید د هغوی سره سم فیصله وکړي، ایا په داسې حالت کې بیا هم د فقهي تقنین ته اړتیا شته دی؟

څلورم: که چېرته په تقنین کې په حنفي مذهب کې مفتی به او مصحح او راجح اقوال ترک کړی شي، او یا هم د یو لړ ضرورتونو او لاملونو له امله د نورو فقهي مذاهبو څخه استفاده وشي ایا دا د حنفي مذهب څخه خروج گڼل کېږي؟

دا او د دې په څېر نور هغه سوالونه دي چې په دې څېړنه کې یې د ځوابونو د لټولو هڅه شوی ده، او کونښن شوی چې دا قضایا په تفصیل سره وڅېړل شي.

اهداف:

په افغانستان کې ډېر په سطحیت کې مبتلي خلک کله کله داسې خبرې مطرح کوي چې ظاهري کلمات یې د بعضي خلکو د تیروتنې لامل ګرځي، د بېلګې په توګه یو شمېر خلک وایي چې:

اساسي قانون خو قرآن دی، د قرآن کریم په موجودیت کې بل اساسي قانون ته څه اړتیا ده؟
او یا وایي: موږ سره حنفي فقه وجود لري، او په هغه کې هر څه شته دی، تر دې چې مفتی به اقوال په کې مشخص دي، له دې امله هیڅ ډول قانون ته اړتیا نشته.

او یا وایي: چې د تیرو فقهاو له لورې تصحیح شوو اقوالو څخه پرته پر بل قول فتوی ورکول، او یا هم پر بل مذهب فتوی ورکول سره له دې چې دا د ټولنې لپاره اوفی او ارفق هم وي نادرست او ناجایز کار دی او دا د حنفي مذهب څخه خروج دی.

دا ډول افکار تصحيح ته اړتيا لري، تر څو خلک په دې پوه شي چې ډېر ځله څه کلمات ويل کېږي په ښکاره يې الفاظ ښه وي خو هغه مفهوم چې ترې اخيستل کېږي هغه درست نه وي، لکه چې وايي: "کلمة حق اريد بها الباطل".

د دې ترڅنگ دې ته اړتيا ده چې اسلامي امارت د تقنين په برخه کې دې تشې ته متوجه شي، او په دې اړه جدي گامونه پورته کړي، هغه که د اساسي قانون په برخه کې وي، که د اداري قوانينو په برخه کې وي او که مدني، تجارتي او جزايي او نورو قوانينو په برخه کې وي، هيله مو دا ده چې دا ډول ليکنې به دا اړتيا را برسیره کړي، او د اسلامي امارت مسؤولين به په دې اړه خپلو مسؤوليتونو ته متوجه کړي شي.

يو بل هدف چې هيله مو ده چې دا څېړنه به يې تر لاسه کړي دا دی چې هغه افکار تصحيح شي چې د تقنين په اړه د يو شمېر خلکو په ذهنونو کې يې ځای نيولی، همدا راز حنفي مذهب ته د انتساب مفهوم بايد تصحيح شي، ډېر خلک چې په حقيقت کې د ظاهريت په سطحيت کې مبتلي دي د حنفي دعوه کوي، حنفيت يوازې د مسايلو د مجموعې نوم نه دی، نه په هغه مسايلو د جمود نوم دی (لکه يو شمېر خلک چې د نصوصو په ظاهر باندې منجمد دي) بلکې حنفي مذهب په حقيقت کې د مسايلو سره د تعامل د تگلارې او منهج نوم دی، په دې معنی چې حنفيت دې ته ويل کېږي چې د مسايلو سره په هغه څېر تعامل وشي چې زموږ د مذهب امامانو او فقهاو کړی دی، که څوک يوازې دې ته حنفيت وايي چې يوازې د تيرو فقهاو څخه مسايل نقل کړي او دې ته متوجه نه وي چې د تيرو فقهاو له لورې د دې احکامو د تصحيح، ترجيح او فتوی لاملونه څه و، هغه اوس وجود لري که نه؟ دې ته متوجه نه وي چې دا مسايل چې تصحيح يې په عرف او مصالحو او مفاسدو (السياسة الشرعية) ولاړه وه، ايا تر اوسه هغه اسباب قائم دي که نه؟ که څوک دې ته حنفيت وايي دې حنفيت غلط کړی دی، او حنفيت د انتساب مفهوم بايد تصحيح کړی شي.

د څېړنې تگلاره

په دې څېړنه کې له دې امله چې يوه فقهي قضيه بحث شوی ده، نو په مختلفو قضاياو کې د مختلف مناھجو څخه استفاده شوی، په يو شمېر قضاياو کې د استقرائي منهج څخه کار اخيستل شوی دی، په دې معنی چې جزئيات لټول شوي او بيا د هغه څخه د يو کلي مفهوم د اخيستلو کونښن شوی دی، په ډېرو ځايونو کې د تحليلي او مقاييسوي تگلارې څخه استفاده شوی ده.

او له دې امله چې د دې څېړنې مخاطبين د حنفي مذهب پيروان دي، نو په عامه توگه زيات ترکيز په هغه مصادر شوی دی چې د احنافو له نظره معتبر مصادر او مراجع دي، خو له دې امله چې څه قضايا د معاصرو مسايلو پورې تړاو لري نو د معاصرو علماو نظريات هم له پامه نه دي غورځول شوي.

هڅه دا شوی چې په امانت دارې سره او د خپل توان سره سم ټول مسايل په دقت سره وڅېړل شي، او د څېړل شوو قضاياو په اړه درست نظر د درنو لوستونکو مخ ته کېښودل شي، خو بيا هم انسان ضعيف دی، زه هم د دې دعوه نه کوم چې ټول افکار به په درست شکل وړاندې شوي وي، خو دا ويلى شم چې تقصير په کې نه دی شوی، له دې امله د درنو لوستونکو مې غوښتنه دا ده چې د غلطۍ په صورت کې د همکارۍ او تعاون علی البر والتقوى له مخې ليکوال متوجه کړي، په دې ليکنه کې که درست او صحيح افکار منعکس شوی وي دا يوازې د الله تعالى په توفيق ممکن شوي او که غلطې په کې وي نو دا انساني تقصير دی، او د الله تعالى شريعت ترې منزه او پاک دی.

وسبحانک اللهم وبحمدک نشهد أن لا إله إلا أنت نستغفرك و نتوب إليك.

دکتور مصباح الله عبد الباقي

کابل - افغانستان

قانون او فقه څه ته وايي؟

قانون: د هغه ضابطو او قاعدو ټولګې او مجموعې ته ويل کيږي چې ټولنيزې اړيکې تنظيموي، او دولت د هغه منلو ته خلک اړباسي، او د اړتيا په وخت کې د دې اړيستلو لپاره د زور څخه هم کار اخلي.

او فقه د هغه تفصيلي احکامو نوم دي چې فقهاو د عملي امورو (غیر اعتقادي) په اړه په اسلامي شريعت کې د حکم د مصادرو (متفق عليه لکه قرآن، سنت، اجماع او قياس) او (غیر اتفاقي لکه استحسان، مصالح مرسله د صحابي قول او داسې نور) څخه استنباط کړي دي.

په عام ډول فقه د هغه اجتهادي مسائلو څخه بحث کوي چې په اړه يې د فقهاو نظريات د بېلا بېلو دلائلو له امله يو د بل سره متفاوت دي، خو په عين حال کې پردا للباب متفق عليها مسائل هم په کې بحث کېږي.

قران د فقهې، او فقه د قوانينو بديل ګڼل؟

يو شمېر خلک داسې دي چې کله د قانون يادونه وشي، او يا هم د اساسي قانون خبره وشي نو هغوی وايي چې قرآن او حديث کفايت کوي همدا قوانين دي، او يا وايي چې اساسي قانون خو قرآن دی نو بل ته څه اړتيا ده، او کله دا ويل کيږي چې حنفي فقه وجود لري او هغه قانون دی نو نور قوانينو ته څه اړتيا ده؟.

دا په حقيقت کې هغه منطق دی چې يو شمېر غیر مقلدينو به د فقهې مذهبو په مقابل کې ترې استفاده کوله او تر اوسه يې کوي، کله چې د فقهې مذهبو خبره مطرح شي دوی وايي چې قرآن او سنت موجود دي نو فقهې ته څه اړتيا ده؟ بلکې له دوی څخه يوه ډله خو له دې هم ور هاخوا تيرېږي او وايي چې دا مذاهب طواغيت دي، او دا اربابا من دون الله دي، د همدې سطحيت او بې محتوی تفکير پر بنسټ اوس يو شمېر خلکو ته چې د قانون او قانوني چوکاټ خبره وشي هغوی هم همدا خبره کوي، کله وايي چې قرآن کريم شته دی نو بل قانون ته څه اړتيا ده؟ او کله وايي چې فقه شته دی او هر څه په هغه کې شته دی نو بل قانون ته څه اړتيا ده؟ او ورسره کله وايي چې قانون جوړونه تحاکم الی الطاغوت دی، ځکه قانون خلک له دې امله نه مني چې دا د الله امر دی، بلکې له دې امله يې مني چې دا د حاکم جهت د تقنيني مصدر له لورې صادر شوی دی!

دا منطق په غلط فهمۍ او يا هم کج فهمۍ باندې بناء دی، او دا ځکه چې په دې کې شک نشته چې قرآن کريم او نبوي احاديث د مسلمانانو لپاره د قانون او تشريع بنسټيز مصادر دي، د دې دواړو په مصدريت د اعتراف څخه پرته څوک مسلمان کېدلی هم نه شي، لکه الله تعالی چې فرمايي: {فَلَا وَرَبِّكَ لَا يُؤْمِنُونَ حَتَّى يُحَكِّمُوكَ فِيمَا شَجَرَ بَيْنَهُمْ ثُمَّ لَا يَجِدُوا فِي أَنْفُسِهِمْ حَرَجًا مِمَّا قَضَيْتَ وَيُسَلِّمُوا تَسْلِيمًا} [النساء: 65].

ستا د پالونکي (خدای) قسم چې دوی تر هغه پورې مسلمانان نشي ګڼل کېدلی تر څو چې تاسې د هغه امورو په اړه فيصله کونکي و نه ګرځوي چې دوی په کې شخړه کوي، او بيا په خپلو زړونو کې ستا د کړې فيصلې په اړه کومه ناخوښي هم احساس نه کړي، او په بشپړ ډول يې ومنې.

خو دا هم يو حقيقت دی چې د هغه احکامو څخه پرته چې په قطعي الثبوت او قطعي الدلالة نصوصو ثابت وي، او يا هم په داسې نصوصو ثابت وي چې په فهم يې امت اجماع لري (چې شمېر ډير محدود دی) نور ټول احکام هغه که لفظاً په قرآن او سنت کې ذکر دي او که ضمناً يې يادونه شوی ده، ټول اجتهاد او اجتهادي فهم ته اړتيا لري، چې همدا د اجتهاد او د فقهې مذهبو اړتيا او ضرورت را په گوته کوي، او دا رښايي چې فقهې مذاهب د قرآن او سنت قسيم نه دي بلکې دا د قرآن کريم او نبوي سنتو بېلا بېل تشریحات، فهم او توضیحات دي، اوس که څوک دا د قرآن کريم او يا د رسول الله صلی الله عليه وسلم د سنتو د بديل په حيث وړاندې کوي هغه قطعاً يا پخپله په غلط فهمۍ کې پروت دی، او يا هم خلک غلطول غواړي، چې دا دواړه مرضونه دي چې بايد معالجه شي.

همدا راز دا خبره کول چې حنفي فقه وجود لري، نو قانون ته څه اړتيا ده؟ دا خبره هم په همداسې سطحيت او غلط فهمۍ باندې ولاړه ده لکه د هغه چا خبره چې وايي قرآن کريم او سنت رسول شته نو موږ فقهې ته او فقهې مذهبو ته څه اړتيا لرو!! او څوک چې دا خبره کوي هغه خو يا د قانون څخه درست درک نه لري، او يا هم د فقهې څخه يې فهم ناقص دی، او شايد ډير خلک د قانون د لفظ سره له دې وېرې حساسيت ښکاره کوي چې چېرته په دې پلمه څوک اسلامي شريعت په غربي قانون بدل نه کړي، او له دې نوم څخه په استفادې غربي قانون رانه وړي، خو که دا اندېښنه له منځه يوړل شي نو بيا د اسلامي فقهې د تقنين په اړه بايد له چا سره کومه اندېښنه وجود ونه لري.

د اسلامي فقهې او قانون ترمنځ فرق دا دی چې فقه د فقهاو آراء او نظريات دي، او الزامي بڼه هغه وخت غوره کولی شي چې حاکم يا د هغه نائب او قاضي د هغه پر بنسټ حکم صادر کړي، يعنې له هغه څخه قانون جوړ کړي، فقهاء دا خبره په صراحت او قطعيت سره کوي، امام زيلعي وايي: «لَاِنَّ الْقَضَاءَ مُلْزَمٌ فِي حَقِّ النَّاسِ كَافَّةً بِخِلَافِ الْقُتُوِّ لِأَنَّهُ لَيْسَ بِمُلْزَمٍ لَامِنْ حَيْثُ الْإِعْتِقَادُ وَلَا مِنْ حَيْثُ الْإِسْتِيفَاءُ» .

قضاء د ټولو خلکو په حق کې الزامي ده (يعنې ټول يې بايد ومنې) د فتوا (فقهې نظر) برعکس چې هغه نه د عقيدې په لحاظ الزامي بڼه لري او نه د تطبيق په لحاظ.

د دې معنی دا ده چې فقه او فتوا د فقهاو نظريات دي، خو کله چې قاضي د دې نظرياتو څخه د کوم نظر سره سم فيصله وکړي هغه الزامي حيثيت غوره کوي، په دې کې خو شک نشته چې په اسلامي شريعت کې قاضي اسلامي فقه د خپلې قضاء لپاره د مصدر په توګه استفاده کوي، خو قاضي په دې نه دی ملزم کړی شوی چې د فقهې نظرونو او آراو څخه د کوم يو پر بنسټ فيصله وکړي، بلکې دا کار پخپله د قاضي نظر ته پرېښودل شوی، سره له دې چې غالباً په اوسني عصر کې او په ځانګړې توګه زموږ په هېواد کې قاضيان د دې اهليت هم نه لري چې د دلائلو، مصالحو او د خلکو د اړتياو او ضرورتونو

په رڼا کې یو فقهي نظر ته ترجیح ورکړی شی، که همدا فقه د حکم لپاره مصدر وگڼل شي او د فقهي نظرياتو ترمنځ د ترجیح کار د یو فرد (قاضي) پر ځای د علماو یوه داسې مجموعه وکړي چې د عامو قضاتو څخه یې د پوهې او علم کچه هم لوړه وي، تجربه یې هم ډیره وي، د ټولنې واقعیتونه او مصالح او مفسد هم ښه درک کولی شي، او قاضیان په دې ترجیح ملزم کړی شي، نو بهتره به نه وي؟ همدې ترجیح او الزامي کولو ته موږ د فقهي تقنین وایو. اسلامي فقه د قانون مصدر مگر د قانون بدیل نه دی

که موږ دلته یوه سرسري پرتله د قوانینو او د فقهي د مضامینو ترمنځ وکړو، او دا ثابتته کړو چې فقه په یو اسلامي هېواد کې د قانون یو بنسټیز مصدر دی، خو فقه د قانون څخه ټولنه نشي مستغني کولی، نو شاید دا موږ دې نتیجې ته ورسوي چې د فقهي د موجودیت سره سره موږ قانون ته اړتیا لرو، نو که دا قانون د شریعت او فقهي په رڼا کې ترتیب نه شي، او فراغ باقي پاتې شي شاید دا فراغ په بل څه ډک کړی شي، له دې امله باید ووايو چې فقهي اختیارات په قانوني الزامي بڼه ترتیبول د هېواد اړتیا ده او له دې څخه پرته په یو هېواد کې سیستم پرمخ نه شي تللی، د همدې قضیې د اثبات لپاره وایو، چې د متعلقاتو او د قانون طبیعت ته په کتلو د اسلام له نظره قوانین په دوه ډوله ویشلی شو، چې هر ډول یې په اسلامي شریعت کې بیل تنظیم ته اړتیا لري:

لومړۍ مبحث: د قوانینو لومړی ډول د مباحاتو تقیید

هغه قوانین چې د مباحاتو د تقیید په اړه جوړېږي، په دې اړه که د شریعت قیود په نظر کې ونیول شي نو شاید څوک په دې اړه کوم اعتراض و نه شي درلودلی، او دا ځکه چې د رسول الله صلی الله علیه وسلم د مبارکو احادیثو د تصریحاتو د اسلامي امت د اجماع سره سم شرعي احکام په لاندې څو ډولو تقسیم شوي دي:

لومړۍ: هغه قطعي احکام چې صراحتاً او په قطعي نصوصو کې الله تعالی لازم کړي دي، او پر ځای کول یې (ایجاباً و تحریماً) د مسلمانانو څخه مطلوب دي، او دا یې په یو مبارک حدیث کې په لاندې ډول تقسیم کړي دي:

هغه فرائض او واجبات چې الله تعالی لازم کړي دي.

هغه حدود چې الله تعالی ټاکلي دي.

هغه محرمات چې الله تعالی مشخص کړي دي.

په دې کې هغه قضایا هم شاملې دي چې د امت مبدئي اجماع پرې شوی وي.

دویم: هغه احکام مطلوب دي (ایجاباً ونهیا) خو ظني دي، او د تیرو په څیر په قطعي توگه په قرآن او سنت کې نه دي یاد شوي او نه پرې د مسلمانانو اجماع شوی وي، دا هم په لاندې څو ډولو تقسیمېدلی شي:

هغه احکام چې په اړه یې نصوص راغلي دي خو هغه قطعي الثبوت نه دي او یا هم قطعي الدلالة نه دي.

هغه احکام چې هیڅ ډول نص یې په اړه وجود ونه لري مگر د اجتهاد له لارې یې حکم د قرآن او سنت څخه مشخص کړی شوی وي.

دربم: هغه امور دي چې نه یې کول د مسلمانانو څخه مطلوب دي، او نه یې د پرېښودلو غوښتنه د شریعت له لورې شوی ده، بلکه هغه د هر چا خوښې ته پرې ښودل شوي دي چې مسلمانان د هغه په اړه ازاد وي او د قیودو څخه خلاص وي، دې ته په شریعت کې مباحات ویلی شي، چې دا د بشري تعامل او د انسان د ورځني ژوند یوه لویه برخه جوړوي.

د دې تقسیم په اړه رسول الله صلی الله علیه وسلم فرمایي: «إِنَّ اللَّهَ افْتَرَضَ عَلَيْكُمْ فَرَائِضَ فَلَا تُضَيُّوْهَا، وَحَدَّ لَكُمْ حُدُودًا فَلَا تَعْتَدُوهَا، وَنَهَاكُمْ عَنْ أَسْیَاءَ فَلَا تَنْتَهَكُوهَا، وَسَكَتَ عَنْ أَسْیَاءَ مِنْ غَيْرِ نَسْيَانٍ فَلَا تَكْلَفُوهَا رَحْمَةً مِنْ رَبِّكُمْ فَاقْبَلُوهَا، الْأُمُورُ كُلُّهَا بِيَدِ اللَّهِ، مِنْ عِنْدِ اللَّهِ مَصْدَرُهَا، وَإِلَيْهِ مَرْجِعُهَا لَيْسَ لِلْعِبَادِ فِيهَا تَقْوِيضٌ وَلَا مَشِيئَةٌ».

الله تعالی پر تاسې څه فرائض لازمي کړي دي، نو هغه له لاسه مه ورکوئ، څه حدونه یې ټاکلي دي د هغوی څخه مه تېرېږئ، او د څه شیانو څخه یې منع کړي یاست د هغوی ارتکاب مه کوئ، او د څه شیانو په اړه چې پاتې شوی دی، سره له دې چې هیر یې نه دي، نو د داسې شیانو په اړه د تکلف څخه ځان وساتئ، او د خپل پروردگار د رحمت په توگه یې قبول کړئ، کارونه هر څه د الله په لاس کې دي، د کارونو (احکامو) صدور د الله تعالی له لورې کیږي، او وروستنی فیصله یې د هماغه ذات په لاس کې ده، دا نه انسانانو ته سپارل شوي او نه د هغوی خوښې ته پرې ښودل شوي.

دا حدیث یوازې د شیانو د حلت او حرمت په اړه نه دی، بلکې د حدیث الفاظ په دې اړه صریح دي چې دلته رسول الله صلی الله علیه وسلم د افعالو او د انسانانو د کړونو په اړه خبره کوي، ځکه د فرائضو پر ځای کول، د محرماتو څخه ځان ساتل، او مباحاتو په اړه د تکلف څخه کار نه اخیستل دا ټول کړنې او افعال دي، نو لکه څرنګه چې د څه شیانو استعمال حلال دی، او د څه شیانو استعمال حرام دی، او څه مباح ګرځول شوي دي، همدا راز څه کارونه فرض دي او څه حرام او څه مباح ګرځول شوي دي.

د همدې ډول نصوصو پر بنسټ امت په دې مراتبو اجماع لري چې څه کارونه فرض دي، څه حرام دي او څه مباح دي، او څه مستحب او څه مکروه دي.

دا حديث په دې هم دلالت کوي چې د مباحو دایره ډېره پراخه ده، ځکه محرمات او فرائض خو په نصوصو کې ذکر شوي دي، او مشخص کړی شوي دي، او د کومو حالاتو په اړه چې شرعي نصوص پټه خوله دي او هغه د فرائضو او محرماتو پورې د اجتهاد او قیاس له لارې ملحق شوي هم نه دي، هغه ته مباح ویل شوي دي.

دا مباحات هغه ساحه ده چې شریعت د مسلمانانو لپاره ازاده پرې ایښې ده، دا هغه ازادي ده چې اسلام مسلمانانو ته ورکړې ده، او دا ازادي د مسلمانانو حق دی، له دې څخه بې څوک نه شي محرومولی، له همدې امله په دې مباحاتو کې هر ډول غیر مناسب تصرف دا ازادي متضرره کوي، او استبداد ته لاره هواروي چې دا د شریعت د طبیعت او مقاصدو سره په ټکر کې دی، خو له بل پلوه د ټولنیز ژوند څه مصالح او گټې داسې وي چې د دې مباحاتو د دایرې د را تنگولو او د دې مباحاتو د تحدید غوښتنه کوي، نو دلته د دوو مصلحتونو ترمنځ تعارض رامنځته کیږي:

د ازادۍ حق او دا یو لوی مصلحت دی، او تر هغه چې پخپله انسان ترې تنازل و نه کړي بل څوک یې دا حق نه شي سلب کولی.

د دې ازادۍ د تحدید غوښتونکې گټې او مصالح، او د دې په بې قېده پربښودلو مرتبېدونکي نقصانات او مفسد.

او په اسلامي شریعت کې قاعده دا ده چې لوی مصلحت او لویه گټه چې د ورې گټې سره په تعارض کې واقع شي نو هلته بیا لویه گټه او مصلحت په نظر کې نیول کیږي او وړوکی مصلحت د لوی مصلحت څخه قربانیږي، لکه په فقهي قاعده کې چې وایي: «یرجح خیر الخیرین بتفویت أدناهما ویدفع شر الشرین بالتزام أدناهما».

د دوو مصلحتونو ترمنځ چې هر یو ډېر بهتر وي هغه باید انتخاب کړی شي، او هغه بل پرې ښودل شي، او د دوو مفسدو څخه چې هره یوه ډېره بده وي هغه باید دفع کړی شي او د وړوکی ارتکاب به کېږي.

اوس دا مشخص کول چې کومه ازادي لوی مصلحت دی، او کوم ډول قید او تحدید لوی مصلحت دی، دا مصالح او مفسد تشخیص ته اړتیا لري.

او د دې مصالحو او مفسدو مشخص کول، او د دوی ترمنځ موازنه کول، او د هغه اصولو او ضوابطو څخه استفاده کول چې په دې اړه مجتهدینو او علماو ټاکلي دي، یو ډول اجتهاد ته اړتیا لري، چې په پرله پسې توګه د مسلمانو علماو له لورې یې ممارست کېږي، دا اصول باید د مباحاتو د تقيید په پروسه کې رعایت شي، تر څو نه ازادۍ اغېزمنې شي او نه ټولنه د بې نظمۍ لور ته ولاړه شي.

لومړی مطلب: د مباحاتو د محدودولو لپاره قانون جوړونه اړینه ده!

له دې امله چې د مباحاتو تقيید پورې د ټولنې او هېواد عام مصلحتونه تړلي دي، او دا داسې مصالح او گټې دي چې له دې پرته یو ټولنه خپل منظم ژوند پرمخ نه شي ولری، نو دا ډول قانون جوړونه د اسلام د مقاصدو څخه یو بنسټیز مقصد پوره کوي او هغه د ټولنې تنظیم او تنسيق دی، نو باید دا ډول قانون جوړونه سرته ورسېږي، چې د دې احساس هر بشری ټولنه کوي، په دې اړه امام غزالي رحمه الله وایي: «وعلى الجملة لا يتمارى العاقل فى أن الخلق على اختلاف طبقاتهم، وما هم عليه من تشتت الأهواء وتباين الآراء، لو خلوا وراءهم، ولم يكن لهم رأي مطاع يجمع شتاتهم لهلكوا من عند آخرهم». لنډه دا چې په دې کې هیڅ یو عاقل شک نه لري چې خلک - چې طبقات یې مختلف دي، غوښتنې او هوسونه یې ګډوډ او نظریات یې متعارض دي - که په داسې حالت کې همداسې پرې ښودل شي، او یوه داسې رأى او نظر وجود و نه لري چې ټول یې اطاعت وکړي، او دا نظر د هغوی اختلافات او تضادات سره را ټول نه کړي نو ټول به هلاک شي.

امام غزالي رحمه الله د ټولنې د تنظیم خبره کوي، په ټولنه کې د ټولنیزو اړیکو د تنظیم خبره کوي او دا تنظیم شرعا یو مطلوب کار دی، ځکه له دې پرته ژوند منظم نه وي، هیڅوک خپل حدود نه پېژني، او مشکلات ډېر زیات وي، له همدې امله خو بې څه احکام چې دا اړیکې تنظیم کړي په نصوصو کې نازل کړي دي، چې هغه به د قانون په دویم ډول کې په تفصیل سره راځي، او څه امور یې د مسلمانانو اجتهاد ته پرې ایښي دي، چې دا هم باید د اسلام عام مقصد ته په کتلو (چې هغه د ټولنې او د ټولنیزو اړیکو تنظیم او ترتیب دی) باید تنظیم او ترتیب شي، نو په قاطعیت سره ویلی شو چې دا ډول قانون جوړونه اړینه او ضروري ده، او له دې څخه پرته په ټولنه کې نظم او ضبط او په یو لړ ټولنیزو اړیکو کې تنظیم نه شي رامنځته کېدلی.

خو له دې امله چې دا ډول قانون جوړونه د مباحاتو په ساحه کې سرته رسېږي نو له دې سره د ټولنې د وګړو د ازادۍ قضیه هم تړلې ده، نو دلته اړتیا ده چې دا ډول قانون جوړونه باید د هغه شرایطو په نظر کې نیولو سره چې فقهاو ورته اشاره کړې ده، د یوې داسې منظمې وثیقې له لارې سرته ورسېږي، چې نه د ټولنې ازادۍ ډېرې اغېزمنې کړي، او نه ټولنه د بې نظمۍ لور ته یوسي، او د یو فرد او څو افرادو اجتهاد او سلیقې ته پرې نه ښودلی شي، همدې وثیقې ته موږ د قانون یو ډول وایو، دا وثیقه چې مباحات تقيید یا تنظیموي باید د شرعي حاکم له لورې صادره شي چې الزامې بڼه ولري، ځکه د بل چا له لورې تقيید شوي مباحات الزامې بڼه نه لري، په دې کې هغه ټول اداري قوانین چې په ټولنه کې ژوند تنظیموي شامل دي، د بیلګې په توګه: د اساسي قانون زیاته برخه په ځانګړې توګه کومه چې د اداري سیستم د معرفي او تشخیص، او د هېواد د تنظیماتو لپاره ځانګړې شوی ده د همدې مباحاتو د تقيید په ضمن کې راځي.

ټول هغه اداري قوانین چې د چارو د تنظیم په موخه ترتیبیږي له همدې جملې څخه شمېرل کېږي، لکه د اسلامي امارت په تیر دور کې یو زیات شمېر قوانین جوړ شوي او په رسمي جریده کې نشر شوي و.

همدا راز هغه اداري او تشکيلاتي قوانین چې د تیر حکومت په دور کې تصویب شوي دي، ټول د همدې ډول قوانینو سره تړاو لري.

دویم مطلب: د مباحاتو د تقيید لپاره د قانون جوړونې شرطونه

د داسې امورو لپاره قانون جوړونه که له یو پلوه د ټولنې اړتیا ده، او عامه مصالح او گټې وړپورې تړلی دي، خو له بل پلوه د دې مباحاتو سره د افرادو په حیث د مسلمانانو ازادي او د ملت نور حقوق تړاو لري، له دې امله په دې اړه علماو ډېر د احتیاط څخه کار اخیستی دی، او د مباحاتو د تقيید لپاره یې داسې قیود وضع کړي دي چې د دې څخه په استفادې سره حاکمه طبقه د استبداد لور ته ولاړه نه شي، او په عین وخت کې د ټولنې د تنظیم هدف هم ترلاسه شي، نو که شرعي حاکم هم داسې محدودیتونو وضع کولو ته اړ کېږي نو هغه هم باید څه شرطونه په نظر کې ونیسي، چې په نتیجه کې یې قضیه د وسطیت لور ته ولاړه شي، نه حقوق ضائع شي، نه حاکم د استبداد لور ته تشویق شي، او نه په ټولنه باندې د بې نظمۍ د حاکمیت له امله عامه مصالح ضائع شي، چې له دې شرطونو څخه دا لاندې د یادولو وړ دي:

لومړی شرط: د مباحو تقيید به دائمی او مطلق نه وي

له دې امله چې د مباحاتو پورې له یو پلوه د عامو مسلمانانو د آزادۍ حق تړلی دی، او له بل پلوه دا کار د تشريع سره تړاو لري، هغه په دې معنی چې د یو څه شي تحریم تشريع ده او دا د الله تعالی حق دی، او په دې اړه ډیر نصوص شته د بیلگې په توګه د عدي بن حاتم رضي الله عنه حديث چې وايي: «أُتِيتُ النَّبِيَّ صَلَّى اللَّهُ عَلَيْهِ وَسَلَّمَ وَفِي عُنُقِي صَلِيبٌ مِنْ ذَهَبٍ. فَقَالَ: «يَا عَدِيُّ اطْرَحْ عَنْكَ هَذَا الْوَتْنَ»، وَسَمِعْتُهُ يَقْرَأُ فِي سُورَةِ بَرَاءَةٍ: {اتَّخَذُوا أَحْبَارَهُمْ وَرُهْبَانَهُمْ أَرْبَابًا مِنْ دُونِ اللَّهِ} [التوبة: 31]، قَالَ: «أَمَّا إِنَّهُمْ لَمْ يَكُونُوا يُعْبَدُونَهُمْ، وَلَكِنَّهُمْ كَانُوا إِذَا أَحْلَوْا لَهُمْ شَيْئًا اسْتَحْلَوْهُ، وَإِذَا حَرَّمُوا عَلَيْهِمْ شَيْئًا حَرَّمُوهُ» .

زه رسول الله صلى الله عليه وسلم ته راغلم او په غاړه کې مې د سرو زرو صليب وه، نو راته یې وویل: عدي! دا بت دې له ځان نه لیرې کړه، او د سورت توبې دا ایت مې ترې واوریده چې «ترجمه»: دوی د خپلو علماو او پیرانو څخه له الله تعالی پرته خدايان جوړ کړي دي، (نو ما ورته وویل چې دوی خو د علماو او پیرانو عبادت نه کوي؟) نو رسول الله صلى الله عليه وسلم وفرمایل: دوی خو یې عبادت نه کوي مګر کله چې ورته یو شی حلال وګرځوي هغه حلال ګڼي، او کله چې پرې یو شی حرام کړي، دوی یې حرام ګڼي.

د پیغمبر علیه السلام د دې حديث معنی همدا ده چې د مباحو شیانو حرام ګرځول او یا یې واجب ګرځول د الله تعالی حق دی، او کله چې دا بل چا ته (هغه که هر څوک وي) ثابت کړی شي نو دا هغه ته د الوهیت درجه ورکول دي.

له همدې امله دا مطلق حق حاکم ته هم نشته چې یو مباح شی په ځانګړې توګه کله چې هغه منصوصي مباح وي په دائمی توګه، د ټولو خلکو لپاره حرام وګرځوي، او یا یې واجب وګرځوي، بلکې په ټولنه کې د نظم او ضبط د رامنځته کولو په موخه یو لږ هغه مباحات چې د ټولنې د تنظیم او ترتیب لپاره اړین وي، په یو لږ حالاتو کې او یا د یو شمېر اشخاصو لپاره د شرعي قواعدو سره سم تنظیمولی شي، لکه د حکومت لور پورې چارواکي د دویم او درېم واده څخه منع کول، او یا همداسې مخور خلک د اهل کتابو د ښځو سره د نکاح نه منع کول، او یا په هفته کې یوه یا دوه ورځې د حیواناتو د ذبح کولو اجازه ورکول او په نورو ورځو کې یې منع کول، د رخصتۍ تنظیمول، د کار اصول وضع کول، د پولیسو او اوردو لپاره ځانګړي اصول او قوانین وضع کو، او یا د ټولنې اړتیاو ته په کتلو د زراعت تنظیم چې د بیلګې په توګه چې غنمو ته د اړتیا له امله به څوک نور محصولات کم کړي او داسې نور.

دویم: دا باید د شریعت مقاصد متحقق کړي

لکه مخکې مو چې وویل د مباحاتو د تقيید قضیه څو اړخیزه قضیه ده، او د دې سره د تشريع قضیه تړلی ده، له همدې امله د دې ډول تصرف حق په مطلق ډول چا ته نه دی ورکړ شوی، بلکې دا د مقاصدي اجتهاد تابع ګرځول شوی دی، نو که چیرته کوم حاکم له دې څخه ناروا استفاده کوي، او په تعسف او ظلم او استبداد سره خلک د مباحو د تقيید په نوم د خپلو حقوقو څخه محروموي شریعت هیڅکله هم د دې اجازه نه ورکوي.

له همدې امله د مباحو تقيید د حاکم لپاره هغه وخت روا ګرځول شوی چې د شریعت مقاصد ترې متحقق شي، ځکه اصل تشريع د الله تعالی حق دی، او دا باید د هغه مقاصدو سره سم ممارست کړی شي چې شارع په تشريع کې رعایت کړي دي، او د شریعت مقاصد د شیخ طاهر بن عاشور د وینا سره په دې کې را خلاص کېږي چې: «د تشريع څخه د شریعت مقصد دا دی چې د نړۍ نظام وساتل شي، او د نړۍ په نظام کې د انسانانو تصرفات په داسې ډول منظم او منضبط وساتل شي چې دا نظام د داخلي فساد او له منځه تلو لور ته یو نه سي» .

او په بل ځای کې وايي: «د شریعت عام هدف او مقصد د امت د نظم او نظام ساتنه، او په ټولنه باندې د حاکم انسان په دائمی توګه د صالح او سالم ساتلو له لارې د ټولنې د دائمی صلاح او ښه والي ساتل دي» .

او دا کار هغه وخت ممکن دی چې په دې اړه شرعي او فقهي قواعد او ضوابط په نظر کې ونیول شي، او د دې تقيید په وخت کې حقيقي مصالح په نظر کې وي، د وهمي او یا ملغی مصالحو لپاره مباح نه شي مقید کېدلی، د مباحاتو په تقيید کې څرنګه د شریعت حقيقي مقاصد یا معتبر مصالح متحقق کېدلی شي؟ د دې لپاره باید یو لږ قواعد په نظر کې ونیول شي، چې په دې لږ کې لاندې قواعد او اصول د یادونې وړ دي:

- د سد الذرائع او فتح الذرائع قاعده په هغه ټولو تفصیلاتو سره د مباحاتو په تقيید کې رعایت کړی شي چې د اصول فقهي علماو یې یادونه کړی ده، چې متفق علیه صورتونه یې هم په نظر کې ونیول شي، او مختلف فیه صورتونه هم .

- هغه متعدد فقهي قواعد چې د مفاسدو او اضرارو د دفع کولو لپاره وضع کړي شوي دي، او د شریعت د مقاصدو یوه لویه او اساسي برخه تشکیلوي، دا قواعد باید د مباحاتو د تقيید په وخت کې رعایت کړي شي، تر څو د شریعت مقاصد ترې ترلاسه شي.

- د جلب مصلحت لپاره وضع شوي قواعد بايد د مباحاتو د تقيد په حالت کې رعايت کړی شي، او دا ځکه چې يوازې هغه مقاصد او مصالح معتبر دي چې شريعت معتبر گڼلې وي، هغه څه چې شريعت ملغی گڼلې وي او څوک يې مصالح بولي هغه په حقيقت کې د شريعت د مقاصدو سره په تصادم کې واقع دي، همدا راز د مرسله مصالحو لپاره بايد هم ضوابط په نظر کې ونیول شي.

- هغه قواعد هم بايد په نظر کې ونیول شي چې د مفاسدو او مصالحو ترمنځ او يا هم د مفاسدو ترمنځ، او يا هم د مصالحو ترمنځ د تعارض په وخت کې بايد رعايت شي د مباحاتو د تقيد په حالت کې بايد رعايت کړی شي، دې ته يو شمېر علماء د موازناتو فقه وايي، د دې رعايت ځکه اړين دی چې له دې پرته د شريعت مقاصد نه متحقق کېږي.

- د دې لپاره چې د شريعت مقاصد متحقق شي نو د مباحاتو د تقيد په وخت کې بايد شرعي اولويتونه په نظر کې ونیول شي، هسې نه چې د اولويتونو د اهمالولو په صورت کې د شريعت مقاصد له لاس ورکړو.

- د مباحاتو د تقيد لپاره دا اړينه ده چې د شريعت د مقاصدو لپاره د علماو له لورې د وضع کړو قواعد رعايت وشي.

درېم: دا بايد د پوهو او اهليت لرونکو له لورې سرته ورسېږي.

له دې امله چې د مباحاتو تنظيم او تقيد يوه اجتهادي قضيه ده نو دا نه د حاکم مزاج ته پرې ښودل شوی او نه د کوم بل چا سليقي ته په کې ځای ورکړ شوی، بلکې دا بايد د داسې چا له لورې سرته ورسېږي چې هغه د دې ډول اجتهاد اهليت ولري، د امام شاطبي رحمه الله د تصريح سره سم د دې ډول اجتهاد اهليت درلودونکي دوه ځانگړتياوې بايد ولري، يو د شريعت د مقاصدو کامل فهم او دويم د دې فهم پر بنسټ د استنباط استعداد، امام شاطبي رحمه الله وايي: «إنما تحصل درجة الاجتهاد لمن اتصف بوصفين: أحدهما: فهم مقاصد الشريعة على كمالها. والثاني: الممكن من الاستنباط بناء على فهمه فيها».

د اجتهاد مرتبه هغه چا ته تر لاسه کېږي چې دوه ځانگړتياوې ولري، لومړی د شريعت د مقاصدو کامل او بشپړ فهم، او دويم دا چې په شريعت کې د خپل فهم پر بنسټ د استنباط اهليت او توانايي ولري.

دلته يوې خبرې ته اشاره کول اړين بولم چې د اجتهاد څخه مراد هغه کامل اجتهاد نه دی چې په اصولو او فروعو کې يو څوک دې مرتبې ته رسېدلی وي لکه څلور امامان او نور مجتهدين، بلکې مراد يې دا دی چې د اوسنۍ زمانې د غير منصوبي او غير قياسي (چې ځانگړی اصل د قياس لپاره په نصوصو کې و نه لري) مسائلو حکم د شريعت په رڼا کې خلکو ته وړاندې کړی شي، دا کار په ټولو زمانو کې علماو کړی دی، او هيڅ چا پرې اعتراض هم نه دی کړی، ځکه چې زموږ د مذهب د علماو د تصريح سره سم اجتهاد تجزی مني، نو کېدلی شي چې په يو لړ قضايو کې ورستني علماء مجتهدين وي، خو مکمل اجتهاد ته نه وي رسېدلي، دا ډول استنباطات همېشه شوي دي، او د اړتيا له امله اوس هم د حنفي مذهب او نورو علماو له لورې جريان لري، دې ته چې هر نوم ورکول کېږي ور دې کړی شي، خو د اجتهاد څخه مراد همداسې يو حالت دی، او ددې د منع کولو معنی به دا وي چې موږ د دې اعتراف وکړو چې اسلام د ټولو زمانو او د ټولو خلکو اړتياو او ضرورتونو ته ځواب نه شي ویلی! حال دا چې الله تعالی خپل پيغمبر عليه السلام د قيامت تر ورځې پورې ټول بشریت لپاره د هدايت او رحمت وسيله گرځولی او د همدې غرض لپاره يې را لیږلی دی، الله تعالی فرمايي: (وَمَا أَرْسَلْنَاكَ إِلَّا رَحْمَةً لِّلْعَالَمِينَ) [الانبیاء: 107] (وَمَا أَرْسَلْنَاكَ إِلَّا كَافَّةً لِّلنَّاسِ بَشِيرًا وَنَذِيرًا وَلَٰكِنَّ أَكْثَرَ النَّاسِ لَا يَعْلَمُونَ) [سبا: 28]، له دې امله دا تصور درست نه دی.

خطیب بغدادی د امام شافعي رحمه الله څخه د اجتهاد په اړه نقل کوي چې هغه وايي: «لَا يَحِلُّ لِأَحَدٍ يُفْتِي فِي دِينِ اللَّهِ إِلَّا رَجُلًا عَارِفًا بِكِتَابِ اللَّهِ: بِنَاسِخِهِ وَمَنْسُوخِهِ، وَبِمُحْكَمِهِ وَمُتَشَابِهِهِ، وَتَأْوِيلِهِ وَتَنْزِيلِهِ، وَمَكِّيَّهِ وَمَدَنِيَّهِ، وَمَا أُرِيدَ بِهِ، وَفِيمَا أُنْزِلَ، ثُمَّ يَكُونُ بَعْدَ ذَلِكَ بَصِيرًا بِحَدِيثِ رَسُولِ اللَّهِ صَلَّى اللَّهُ عَلَيْهِ وَسَلَّمَ، وَبِالنَّاسِخِ وَالْمَنْسُوخِ، وَيَعْرِفُ مِنَ الْحَدِيثِ مِثْلَ مَا عَرَفَ مِنَ الْقُرْآنِ، وَيَكُونُ بَصِيرًا بِاللُّغَةِ، بِصِيرًا بِالشَّعْرِ، وَمَا يَحْتَاجُ إِلَيْهِ لِلْعِلْمِ وَالْقُرْآنِ، وَيَسْتَعْمِلُ مَعَ هَذَا الْإِنْصَافَ، وَقِلَّةَ الْكَلَامِ، وَيَكُونُ بَعْدَ هَذَا مُشْرِفًا عَلَى اخْتِلَافِ أَهْلِ الْأَمْصَارِ، وَيَكُونُ لَهُ قَرِيبَةٌ بَعْدَ هَذَا، فَإِذَا كَانَ هَذَا هَكَذَا فَلَهُ أَنْ يَتَكَلَّمَ وَيُفْتِيَ فِي الْحَلَالِ وَالْحَرَامِ، وَإِذَا لَمْ يَكُنْ هَكَذَا فَلَهُ أَنْ يَتَكَلَّمَ فِي الْعِلْمِ وَلَا يُفْتِيَ».

د الله په دين کې يوازې هغه چا ته فتوی ورکول روا دي چې د الله په کتاب پوه وي، د هغه په ناسخ او منسوخ، د هغه په محکم او متشابه، د هغه په تأويل (تفسير) او نزول، د هغه په مکي او مدني، خبر وي، په دې پوه وي چې مراد يې څه دی؟ او د څه په اړه نازل شوی دی، له دې وروسته بايد د رسول الله صلی الله عليه د احاديثو په اړه بصيرت او پوهه ولري، د ناسخ او منسوخ په اړه، او هر هغه څه چې د قرآن په اړه ورته پرې پوهېدل لازم دي، او په (عربي) ژبه کې هم مهارت ولري، او د عربي شعر په اړه هم پوهه ولري، او د هر هغه څه په اړه چې د علم او قرآن په فهم کې ورته اړتيا ده، د دې تر څنگ بايد د انصاف څخه کار واخلي، ډېرې خبرې به نه کوي، له دې وروسته بايد د بېلا بېلو سيمو د علماو ترمنځ د اختلاف څخه هم بايد خبر وي، او د دې تر څنگ بايد د استنباط ښه ملکه ولري، که دا ځانگړتياوې په کې وي نو هغه ته دا حق ترلاسه دی چې (د شرعي احکامو په اړه) خبرې وکړي او د حلالو او حرامو په اړه فتوی ورکړي، او که دا ډول ځانگړتياوې ونه لري نو د علم په اړه خو غږېدلی شي مگر فتوی به نه ورکوي.

له دې امله چې د مباحاتو تقيد تر ډېره بريده په مصالحو او مفاسدو ولاړ دي، او د دې دوه اړخونه دي، يو يې د واقع تثبیتول او د مصلحت او مفسدې تثبیتول، او دويم يې دا معلومول چې دا مصلحت د شريعت له نظره په کومو ډول مصالحو کې راځي، ايا دا معتبر مصلحت دی، که ملغی مصلحت دی، او که مرسل مصلحت دی، لومړی قضيه تخصصي قضيه ده چې د اړوند تخصص او رشتني علماء او ماهرین يې په اړه ښه او درست نظر

ورکولی شي او دې نظر ته باید احترام ولرو ځکه چې همدا د الله تعالی حکم دی، الله تعالی فرمایي: {فَاسْأَلُوا أَهْلَ الذِّكْرِ إِنْ كُنْتُمْ لَا تَعْلَمُونَ} [النحل: 43] همدا کلمات په [الأنبياء: 7] سورت کې هم تکرار شوي دي.

د دې ایت په تفسیر کې امام بیضاوي وایي: «وفي الآية دليل على... وجوب المراجعة إلى العلماء فيما لا يعلم».

په دې ایت کې د دې خبرې دلیل دی چې د هغه شیانو په اړه چې انسان سره یې معرفت نه وي د هغه فن ماهرینو او پوهانو ته باید مراجعه وکړي شي.

همدا راز په اسلام کې د تخصص د احترام په اړه زیات شمېر نصوص راغلي دي، چې د دې مسألې اهمیت او ضرورت ترې څرگندېږي، او دویمه قضیه د شرعي علومو د متخصصینو سره تړاو لري، او د شرعي علومو متخصصین د دې خبرې تعیین وکړي چې دا کوم ډول مصالح دي، تر څو یې په اړه درسته فیصله صادره شي.

له دې امله کله چې د مباحاتو د تقیید قضیه بحث کېږي نو باید دا د علماو د یوې معتد به مجموعې له لورې صورت ونیسي چې هغه په دواړو ډولو علماو مشتمله وي، هم په کې د هغه تخصص علماء وي چې په اړه یې فیصله کېږي او هم په کې د شرعي علومو متخصصین وجود ولري.

څلورم: د مباحاتو تقیید به د عام مصلحت لپاره وي

سره له دې چې دا شرط خو په مخکینيو شرطونو کې ضمناً ذکر شو خو دلته یې صراحتاً یادونه ښه ده او هغه دا چې کوم مباحات د تقیید لاندې راځي هغه باید د عامه مصلحت سره تړاو ولري، یا په بل تعبیر د هېواد او ټولنې د گټو او مصالحو پورې تړاو ولري، لکه مخکې مو چې اشاره وکړه چې ټول اداري قوانین د دې څرگند مثالونه دي، په شخصي آزادیو کې حاکم ته د مداخلې اجازه نه شته مگر دا چې د یو شخص د شخصي آزادی د ممارست په نتیجه کې ټولنې او یا افرادو ته ضرر متوجه وي، لکه د داسې چا د توظیف لپاره چې د غذایي موادو د جوړولو په کارخانو کې کار کوي د متعدي امراضو څخه د پاکوالي سرتیفیکټ وړاندې کول شرط وگرځول شي، یا د دریوری د لایسنس لپاره د سترگو معاینات شرط گرځول تر څو د دریور د نظر ضعف د ترافیکي حوادثو لامل و نه گرځي، او نور ډېر داسې قضایا چې عامې گټې ورسره تړلي دي.

پنځم: د قانون په بڼه د مباحاتو تقیید باید د شرعي حاکم له لورې وشي

د شرعي مباحاتو سره د مسلمانانو یو بنسټیز حق تړلی دی او هغه آزادي ده، په داسې امورو کې چې شریعت په کې هغه آزاد پرې ایښی دی خپلې آزادی څخه برخمن وي، دا د هر مسلمان حق دی، او د دې حق څخه استفاده هغه وخت ممکنه ده چې د هیڅ چا له لورې پرې بندیزونه نه وي، نه سلیقوي بندیزونه وي او نه د قانون تر نامه لاندې بندیزونه وي، مگر د اړتیا او شرعي ضرورت په وخت کې چې کله کله حاجت هم د ضرورت قائم مقام گرځېدلی شي، د اړتیا او ضرورت په وخت کې د خلکو په دې حق کې د تصرف حق حاکم ته ورکړ شوی دی، خو په دې شرط چې حاکم د مسلمانانو او حاکم ترمنځ د یو عقد په نتیجه کې دې مسؤولیت ته رسېدلی وي، چې د هغه په مقتضی حاکم ته د دې حق ورکړ شوی وي چې د خلکو په نیابت په داسې حقوقو کې تصرف کولی شي، که عقد او بیعت نه وي بیا د خلکو په حقوقو کې د خلکو وکالت او نیابت نه شي کولی.

لنډه دا چې

د قانون جوړونې یو میدان دا مباحات دي، او د قانون جوړونې له لارې د مخکې یادو شویو شرایطو سره سم د دې مباحاتو تقیید یوه داسې اړتیا ده چې له دې پرته په ټولنه کې نظم او ضبط نه شي راتللی، او له دې څخه اسلامي فقه موږ نه مستغني کوي، ځکه دا کار د مصالحو او مفاسدو تابع دی، او له یو وخت څخه بل وخت ته او د یوې سیمې څخه بلې سیمې ته بدلون مومي، له همدې امله په فقه کې له دې څخه بحث نه دی شوی، او نه دا ډول بحث ممکن دی، شاید په هغه کتابونو کې چې د السياسة الشرعية تر نامه لاندې علماو لیکلي دي د دې جملې څخه یو لړ مسائل بحث شوي هم وي خو هغه هم د خپلو زمانو پورې تړاو لري، او د اوسنۍ زمانې ضرورتونه او اړتیاوې ترې نه تر لاسه کېږي، له دې امله موږ په هغه اجتهاداتو ملزم هم نه یو، له دې امله څوک چې دا خبره کوي چې موږ سره قرآن کریم، نبوي سنت او اسلامي فقه شته دی نو قوانینو ته څه اړتیا ده، او په دې توگه د اساسي قانون او نورو قوانینو اړتیا نفی کوي، دا یوه مغالطه ده چې عقلاً باید ورته متوجه وي چې د داسې مغالطو په نتیجه کې موږ خپله ټولنه د بې نظمۍ لور ته سوق نه کړو.

بل خبره چې دلته یې باید واضح او څرگنده کړم هغه دا ده چې دا ډول قانون سازي نه تحاکم الی الطاغوت دی او نه شرک او کفر دی، ځکه شریعت د دې اجازه ورکړې ده، دا یو ډول اجتهاد دی چې د مسلمانانو نظر ته پرېښودل شوی دی، چې د هرې سیمې او هرې زمانې مسلمانان یې باید د خپلو اړتیاو سره سم فیصله کړي، نو که مطلق اجتهاد تحاکم الی الطاغوت وي (لکه یو شمېر متشدد خلک یې چې وایي) او والیاذ بالله د امت مجتهدین طواغیت وي نو دا به هم تحاکم الی الطاغوت وي، دا د داسې چا نظر دی چې د قضاو سره په سطحیت تعامل کوي، او د اسلام په اړه درست فکر نه لري، دې ډول قانون جوړونې ته تحاکم الی الطاغوت هغه څوک وایي چې د متشدد تکفيري فکر څخه اغیزمن دي او فقهي اجتهاداتو ته د قرآن او سنت د قسیم او مقابل په سترگه گوري، او مشهورو فقهي مذاهبو او امامانو ته د طاغوت لقب ورکوي، لنډه دا چې دا ډول قانون جوړونه یوه اړتیا ده او نه کفر او شرک دی، نه تحاکم الی الطاغوت دی او نه یې په فقهي کتابونو کې بدیل شته.

خو دا باید ووايو چې دا داسې یو اجتهاد دی چې یوازې د فقهي متخصصین یې سرته نه شي رسولی، بلکې ورسره د اړوند میدان متخصصینو ته هم په کې اړتیا ده، ځکه هغوی د خپل میدان د مصالحو او مفاسدو د تشخیص توانايي د فقهي د متخصصینو څخه زیاته لري.

دويمه خبره دا چې عموماً د حاکم نظام له لورې مباحات د دې لپاره مقيد کيږي چې د بې نظمۍ مخنيوی وشي او په ټولنه نظم او ضبط حاکم شي، سره له دې چې په دې کار يو شمېر هغه ازادۍ هم متضرره کيږي چې د شريعت له لورې انسانانو ته ورکړ شوي دي، نو که دا تقييد د يو قانون له لارې صورت و نه نيسي او د حاکم او مسؤولينو مزاجيت ته پرې ښودل شي دا به يو بل ډول بې نظمۍ او د ظلم احساس رامنځته کړي، او هيڅکله به هغه اهداف ترې تر لاسه نه شي چې د مباحاتو د تقييد څخه مطلوب دي، له دې امله د مباحاتو د تقييد تر ټولو غوره بلکې يواځينی لار د تقنين او قانون جوړونی لار ده.

او لکه مخکې مو چې وويل د تقنين دا کار د حاکم او يا د کوم بل انسان - سره له دې چې هغه ډېر لوی عالم هم وي - نظر ته پرې ښودل درست کار نه دی، ځکه په دې کې بايد دواړه مصالح په دقت سره رعايت شي، نه د مباحو دا تقييد د استبداد او ازاديو د محدوديت حد ته ورسېږي، او نه به مباحاتو او ازاديو اصرار بې نظمۍ رامنځته کړي، او له دې امله چې دا آزادی د عامو خلکو حق دی، له دې څخه تنازل د دوی په خوښه وي بهتر به وي، د دې خوښې اظهار به يا مباشرة خلک په خپله کوي او يا به يې د خپلو وکيلانو له لارې کوي، نو د تقنين په دې پروسه کې بايد عام خلک شامل وي.

دويمه مبحث: د قوانينو دويم ډول تعزيري جرايم او جزاگانې

د قانون دويم ډول هغه دی چې په هغه کې د مباحاتو د تقييد خبره نه وي بلکې په هغه کې د تعزيري جرائم او جزاگانو په اړه بحث شوی وي، هغه جرايم چې اسلامي شريعت د هغه په اړه د جواز او عدم جواز احکام لري، په دې کې د چارو د تنظيم په موخه موقت او جزئي تقييد نه وي بلکې په دې کې په دې اړه په کې بحث شوی وي چې څه صحيح دي او څه غلط، څه روا دي او څه ناروا، او بيا د هغه غلطو او نادرستو کارونو لپاره مشخصې جزاگانې ټاکل شوي وي.

لومړی مطلب: فقه د دې ډول قانون مصدر دی پخپله قانون نه دی

د دې ډول قانون په اړه يو شمېر خلک دا نظر لري چې دا مسائل په قرآن او حديث کې راغلي دي، نو قانون جوړونې ته څه اړتيا ده؟ که څوک قرآن او سنت پرېږدي او قانون ته رجوع کوي نو دا تحاکم الی الطاغوت دی، او څوک چې د قانون خبره کوي دوی يې د کفر سرحد ته رسوي، دا د هغه متشددو ظاهريانو تصور دی چې مسائلو ته ډير په سطحي نظر گوري، يوازې د شیانو په ظاهر باندې خطرناک احکام صادروي، همدوی دي چې له همدې امله فقهي مذاهب هم ردوي، او وايي چې قرآن او سنت وجود ولري نو فقهي ته څه اړتيا ده! بيا فقه د قرآن او سنت په مقابل کې دروي.

بيا يو ډول نور خلک دي چې د همدې سطحيت څخه اغيزمن دي خو پرته له دې چې ځان ته متوجه واوسي، دوی همدا خبره د فقه او قانون په اړه تکراروي، او وايي چې فقه وجود ولري نو بيا قانون ته څه اړتيا ده، فقه کفايت کوي.

که په لنډ ډول دا خبره ځواب کړو نو بايد ووايو چې د فقه په موجوديت کې د قانون اړتيا په هماغه بنيادونو باندې ولاړه ده په کومو بنيادونو چې د قرآن او سنت په موجوديت کې د فقه د موجوديت اړتيا ولاړه ده، لکه څرنگه چې فقه د قرآن کريم او سنت بدیل نه دی، او نه کېدلی شي، بلکې فقه د قرآن او سنت تشریح او فهم دی، او له همدې امله فقهي مذاهب هم متنوع شوي دي، ځکه چې د قرآن کريم او نبوي سنتو هغه نصوص چې په تفسير يې د امت اجماعي دريځ نه دی را دمخه شوی، او د محکوماتو له جملې څخه نه دي (چې يوازې د يو فهم احتمال ولري) بلکې د متشابهاتو (چې د زياتو فهمونو احتمال لري) له جملې څخه دي، د دې ډول نصوصو د فهم او تفسير په اړه د فقهاو فهمونه متفاوت دي، او غالباً د فقهي نظرياتو د تعدد بنسټ هم همدا دی، په دې معنی چې هر فقيه د شته دلائلو په رڼا کې د ډيرو فهمونو څخه يو فهم ته ترجيح ورکوي.

همدا راز قانون نه د فقه بدیل دی او نه د هغه بدیل کېدلی شي، بلکې لکه څرنگه چې قرآن او سنت د فقه لپاره مصادر دي، او فقه د هغه تشریح او دلائلو د تعدد په حالت کې په توفيق او ترجيح باندې ولاړ فهم دی، او د متعددو فهمونو څخه د يو فهم انتخاب او ترجيح ده، همدا راز فقه د قانون لپاره مصدر او په فقه کې د فقهاو د اقوالو د تعدد په صورت کې يو قول د قانوني مادې په حيث ټاکل او هغه ته د ټولنې او اوسنۍ زمانې د اړتياو سره سم ترجيح ورکول دي.

که وغواړو چې د «قانون» او فقهي ترمنځ فرق لږ په تفصيلي توگه واضح کړو نو بايد د قانون او فقهي دواړو ځانگړتياوې وڅيړو، او د دواړو ترمنځ مقايسه وکړو چې موږ ته د دواړو حيثيت څرگند شي، نو لومړی د قانون د ځانگړتياو يادونه کوو:

د قانون ځانگړتياوې

د قانون لپاره قانون پوهانو لاندې درې ځانگړتياوې ټاکلي دي، چې هغه يې د قانوني قاعدې په ضمن کې څېړلي دي، او دا په لاندې ډول دي:

لومړی ځانگړتيا:

قانوني قاعده، يوه ټولنيزه سلوکي قاعده ده، په دې معنی چې قانون او قانوني قاعده هغه خطاب ته ويل کيږي چې په ټولنه کې د افرادو د تعامل او سلوکياتو د تنظيم او سمونې په موخه صادر شوی وي، د دې معنی دا ده چې:

قانون په ټولنه کې د تطبيق وړتيا لري، داسې يو فرد چې له ټولنې څخه بهر ژوند کوي د هغه سره يې هيڅ تړاو نشته، ځکه قانون په ټولنه کې د افرادو سلوکيات او تعامل سموي او توجيه کوي، او د ټولنې د افرادو ترمنځ نظم او ضبط رامنځته کوي، او دا هغه وخت ممکن دی چې په ټولنه کې تطبيق شي.

قانون د ټولنې د افرادو يوازې ظاهري سلوکيات سموي او توجيه کوي، قانون د ايمانياتو، او اخلاقياتو سره سر وکار نشته.

دويمه ځانگړتيا:

قانون د عامو قواعدو نوم دی، په دې معنی چې دا د داسې قواعدو مجموعه ده چې په ورته او مماثلو ټولو حالاتو د تطبيق وړتيا لري، همدا د عموميت معنی ده، له دې امله هغه ځانگړي اوامر چې د يو مشخص فرد يا حالت لپاره صادرېږي قوانين نه بلل کېږي، لکه اداري خطابات، له دې امله دا قانوني قاعده بلل کېږي چې (د افغانستان پخواني جمهور رئيسان به د عمر تر پاي پورې د جمهوري رياست د وخت د امتيازاتو څخه برخمن وي) ځکه دا په هر هغه چا د انطباق وړ ده چې پخوانی رئيس جمهور وي، مگر يو اداري فيصله سره له دې چې د مجازاتو په اړه هم وي قانون نه بلل کېږي، ځکه په دې کې عموميت نه شته.

درېمه ځانگړتيا:

قانوني قاعده الزامي قاعده ده، همدا راز د دنيوي جزا سره تړلی قاعده ده، په دې معنی چې کله قانون د دې لپاره جوړېږي چې ټولنيزې اړيکې او اجتماعي سلوکيات تنظيم او توجيه کړي نو پکار دا ده چې د ټولنې د افرادو تر منځ يو عام احساس بايد وجود ولري چې د دې قواعدو احترام پکار دی، او په دې توگه دا الزامي بڼه غوره کوي، ځکه که الزامي بڼه غوره نه کړي نو هغه هدف ترې نه تر لاسه کېږي چې د قانون څخه مطلوب دی. د الزاميت صفت د دې غوښتنه هم کوي چې بايد قانوني قاعده په دنيوي جزا مشتمله وي چې د حاکم له لورې د قانوني قاعدې په سرغړونکو تطبيقېږي، ځکه که قانون د دنيوي جزا سره مل نه وي نو فائده پرې نه مرتبېږي، بله دا چې که دا جزا حاکم لورې عملي نه کړي بيا هم الزامي نه شي بلل کېدلې.

لکه څرنګه چې د قانون د علماو د تصريح سره سم قانون يوه الزامي قاعده ده، همدا راز په شريعت کې هم قضاء همدا حيثيت لري، او د فقهي او فتوا او د قضاء ترمنځ همدا تفاوت دی، چې قضاء د قانون حکم لري، يعنې هغه يو الزامي حکم دی، څوک يې د منلو او نه منلو حق نه لري، خو د فقهي نظر او فتوا حکم دا نه دی، له همدې امله په مفتي کې دا شرط نه دی چې هغه دی د کوم حاکم له لورې ټاکل شوی وي، خو د قاضي لپاره دا شرط دی چې هغه به د حاکم له لورې ټاکل کېږي، څوک پخپله قاضي نه شي جوړېدلی، له همدې امله د مفتي او قاضي تر منځ تفاوت هم همدا دی چې مفتي فقهي نظر بيانوي او څوک په هغه باندې ملزم کولی نه شي، خو قاضي بيا يوازې فقهي نظر نه بيانوي بلکې فيصله کوي، او فيصله يې الزامي وي، لکه قانون چې الزامي وي، قاسم بن قطلوبغا وايي: «قال في أصول الأفضية ولا فرق بين المفتي والحاكم، إلا أن المفتي مخبر بالحاكم، والحاكم ملزم به وفي نسخة والقاضي ملزم به».

فقه د قانون سره څه تفاوت لري؟

فقه په حقيقت کې د قرآن کریم او نبوي سنتو څخه استنباط شوو احکامو ته ويل کېږي، همدا دواړه د شرعي حکم بنسټيز مصادر دي، قياس په حقيقت کې د دې استنباط يوه وسيله ده، ځکه نو د هغه په اړه ويل کېږي چې هغه قياس معتبر دی چې په قرآن او سنت يې استناد وي، يعنې کله چې په نصوصو کې اصل وجود ولري او بيا د هغه حکم په علت کې د اشتراک له امله فرعې ته ثابت کړی شي نو دې پروسې ته قياس ويل کېږي، همدا راز اجماع هم د شريعت د حکم ښکاره کونکې ده ثابتونکې نه ده، د دې تر څنګ د شرعي حکم نور اختلافي مصادر هم همداسې دي، د دې ټولو مصادر د څخه استنباط شوي عملي احکام فقه بلل کېږي، دا استنباط شوي احکام (فقه) د فقهاو د متفاوتو فهمونو نتيجه ده، چې دا متفاوت فهمونه د بېلا بېلو دلائلو په نتيجه کې رامنځته شوي دي، تر دې چې ډير ځله په يو مذهب کې هم د يوې قضيې په اړه څو نظرونه وجود لري، چې له دې نظرونو څخه يو هم الزامي حيثيت نه لري، له دې څخه هر نظر د دې قابليت لري چې د هغه سره سم فتوا ورکړی شي او يا هم قاضي د هغه سره سم حکم صادر کړي، همدا د فقهي او قانون ترمنځ بنسټيز تفاوت دی، قانون الزامي حيثيت لري، او فقه الزامي حيثيت نه لري، لکه د قاسم بن قطلوبغا په مخکيني عبارت کې مو چې ولوستل.

دويم مطلب: د پخوانيو فقهاو له نظره د تقنين مسأله.

اوس سوال دا را ولاړېږي چې ايا فقه په داسې توګه د قانون په بڼه ترتيبول درست کار دی چې قاضي د هغه پر بنسټ باندې په فيصله کولو ملزم وي؟ په پخواني فقهي تراث کې د تقنين مسأله د دې عنوان لاندې نه ده بحث شوی، ځکه چې د پخوانيو فقهاو په زمانه کې د اوسني عصر- په څېر قوانينو وجود نه درلود، قاضيان په عام ډول د اجتهاد څخه برخمن و، خو هغوی دا خبره د يوې بلې جزئي لاندې څېړلې او هغه دا چې ايا حاکم دا حق لري چې قاضي په يو مشخص مذهب باندې ملزم کړي، دا قضيه د تقنين مبنی او بنسټ هم دی، ځکه د فقهي د تقنين معنی همدا ده چې د فقهي مذاهبو له جملې څخه يو مذهب وروسته له دې چې په هغه مذهب کې د ټولنې د اړتياو سره سم راجح اقوال مشخص کړی شي او بيا هغه د قانون د موادو په شکل ترتيب کړی شي او د هېواد قضايي نظام په دې ملزم وگرځول شي چې د همدې راجحو اقوالو سره سم به فيصلې کوي او له دې څخه به نه وځي. د فقهاو له لورې دا سوال مطرح شوی دی چې ايا دا جواز لري چې قاضي په دې ملزم کړی شي چې هغه به د فقهي مذاهبو څخه په يو مذهب فيصله کوي؟ او ايا دا جواز لري چې قاضيان د يو فقهي مذهب په داخل کې په يو مشخص قول باندې په فيصله کولو مکلف او ملزم کړی شي؟

که چیرته دا جایز وي نو په قانوني بڼه د فقهي ترتيب (تقنين) او هغه ته الزامي بڼه ورکول درست او جائز کار دی، او که دا ناروا وي نو بیا به تقنين (په قانوني بڼه د فقهي ترتيب او قاضيان په هغه ملزم کول) هم ناروا کار وي، خو په دومره توپیر سره چې په یو مذهب باندې د قاضي ملزم کول د ترجیح څخه پرته وي او په تقنين کې د ترجیح په نتیجه کې یو نظر غوره کېږي، ځکه د فقهي د تقنين معنی همدا ده چې د هرې قضیې په اړه د فقهي مذاهبو څخه یو مذهب او په مذهب کې د متعددو اقوالو څخه په قانون کې یو قول ته ترجیح ورکړی شي تر څو قاضيان د هغه پر بنسټ فیصلې وکړي، او د فیصلې په وخت بل نظر ته د ترجیح ورکولو حق و نه لري، همدې ته په لږ توپیر سره په یو فقهي نظر باندې د قاضي ملزم کول ویل کېږي، لنډه دا چې د تقنين د قضیې مدار پر دې ولاړ دی چې آیا قاضي په یو ځانگړي فقهي نظر او مذهب ملزم کول جایز دي او که نه.

په یو ځانگړي مذهب او نظر قاضي ملزم کول درست دي؟

دلته یوې قضیې ته اشاره کول اړین بولم او هغه دا چې د خلکو او قاضیانو د اسانتیا لپاره داسې تألیفات کول چې په هغوی کې فقه د قانوني موادو په شکل ترتیب شوي وي، او د مذاهبو او په یو مذهب کې د نظرونو د تعدد په صورت کې یې یو نظر او یو قول ته ترجیح هم ورکړي وي، د دې ډول تألیفاتو په جواز کې هیڅ ډول اختلاف نشته، ځکه دا د یو بڼه او جایز هدف لپاره د کتاب لیکل او تألیف کول دي او دا کار یو بڼه او مستحب کار دی، دا کار که یو فرد وکړي او که یو کمیسیون او یوه مجموعه د علماو یې وکړي نه دا چې اشکال په کې نشته بلکې یو مستحب او غوره کار دی. خو اوس سوال دا راوړي چې که همدا کار د حاکم له لورې سرته ورسېږي، په داسې توگه چې د دې کار لپاره د پوهانو او علماو یو کمیسیون وټاکي چې هغوی د ټولنې او نړۍ د اوسنیو ظروفو او شرایطو سره سم د گټې (مصلحت) او تاوان (مفسدې) پر بنسټ د ژوند په هر اړخ کې یو فقهي مذهب او نظر ته ترجیح ورکړي او هغه د قانون د موادو په شکل ترتیب کړي او بیا قاضيان د همدې قانوني موادو سره سم په فیصله کولو ملزم کړي، آیا دا کار جواز لري که نه؟.

په دې اړه د متقدمو (پخوانیو) علماو نظرونه

لکه مخکې مو چې وویل پخوانیو علماو د تقنين قضیه د دې عنوان لاندې نه ده څیړلې ځکه چې په هغه وخت کې دا قضیه مطرح نه وه، او نه یې په دې شکل وجود درلود، هغوی دا قضیه یوازې په یو مذهب باندې د قاضي د الزام تر عنوان لاندې څیړلې ده، خو معاصرو علماو بیا صراحتاً د تقنين تر عنوان لاندې بحث کړی ده، له دې امله به لومړی دلته د پخوانیو علماو نظرونه وړاندې کړو او بیا به د معاصرو علماو نظر تقدیم کړو:

لومړی نظر: په یو مذهب د قاضي ملزم کول درست نه دي

جمهور علماء چې په دوی کې اکثره مالکیان، اکثره شافعیان او حنبلیان شامل دي، دوی وايي: چې په یو مذهب باندې د قاضي ملزم کول درست کار نه دی، او که حاکم دا کار وکړ د اکثرو له نظره د قضاء عقد فاسدیږي، او دا ځکه چې دا ډول شرط د عقد د مقتضی سره په تناقض کې قرار لري، د مالکي علماو څخه ابن فرحون د شیخ ابوبکر طرطوشي څخه د دې تصریح نقل کوي، ډیر مالکي فقهاء همدا خبره کوي او وايي: دا ځکه یو باطل شرط دی چې قاضي باید په غیر منصوصي مسائلو کې اجتهاد وکړي او دا شرط یې له دې څخه منع کوي، داسې معلومیږي چې اکثر مالکي فقهاء په دې قضیه کې د ابو بکر طرطوشي څخه اغیزمن دي، ځکه په اکثره کتابونو کې د هماغه خبره نقل کېږي.

همدا خبره د شافعي مذهب فقهاء هم کوي، ابو الحسن ماوردي وايي: آیا خلیفه او امام ته د دې حق شته چې قاضي په یو مشخص مذهب باندې په فیصله کولو ملزم کړي او دا پرې شرط وگرځوي؟ که چیرته ټاکونکي (امام) په ټاکل شوي (قاضي) د ټاکنې په قرارداد او عقد کې دا شرط کېښوده چې د یو مشخص او ځانگړي مذهب څخه پرته به په بل مذهب فیصله نه کوي، لکه ورته ووايي چې یوازې د امام شافعي او یا یوازې به د امام ابو حنیفه په مذهب فیصله کوي، نو دا له دوو حالتونو څخه خالي نه دی: لومړی: دا شرط به عام وي، او دویم دا چې دا به خاص شرط وي، که عام شرط وه او ورته یې وویل: چې په ټولو قضایاوو کې به یوازې د امام شافعي یا امام ابو حنیفه په مذهب فیصله کوي، نو دا شرط به هر حال باطل دی، دا مذهب که د ټاکونکي (حاکم) د مذهب سره موافق وه او که مخالف، او دا ځکه چې حاکم په دې شرط سره قاضي په هغه څه کې د اجتهاد څخه منع کوي په څه شیانو کې چې اجتهاد واجب دی، او د قاضي په حیث د یو شخص د ټاکنې صحت او فساد په شرط پورې تړاو لري (که شرط صحیح وه، تقلید (ټاکنه) هم صحیح ده، او که شرط فاسد وه تقلید (ټاکنه) هم فاسده ده).

که دا یې د شرط په شکل په عقد کې ذکر نه کړ، بلکې د (عقد نه وروسته یې ورته وویل) او امر یې ورته وکړ چې د امام شافعي په مذهب فیصله کوه، او یا یې د نهې په شکل کې ورته وویل چې د امام ابو حنیفه په مذهب به فیصله نه کوی، نو په دې دواړو صورتونو کې د قاضي تعیین درست او دا امر او نهې یې باطل دي، او که دا یې په عقد کې د شرط په حیث ذکر کړي و او عقد (قرارداد) یې داسې کړی وه چې (قاضي دې ټاکم) خو په دې شرط چې فیصله به د امام ابو حنیفه په مذهب کوی (دا په هغه صورت کې چې د امر صورت وي یعنې ایجابي شرط وي) او یا یې لیکلي و چې په دې شرط چې د امام شافعي په مذهب به فیصله نه کوی (او دا په هغه صورت کې چې د نهې په شکل یې شرط لیکلی وي یعنې سلبی شرط یې ایښی وي) نو په دې صورت کې (چې دا شرط د عقد (قرار داد) برخه وي) د قاضي ټاکنه باطله ده، ځکه دا ټاکنه په یو فاسد شرط ولاړه ده، خو د عراق فقهاء وايي (شاید د عراق شوافع یې مراد وي) چې د قاضي ټاکنه درسته ده سره له دې چې شرط باطل دی، دا هم د هماغه حالت سره شباهت لري چې دا شرط په عقد کې ذکر شوی نه وي (لکه لږ مخکې صورت کې یې چې پخپله ماوردي یادونه وکړه) (خو ماوردي د عراق د فقهاو دا خبره درسته نه گڼي او وايي) چې د مخکینیو دواړو صورتونو ترمنځ تفاوت د دې مانع گرځي چې د دواړو حکم دی یو شانته وي.

امام بغوي وايي: «ولا يجوز للإمام أن يقلد رجلاً القضاء على أن يحكم بمذهب بعينه؛ لقوله تعالى: {فَأَحْكُم بَيْنَنَا بِالْحَقِّ} [ص: 22] والحق: ما دل عليه الدليل؛ فإن قلده على هذا الشرط، لم تصح التولية».

حاکم او خليفه ته دا روا نه ده چې څوک په دې شرط په قضاء وگوماري چې په يو مشخص مذهب به فيصله کوي، ځکه الله تعالی فرمايي: «کله چې حضرت داود عليه السلام ته د فيصلې غوښتونکي راغلل د هغوی غوښتنه وه چې» زموږ تر منځ په حق باندې فيصله وکړه. او حق هغه څه ته وايي چې په دليل ثابت وي، خو که بيا يې هم په دې شرط څوک په قضاء وگوماره، نو دا گومارنه يې درسته نه ده.

همدا خبره نور شافعي المذهب فقهاء هم کوي لکه امام أبو إسحاق شيرازي، امام نووي، ابن الرفعة او د دوی په څير نور فقهاء هم همدا خبره کوي، او د دوی د تعبيراتو څخه همدا څرگندېږي چې همدې نظر ته ترجيح ورکوي.

د حنبلي فقهاو نظر هم همدا دی، هماغه د ابن قدامه مقدسي خبره ټول تکراروي، هغه وايي: «ولا يجوز أن يقلد القضاء لواحد على أن يحكم بمذهب بعينه. وهذا مذهب الشافعي. ولا نعلم فيه خلافاً؛ لأن الله تعالى قال: {فَأَحْكُم بَيْنَ النَّاسِ بِالْحَقِّ}. والحق لا يتعين في مذهب، وقد يظهر له الحق في غير ذلك المذهب. فإن قلده على هذا الشرط، بطل الشرط. وفي فساد التولية وجهان، بناء على الشرط الفاسد في البيع».

دا روا نه دي چې (حاکم) څوک په دې شرط په قضاء وگوماري چې په يو ځانگړي مذهب به فيصلې کوي، همدا د امام شافعي رحمه الله مذهب دی، په دې اړه موږ ته هيڅ اختلاف معلوم نه دی (يعني دا يوه اجماعي مسأله ده) او دا ځکه چې الله تعالی فرمايي: چې د خلکو ترمنځ په حق باندې فيصله کوه. او حق په کوم مشخص مذهب کې محصور نه دی، کېدلی شي د هغه مذهب څخه پرته په بل مذهب کې څرگند شي، که چېرته (حاکم) په دې شرط څوک په قضاء وگوماره نو شرط باطل دی او د گومارنې په اړه په مذهب کې دوه نظره دي (چې درسته ده او که نا درسته) په بيع کې په فاسدو شروطو باندې يې قياس کوي.

مرداوي د ابن قدامه د همدې مخکې عبارت د نقل کولو نه وروسته وايي: «وقال الشيخ تقي الدين، رحمه الله: من أوجب تقليد إمام بعينه استتيب، فإن تاب، وإلا قتل، قال: وإن قال: يتبعي. كان جاهلاً ضالاً».

او تقي الدين ابن تيمية وايي چې څوک چې د کوم ځانگړي امام تقليد لازمي هغه ته بايد توبه ورکړی شي، که توبه يې وکړه ښه ده که نه نو بيا بايد قتل کړی شي (هدف يې دا دی چې دا د ارتداد لامل گرځي) او که څوک وايي چې د يو مشخص مذهب تقليد پکار دی (واجب يې نه گرځوي بلکې يوازې وايي چې «ينبغي») نو (دا خو د قتل مستحق نه دی ځکه مرتد نه دی، مگر) دا يو جاهل او گمراه انسان دی. د حنبلي مذهب نور فقهاء هم همدا خبره په قوت سره کوي، او څوک چې د ابن قدامه نه وروسته راغلي دي ټول تقريباً همدا د ابن قدامه عبارت تکراروي.

همدا نظر شيخ عبد الكريم زيدان هم غوره کړی دی، هغه وايي: «په يو مشخص مذهب باندې د قاضي التزام، او يا په يو ځانگړي فقهي مذهب باندې په فيصله کولو وجوبا د هغه ملزم کولو معنی دا ده چې گویا د همدې ځانگړي مذهب احکام واجب التطبيق دي نه د شريعت احکام، او دا کار ناروا دی، ځکه چې اسلامي شريعت د هر فقهي مذهب څخه وسيع او پراخه دی، او هيڅ داسې فقهي مذهب نشته چې ټول شريعت په ځان کې راوغاړي او يا د شريعت سره مساوي وي، فقهي مذاهب د قرآن او سنت د نصوصو د تفسير وجوه او احتمالات دي، او د احکامو د معتبرو مصادر څخه د احکامو د استنباط لپاره مشخص اجتهادات دي، او دا امکان نه لري چې د نصوصو د تفسير د مختلفو احتمالاتو څخه دې يو احتمال يوازينی احتمال وي، او د احکامو لپاره د فقهاو د اجتهاداتو څخه يو ځانگړی اجتهاد دې يوازينی اجتهاد وي».

د دې نظر دلالت

لومړی دليل: دا د حق په خلاف فيصلې ته مفضي کېږي

تر ټولو بنسټيز دليل يې دا دی چې الله د حق د اتباع حکم کړی، او په هره قضيه کې د الله تعالی شريعت ته د رجوع کولو فيصله يې کړی ده، په دې اړه خو نصوص يې شمېره دي، خو د قضاء په اړه د فيصلې غوښتونکو غوښتنه د حضرت داود عليه السلام څخه دا وه چې: {فَأَحْكُم بَيْنَنَا بِالْحَقِّ} [ص: 22]، او د الله تعالی امر دا وه چې: {فَأَحْكُم بَيْنَ النَّاسِ بِالْحَقِّ} [ص: 26] او دا خو څرگنده خبره ده چې حق په يو معين مذهب کې محصور نه دی، نو کله چې قاضي په يو معين او مشخص مذهب باندې ملزم کړی شي نو دا د دې څخه مانع گرځېدلی شي چې هغه د حق پر بنسټ فيصله وکړي، ځکه کېدلی شي حق په هغه مذهب کې نه وي چې قاضي پرې د حاکم له لورې ملزم شوی دی، او په حق باندې د فيصلې کولو څخه ممانعت د الله تعالی د تشریعي ارادې سره په ټکر کې دی، او د بې شميره آيتونو او نصوصو سره په ټکر کې دی.

(د دې دليل مناقشه):

قاضيان په دوه ډوله دي، يو مجتهد قاضيان دي، او بل ډول مقلد قاضيان دي، دا خبره د مجتهد قاضي په حق کې درسته ده چې د حاکم له لورې بايد په يو مشخص او معين مذهب او په معين مذهب کې په يو نظر ملزم نه کړی شي، ځکه هغه په دې مأمور دی چې د خپل اجتهاد په نتيجه کې غلبه ظن ته ورسېږي او د هغه پر بنسټ فيصله وکړي، خو دا ويل درست نه دي چې څوک ووايي چې که چېرته قاضيان مقلدين وي، او پخپله د ترجيح اهليت هم و نه لري، او د هغوی لپاره د علماو د يوې مجموعې له لورې راجح مسائل را ټول کړی شي، دا څوک نه شي ويلې چې دا د حق پر بنسټ فيصله نه ده، ځکه په اجتهادي مسائلو کې اصل دا دی چې د فتوا او قضاء په وخت کې بايد راجح نظر مشخص کړی شي او د هغه پر بنسټ فتوا او قضاء وکړی شي، دا په هغه صورت کې چې قاضي او مفتي پخپله د ترجيح اهليت ولري.

خو که داسې نه وي نو بيا د بل چا په ترجیح هم عمل کولی شي، او همدې ته د (مصوبه) مذهب له نظره حق ویل کېږي، او د (مخطئه) مذهب له نظره هم پر همدې عمل کول ورته پکار دي، او د تقنین په صورت کې د اهلیت لرونکو علماو له لورې د حالاتو او ظروفو د غوښتنو سره سم یو نظر ته ترجیح ورکول کېږي او بیا یې په تطبیق باندې قضات ملزم کېږي، نو دا خبره درسته نه ده چې دا د حق سره سمه فیصله نه ده، بله دا چې په تقنین کې هم باید د امت د معتمدو فقهاو له نظریاتو څخه استفاده وشي لکه مخکې چې علماو دا کار کړی دی.

د دې تر څنګ دا هم په نظر کې نیول پکار دي چې دا تقنین د ټولې نړۍ د مسلمانانو لپاره نه کېږي، چې دا وویل شي چې د نورو مذاهبو پیروان د یو مذهب منلو ته اړ کول نا درسته خبره ده، ځکه د یو مقلد لپاره د هغه امام نظر درست ښکاري چې هغه یې پر علم اعتماد لري، او نصوصو څخه د هغه فهم ورته راجح ښکاري، له همدې امله - لکه څرنګه به چې په پېشنهادونو کې راشي - باید ټول فقهي مذاهب په قانوني بڼه مرتب کړی شي، او د هر فقهي مذهب پیروان چې په کومه سیمه کې اکثریت وي، په هغه سیمه کې دې د هماغې فقهي پر بنسټ ولاړ قانون څخه استفاده وکړی شي، لکه په افغانستان کې د حنفي فقهي پر بنسټ ولاړ قانون پلی کړی شي، او په الجزائر کې د مالکي فقهي پر بنسټ د جوړ شوي قانون څخه استفاده وشي.

دویم دلیل: قاضي د خپل نظر په خلاف فتوی مکلف کول دي

همدا مخکینی خبره په یو بل عبارت هم کوي، او هغه دا چې کله د حاکم له لورې قاضي په یو مشخص مذهب باندې ملزم کړی شي او قاضي د دې مذهب پیرو نه وي په کوم چې د حاکم له لورې مقرر کړی شوی دی، نو دا مذهب د دې قاضي له نظره حق نه دی، نو دا په باطل باندې فیصله کول دي، او قاضي شرعا په دې ملزم دی چې په حق باندې فیصله وکړي، او په باطل باندې فیصله کول ناروا دي نو کوم څه چې غالباً ناروا ته مفضي وي هغه به هم ناروا وي.

د دې دلیل مناقشه

دا قضیه په حنفي فقه کې د «قضاء القاضي فی المجتهد فيه مخالفا لمذهبه» تر عنوان لاندې ذکر شوی ده، ځکه چې کله قاضي په یو نظر باندې ملزم کېږي نو دا به هم د خپل مذهب په خلاف فیصله ورکوي، په دې اړه خو د امام ابو حنیفه او صاحبینو اختلاف ذکر شوی دی، ځکه د دې دوه صورتونه کېدلی شي، چې دا فیصله به یا ناسیا ورکوي او یا به یې عمدا او قصدا ورکوي، د امام ابو حنیفه د نظر سره سم خو که ناسیا فیصله د خپل مذهب خلاف وکړي دا نافذه ده، او که عمدا او قصدا داسې وکړي نو په دې اړه د امام ابو حنیفه رحمه الله څخه دوه قوله منقول دي، لومړی: (دا فیصله نافذه ده) او دویم (دا فیصله نافذه نه ده) او د صاحبینو له نظره په دواړو صورتونو کې دا دی چې دا فیصله (که عمدا وي او که ناسیا وي) نافذه نه ده، دلته موږ ته هغه تعلیل مهم دی چې د امام ابو حنیفه د نظر لپاره فقهاو ذکر کړی دی او هغه دا دی چې په اجتهادي قضایاو (هغه مسائل چې اجماعي او قطعي نه وي بلکې اجتهادي وي) کې هیڅ شی نه یقیني حق دی او نه یقیني باطل دی، نو که د بل مذهب سره یې فیصله وکړه دا ویل درست نه دي چې په دې کې قاضي حق پرې ښوده او په باطل یې فیصله وکړه، لکه څرنګه چې دا ویل درست نه دي چې د حق پر بنسټ یې فیصله وکړه، او دا ځکه چې حق په اجتهادي قضایاو کې په مشخص ډول تعیین نه دی، نو بناء دا ادعاء درسته نه ده چې څوک دا ووايي چې پر بل مذهب باندې د قاضي ملزم کول په باطل باندې فیصلې ته مستلزم دی.

دا خبره د هدايي مؤلف او شارح کمال بن الهمام په دې عبارت سره کوي: «وَوَجَّهَ النَّفَادُ أَنَّهُ لَيْسَ بِخَطَأٍ بَيِّنِينَ لِأَنَّ رَأْيَهُ يَحْتَمِلُ الْخَطَأَ وَإِنْ كَانَ الظَّاهِرُ عِنْدَهُ الصَّوَابُ، وَرَأْيُ غَيْرِهِ يَحْتَمِلُ الصَّوَابَ وَإِنْ كَانَ الظَّاهِرُ عِنْدَهُ خَطَأَهُ فَلَيْسَ وَاحِدًا مِنْهُمَا خَطَأً بَيِّنِينَ، فَكَانَ حَاصِلُهُ قَضَاءٌ فِي مَحَلٍّ مُجْتَهَدٍ فِيهِ فَيَنْفَدُ».

(په اجتهادي امورو کې د هغه فیصلې چې قاضي یې د خپل مذهب په خلاف قصدا او په هېره سره صادروي، د دې ډول فیصلو) د عملي کېدو لامل او دلیل دا دی چې د هغه بل فقهي مذهب پر بنسټ یې چې فیصله کړی ده هغه یقیني خطا نه ده؛ ځکه چې د هغه خپل نظر او مذهب د خطا احتمال لري سره له دې چې د هغه نزد یې راجح دا ده چې هغه درست او صحیح نظر دی، او د بل چا نظر (چې د ده د نظر سره مخالف دی) د صحت او درستوالي احتمال لري سره له دې چې د ده له نظره راجح دا دی چې هغه غلط او نا درست دی، نو ثابته شوه چې یو (اجتهادي) نظر هم په یقیني توګه غلط او نا درست نه دی، لنډه دا چې د هغه فیصله (قضاء) په اجتهادي مسائلو کې صادره شوی نو تنفیذ وړ ده.

بله دا چې که قاضي په یو داسې مذهب ملزم کړی شي چې د هغه د نظر سره مخالف وي دا په باطل باندې فیصلې ته نه مفضي کېږي، ځکه چې قاضي د فیصلې کولو په وخت کې په مشوره مأمور دی، او په هغه مشوره باندې په عمل کولو مأمور دی، او کېدلی شي چې هغه مشوره پخپله د قاضي د نظر سره په مخالفت کې قرار ولري، نو کله چې قاضي په داسې څه ملزم کېدلی شي چې د هغه د نظر خلاف ترې لازمېدلی شي، لکه مشوره، نو پخپله د خپل نظر پر خلاف په بل مذهب باندې په نظر هم ملزمېدلی شي او دا باطل ته د مفضي کېدو په معنی هیڅکله نه ده.

کمال ابن الهمام د همدې مخکې عبارت په امتداد په دې اړه داسې وایي: «وَقَالَ: وَجَّهٌ مَنْ قَالَ بِالْجَوَازِ أَنَّ الْقَاضِيَ مَأْمُورٌ بِالْمَشَاوَرَةِ وَقَدْ تَقَعَّ عَلَى خِلَافِ رَأْيِهِ».

درېم دلیل د اجماع دعوه

دوی دا دعوه لري چې په دې د امت اجماع ده چې حاکم ته په یو مذهب د خلکو ملزم کول روا کار نه دی، دا خبره مو د ابن قدامة المقدسي په تیر عبارت کې ولوستله، همدا راز امام ابن تیمیة دا خبره څو ځایه په خپله فتاوی کې کړی ده.

حقيقت دا دی چې په کومه خبره چې اجماع ده، او کومه خبره چې امام ابن قدامة او امام ابن تیمیة کوي هغه درسته خبره ده، خو هغه د تقنین سره تړاو نه لري، او هغه له دې امله چې د اجماع دعوه د بلې قضیې په اړه ده، او دا ځکه چې موږ شرعي احکام په دوه ډوله لرو؛ یو هغه اجماعي احکام دي چې په هغه باندې د امت اجماع ثابت وي، په دې احکامو کې نه د چا فیصلې ته اړتیا شته او نه د چا تقلید ته، هغه مسلمانان د هماغه تواتر او یا هم د اجماع په نتیجه کې عملي کوي، او د حاکم مسؤولیت دی چې په ټولنه کې هغه الزامي کړي، او څوک چې ترې سرغړونه کوي هغه د اسلامي او شرعي قانون سره سم مجازات کړي.

دویم هغه احکام دي چې هغه د داسې قضایاوو په اړه وي چې هلته اجماع وجود نه لري، بلکې د هغه په اړه د مجتهدینو ترمنځ اختلاف وي، د داسې اختلافي مسائلو په اړه اختلاف هم د حاکم د حکم په نتیجه کې له منځه نه ځي بلکې حاکم هم که د اجتهاد وړتیا ولري د هغه نظر هم د نورو فقهاوو په څېر یو نظر دی، په داسې علمي قضایاوو کې که علماء اختلاف وکړي، حاکم د خپل منصب څخه په استفادې خپل نظر په نورو خلکو نه شي تحمیلولی (د یو څه استثناءاتو سره چې کله به پرې تفصیلي څېړنه وکړو ان شاء الله) سره له دې چې په مقابل کې یې یو عام انسان هم قرار ولري، د علمي مناقشې په نتیجه کې که خلک ورسره موافق شول نو قضیه به اتفاقي شي او که هر څوک په خپل نظر قائم پاتې شول په داسې حال کې بیا د حاکم - که هغه مجتهد وي - نظر یو د فقهي مذاهبو څخه شمېرل کېږي، خو دا حق نه لري چې د یو شي د جواز او عدم جواز، حرمت او سنیت په اړه خپل نظر په نورو تحمیل کړي، ځکه دا د شریعت حق دی او دا بل چا ته نه شي ثابتېدلی لکه د تعلیم قضیه او داسې نور، مگر کله چې ورته څوک د قضاء لپاره مراجعه وکړي او حاکم او یا د هغه نماینده او مقرر کړی قاضي پر هغه فیصله وکړي، په دې صورت کې بیا څوک دا حق نه لري چې ووايي چې پر ما د هغه بل قول پر بنسټ فیصله وکړه، همدا خبره امام ابن تیمیة کوي او دا بالکل درسته خبره ده، دلته د امام ابن تیمیة دا عبارت سره له دې چې اوږد دی مگر له دې امله چې زموږ په دې قضیه کې ډېر زیات اهمیت لري نو لوستل یې ډېر اړین دي.

هغه وایي: فصل د هغه څه په اړه چې الله تعالی حاکم ته په کې د فیصلې او حکم صادرولو حق ورکړی دی، او هغه څه چې په هغه کې یې هیڅ مخلوق ته د فیصلې او حکم صادرولو حق نه دی ورکړی، بلکې د هغه په اړه په ټولو خلکو د فیصلې حق یوازې د الله او د هغه پیغمبر سره دی، او د حاکمانو څخه هیڅ چا ته هم د دې حق نه شته چې په چا خپله فیصله تحمیل کړي سره له دې که هغه یو عام او عادي سړی هم وي (دا خو لا پرېږده چې په علماوو یا په ټول ملت خپله فیصله وتپي).

دا احکام (چې حاکم ته په کې پر چا د خپلې فیصلې تېل او مسلط کول روا نه دي) لکه هغه کلي او عام احکام دي چې الله تعالی ټولو انسانانو ته په هغه د ایمان راوړلو او عمل کولو حکم ورکړی وي، او هغه په خپل کتاب او د پیغمبر علیه السلام په سنتو کې ذکر کړي دي، دا که هغه قضایا وي چې ټول امت پرې اجماع کړی وي او یا هغه احکام وي چې د امت (د مجتهدینو تر منځ) په کې اختلاف وجود ولري، د داسې کلي احکامو په اړه که د حکامو او عامو مسلمانانو ترمنځ اختلاف رامنځته شي، د حکامو په مقابل کې که علماء وي، که اردو (پوځ) وي، عام مسلمانان وي او یا نور څوک، حاکم دا حق نه لري چې د متنازع فیه شیانو په اړه فیصله صادره کړي، او هغه څوک چې له ده سره اختلاف لري پر هغه خپل نظر مسلط کړي او په خپل نظر یې ملزم کړي او د بل نظر د غوره کولو څخه یې منع کړي، دا حق حاکم ته نشته دا خو لا څه کوی چې هغه له دې امله تعذیب کړي او یا ورته جزا ورکړي.

د بیلگې په توګه چې حاکم او غیر حاکم د الله تعالی د دې قول په اړه چې فرمایي (أو لأمستم النساء) اختلاف وکړي چې له دې څخه جماع مراد ده او نظر یې دا وي چې د نبخې په لمس کولو (که په شهوت سره وي او که د شهوت څخه پرته وي) اودس نه ماتېږي (لکه احناف چې وایي، او دوی خپل نظر د حضرت ابن عباس په تفسیر بناء کړی دی). او یا د (لأمستم) څخه د نبخې جسم لمس کول مراد دي څه خلک وایي په شهوت سره (دا د ابن عمر رضي الله عنهما تفسیر دی) او څه خلک وایي چې مطلقاً لمس کول مراد دي چې دا د یو شمېر علماوو نظر دی (چې د دې هر تفسیر په غوره کولو سره یا په شهوت سره د نبخې په لمس کولو او په مطلقاً لمس کولو اودس ماتېږي) (همداسې ټول فقهي مسائل در واخله چې اجماعي دي او که اختلافي دي لکه د حجاب قضیه، لکه د نبخو د تعلیم قضیه او داسې نور)..... د دې کلي قضایاوو په اړه د حکامو څخه هیڅ حاکم ته هر څوک چې وي - ولو که د صحابه کرامو له جملې څخه هم وي - ددې حق نه شته چې څوک ورسره مناقشه او اختلاف ولري او هغوی د فیصلې او حکم پر بنسټ په خپل نظر ملزم کړي، او خپل نظر پرې مسلط کړي، او ووايي: زه دا لازمي کوم چې ټول به زما د مذهب او نظر سره سم عمل هم کوي او فتوا به هم زما د قول سره سمه ورکوي (دا هیڅ حاکم حق نه دی).

د دې ډول (کلي قضایاوو په اړه) فیصله د الله تعالی او د هغه د پیغمبر حق دی، او حاکم هم د مسلمانانو له جملې څخه یو مسلمان دی، که چېرته عالم وي نو خپل دلیل دې څرګند کړي، او که د هغه مخالف سره دلیل او علم وي هغه دې هم خپل دلیل وړاندې کړي، که حق بالکل څرګند شو او د الله تعالی او د هغه د پیغمبر حکم مشخص شو (یعنې ټولو پرې اتفاق وکړ چې همدا د الله او د هغه د پیغمبر حکم دی، او همدا شریعت دی) نو بیا پر ټولو د الله تعالی او د هغه رسول د حکم اتباع لازم ده، او که (د شریعت حکم مشخص نه شو، بلکې علماء په خپلو کې په خپل اختلاف پاتې شول) نو په دې حالت کې باید ټول اړخونه په خپل نظر او مذهب پرېښودل شي (په هیڅ چا به د بل نظر نه مسلط کیږي، او نه به پرې ملزم کیږي) دا اړخ (څوک چې مثلاً د جواز قائل دي) په خپل نظر پرېښودل کېږي او دا بل اړخ (څوک چې د حرمت قول کوي مثلاً) په خپل نظر پرېښودل کېږي. هیڅ اړخ ته (سره له

دې چې حاکم هم وي) د دې حق نشته چې هغه بل اړخ منع کړي مگر د علم، دلیل او بیان په ژبه (د مناقشې آزادي ده، خو حاکم د خپلې سلطې څخه د یو حکم د مسلط کولو حق نه لري) هر یو دا حق لري چې خپل دلیل مطرح کړي.

اما د زور قضیه او د یو نظر د مسلط کولو قضیه هغه یوازې په هغه صورت کې درسته ده چې یوه مشخصه او ځانګړې قضیه هغه ته د فیصلې لپاره وړاندې شي، د بیلګې په توګه څوک مړ شو، او د هغه د وارثانو ترمنځ د میراث په تقسیم کې شخړه رامنځته شوه، که شخړه قاضي یا حاکم ته راغله نو حاکم به په دې حالت کې د هغوی ترمنځ فیصله کوي، او کله یې چې د یو مذهب سره سمه فیصله وکړه په دې حالت کې به د هغه فیصله نافذه وي، او مخالف دا نه شي ویلی چې زه دا فیصله تر هغه وخت پورې نه منم تر څو چې په هغه بل مذهب فیصله نه وي شوي! همدا راز کله که حاکم/قاضي ته د فیصلې لپاره راغلل نو حاکم/قاضي به د هغوی ترمنځ د الله او د هغه د پیغمبر د حکم سره سمه فیصله کوي، او د چا پر ضد چې فیصله شوی وي هغه به یې په منلو ملزم کېږي، او محکوم ته د دې حق نه شته چې حاکم/قاضي ته ووايي چې تا پر د هغه مذهب پر بنسټ فیصله کړی چې زه ورته ترجیح نه ورکوم.

د امام ابن تیمیة د دې اوږد او مهم عبارت لنډیز دا دی چې فقهي اختلافات د حاکم او پادشاه په حکم نه فیصله کېږي، هغه علمي استدلال ته اړتیا لري، خو کله که کومه قضیه د قاضي په توګه حاکم او یا یې نائب ته وړاندې کېږي په هغه صورت کې بیا د هغه فیصله نه شي بلل کېږي او څوک پرې د اعتراض حق نه لري په دې شرط چې د صریحو نصوصو سره په تناقض کې نه وي، او اجتهادي قضیه وي، او د قاضي د فیصلې د نقض شرایطو ته برابر نه وي، چې همدا صورت د تقنین صورت دی.

همدا خبره په ډېرو عبارتونو کې تکراروي، په مجموع الفتاوی کې په همدې فصل کې یو بل ځای کې وایي: «وقد فرض الله على ولاية أمر المسلمين اتباع الشرع الذي هو الكتاب والسنة وإذا تنازع بعض المسلمين في شيء من مسائل الدين ولو كان المنازع من أحاد طلبة العلم لم يكن لولاية الأمور أن يلزمه باتباع حكم حاكم؛ بل عليهم أن يبينوا له الحق كما يبين الحق للجاهل المتعلم فإن تبين له الحق الذي بعث الله به رسوله وظهر وعانده بعد هذا استحق العقاب. وأما من يقول: إن الذي قلته هو قولی أو قول طائفة من العلماء المسلمين؛ وقد قلته اجتهدا أو تقليدا: فهذا باتفاق المسلمين لا تجوز عقوبته ولو كان قد أخطأ خطأ مخالفا للكتاب والسنة ولو عوقب هذا لعوقب جميع المسلمين فإنه ما منهم من أحد إلا وله أقوال اجتهد فيها أو قلدها فيها وهو مخطئ فيها؛ فلو عاقب الله المخطئ لعاقب جميع الخلق».

الله پاک د مسلمانانو پر مسؤلینو او حاکمانو د شریعت اتباع فرض کړی ده چې هغه د کتاب او سنت څخه عبارت دی، او کله چې یو شمېر مسلمانان د دین د مسائلو څخه د څه مسائلو په اړه سره اختلاف ولري - سره له دې چې اختلاف کوونکی یو عام طالب العلم هم وي - نو حاکمانو ته دا جواز نه لري چې هغه د حاکم په حکم او فیصله ملزم کړي، او د هغه فیصله پرې د دې اختلافي مسئلې په اړه مسلطه کړي، بلکې د هغوی مسؤلیت دا دی چې ناپوهه طالب العلم ته حق په څرګنده توګه بیان کړي، که هغه حق ورته په بشپړ ډول واضح شو چې الله تعالی له لورې د هغه د پیغمبر په ذریعه رالېږل شوی دی، او له دې سره یې عناد کاوه او نه مانه، نو بیا دا د سزا مستحق دی.

خو که څوک دا وایي چې زه څه وایم دا زما نظر دی، او همدا راز د مسلمانانو د علماو د یوې ډلې نظر هم دی، او دا نظر زه د اجتهاد په نتیجه کې او یا هم د تقلید په نتیجه کې غوره ګڼم، نو د مسلمانانو په اجماع سره داسې انسان ته سزا ورکول ناروا کار دی، سره له دې چې دا انسان د داسې غلطی هم مرتکب شوی چې د قرآن او سنت مخالفت یې هم کړی وي، ځکه که داسې چا ته سزا ورکول درست وګڼل شي نو بیا خو باید ټولو مسلمانانو ته سزا ورکول شي، ځکه د مسلمانو څخه هیڅوک هم داسې نشته چې یا اجتهاد او یا تقلید داسې نظر ونه لري چې غلطی یې په کې نه وي کړي، نو که الله تعالی غلطی کوونکي (غیر عمدي خطا کوونکي) ته سزا ورکولی نو ټول مخلوقات به یې په سزا رسولی وی!

همدا راز امام ابن تیمیة په یو بل اوږد عبارت کې همدا قضیه په تفصیل سره بیانوي، او وایي: دوولسمه مسأله: په کومو مسائلو کې چې د علماو اختلاف شته دی، قاضي د فیصلې له لارې هغه نشي حل و فصل کولی، ځکه هیڅوک دا حق نه لري چې زه دا فیصله کوم چې دا فلانی قول، نظر او مذهب صحیح دی، او د دې مخالف نظر مردود دی، بلکې د هغه مسائلو په اړه چې د مسلمانانو علماء په کې اختلاف لري او یا پرې اجماع او اتفاق لري حاکم د نورو علماو په څېر د یو عالم حیثیت لري - که مجتهد وي - او که مقلد وي نو بیا د عامو مقلدینو په څېر د یو مقلد حیثیت لري، او منصب او ولایت هغه چا ته چې عالم او مجتهد نه وي د علم او اجتهاد منصب نه شي ور په برخه کولی، که د علم او دین په مورد کې نظر ورکول د منصب پر بنسټ وی نو بیا خو به خلیفه او پادشاه تر هر چا د دې زیات حق دار ؤ چې د علمي او دیني قضایاوو په اړه خپل نظر څرګند کړي، او تر هر چا به زیات د دې حق دار ؤ چې خلکو ترې فتواګانې غوښتلی او د علمي او دیني قضایاوو په اړه ورته خلکو مراجعه کولی، نو کله چې خلیفه او پادشاه د خپل ځان لپاره د دې ادعاء نه کوي، او په دې اړه یې پر رعیت باندې حکم او فیصله نافذ نه ده مگر دا چې کومه فیصله د قرآن او سنت پر استناد باندې صادره کړي، نو څوک چې د خلیفه او سلطان څخه را لاندې (تیب) دي (لکه وزیر، قاضي او والي وغیره) نو (د دوی فیصله په طریقه اولی سره الزامیت نه لري) دوی ته خو هیڅکله نه دي پکار چې د خپل حیثیت څخه تجاوز وکړي (د خپلې پرستنې څخه پښې اوږدې کړي) او ځانته داسې یو منصب ثابت کړي چې حتی په خپله حضرت ابوبکر، حضرت عمر، حضرت عثمان او حضرت علي (چې دوی راشدین خلفاء دي) یې هم مستحق نه دي، دا خو لا څه کوی چې له دوی څخه را وروسته خلک یې مستحق وی، دوی به د قرآن او سنتو پر پیروي خلک ملزمول نو په دې مسائلو کې د خبرو او مناقشې حق د مسلمانانو علماو ته ترلاسه دی،

هغه علماء کوم چې د شرعي دلائلو (قرآن او سنت) علم ولري، نو څوک چې څومره د قرآن او سنت زیات علم ولري په هماغه اندازه د نورو څخه د دې مسائلو په اړه د نظر ورکولو زیات حق لري، سره له دې چې حاکم هم نه وي، او حاکم ته له دې امله دا حق نه دی تر لاسه چې هغه حاکم دی، خو که علم ورسره وه نو د نورو علماو په څېر ورته د نظر ورکولو حق شته، نو دوی (په هغه وخت کې قاضي د همداسې یوې علمي مسئلې په اړه د درست والي او نا درست والي فیصله صادره کړی وه) د داسې قضیې په اړه فیصله کړی چې دوی ته په کې د علماو په اتفاق او اجماع سره د فیصلې حق نشته، نو دا ډول فیصله بالاجماع باطله فیصله ده.

دیارلسمه مسئله: هغه کلي احکام چې د مسلمانانو ترمنځ گډ او عام احکام دي (هغه که اجماعي احکام وي او که اختلافي مسائل وي) حاکم او قاضي د هغوی په اړه کلي فیصله نشي ورکولی، بلکې حاکم - چې عالم وي - نو هغه هم په دې اړه د نورو علماو په څېر یو عالم دی، نو څه دلائل چې ورسره وي هغه به وړاندې کوي، قاضي او حاکم یوازې د هغه مشخصې نزاع په اړه فیصله صادرولی شي چې هغه ته وړاندې شوی وي، او پاتې شوه په دې اړه فیصله چې دا فیصله کړي چې دا کار واجب، مستحب او یا حرام دی، نو دا هغه کلي احکام دي چې د الله او د هغه د پیغمبر صلی الله علیه وسلم څخه پرته بل چا ته بل چا ته یې په اړه د فیصلې کولو حق نشته، او مسلمان علماء د الله او د پیغمبر د فیصلې په اړه دلائل وړاندې کولی شي (د شرعي دلائلو په رڼا کې خپل نظر په دې اړه وړاندې کولی شي، خو نظر یې ملزم نه دی، په ځانگړی توگه چې هغه اجتهادي قضیه وي) او دوی (کومو قاضیانو چې د امام ابن تیمیة په وخت کې د یو کلي قضیې په اړه فیصله صادره کړی وه) د کلي احکامو په اړه فیصله صادره کړی ده چې په دې اړه د دوی فیصله باطله ده.

همدا د نورو فقهاو نظر هم دی، لکه څرنګه چې امام ابن تیمیة په دې اړه د اجماع دعوه کوي، همداسې ښکاري، حنفي فقهاء وايي: «وَفِي الْخَائِيَةِ حُكْمُ الْحَاكِمِ كَالْقَضَاءِ عَلَى الصَّحِيحِ». په تاتارخانيه کې راغلي چې د حاکم حکم په صحیح مذهب کې د قضاء په څېر دی. د دې معنی همدا ده چې څه شروط د قاضي د فیصلې لپاره اړین دي هماغه د حاکم د حکم لپاره اړین دي، او همدا راز چې په کومو قضایاو کې د قاضي فیصله اختلاف له منځه وړي په هماغه قضایاو کې به د حاکم فیصله هم اختلاف له منځه وړي او هغه مشخص قضایا دي چې د تحاکم او فیصلې د غوښتنې وروسته په کې قاضي فیصله صادروي.

د ابن عابدین له عبارتونو څخه هم همدا څرګندېږي چې د حاکم هغه حکم چې اختلاف رفع کوي هغه د هغه نزاع په اړه حکم دی چې د فیصلې لپاره هغه ته وړاندې شوی وي، همدا راز د نورو مذاهبو د علماو د عبارتونو څخه هم همدا څرګندېږي چې هغه قاعده چې وایي چې «حکم الحاكم يرفع الخلاف» هغه د هغې قضیې په اړه ده چې مشخصاً د فیصلې لپاره حاکم او قاضي ته وړاندې شوی وي، عام اختلاف له منځه نه شي ورلی، دا خبره قرافي په الفرق السابع والسبعون کې په تفصیل سره بیان کړی ده، د دې فرق عنوان یې دی «الفرق السابع والسبعون بين قاعدة الخلاف يتقرر في مسائل الاجتهاد قبل حكم الحاكم وبين قاعدة مسائل الاجتهاد يبطل الخلاف فيها، ويتعين قول واحد بعد حكم الحاكم» په دې مبحث کې ډېر مسائل بحث کوي، خو د الفروق شارح ابن الشاط وايي: «مَا قَالَ يُؤْهِمُ أَنَّ الْخِلَافَ يَبْطُلُ مُطْلَقًا فِي الْمَسْأَلَةِ الَّتِي تَعَلَّقَ بِهَا حُكْمُ الْحَاكِمِ وَلَيْسَ الْأَمْرُ كَذَلِكَ بَلْ الْخِلَافُ يَبْقَى عَلَى حَالِهِ إِلَّا أَنَّهُ إِذَا اسْتَفْتَى الْمُخَالَفُ فِي عَيْنِ تِلْكَ الْمَسْأَلَةِ الَّتِي وَقَعَ حُكْمُ فِيهَا لَا تَسْوَغُ الْفَتْوَى فِيهَا بَعِيْنَهَا لِأَنَّهُ قَدْ نَفَذَ فِيهَا الْحُكْمَ بِقَوْلِهِ قَائِلٌ وَمَضَى الْعَمَلُ بِهَا فَإِذَا اسْتَفْتَى فِي مِثْلِهَا قِيلَ أَنْ يَقَعَ الْحُكْمُ فِيهَا أَفْتَى بِمَذْهَبِهِ عَلَى أَصْلِهِ فَكَيْفَ يَقُولُ يَبْطُلُ الْخِلَافُ وَلَوْ بَطَلَ الْخِلَافُ لَمَا سَاغَ ذَلِكَ نَعَمْ يَبْطُلُ الْخِلَافُ بِالنَّظَرِ إِلَى الْمَسْأَلَةِ الْمَعْيَنَةِ خَاصَّةً».

قرافي چې څه وایي له هغه څخه داسې وهم ایجادېږي چې په کومه مسأله کې د حاکم حکم صادر شي هلته مطلقاً خلاف له منځه ځي، خو خبره داسې نه ده، بلکې اختلاف په خپل حال پاتې کېږي، خو کله که مخالف (د چا پر ضد چې د حاکم حکم صادر شوی دی) په همدې عین مسأله کې فتوا وغواړي چې حکم په کې واقع شوی دی، په همدې مسأله کې بیا فتوا ورکول درست کار نه دی، ځکه په دې اړه د یو قائل (حاکم) په قول فیصله نافذه شوی ده، او عمل هم تر سره شوی دی، نو که د حاکم د فیصلې د واقع کېدو دمخه د همدې ډول کومې بلې مسألې په اړه ترې پوښتنه شوی وي نو د خپل مذهب سره سم به یې د اصل مطابق فتوا ورکړی وي، نو دا څنګه وایي چې اختلاف له منځه ځي؟ که اختلاف په بشپړ ډول له منځه تللی نو دا کار به درست نه وي، بلې په همدې ټاکلې مسأله کې (چې د فیصلې لپاره حاکم ته وړاندې شوی ده) اختلاف له منځه ځي.

لنډه دا چې کله د قاضي یا حاکم فیصله د یوې مشخصې قضیې په اړه واجب التنفیذ ده، او څوک پرې د اعتراض حق نه لري، همدا راز که د ترجیح په نتیجه کې یو فقهي مذهب او یا په مذهب کې یو نظر د قانون په حیث غوره کړی شي او بیا قاضي د هغه پر بنسټ فیصله صادر کړي نو په دې وخت کې هر ډول اختلاف له منځه ځي او هغه به واجب التنفیذ وي، خو د امام ابن تیمیة او نورو علماو د خبرې معنی دا نه ده چې په دې مشخصه قضیه کې هم اختلاف له منځه نه وړي، بلکې د هغوی د وینا مطلب دا دی چې حاکم د فیصلې له لارې عام فقهي او علمي اختلافات له منځه نه شي وړي، ځکه دا علمي قضیه ده، او د دلیل په نتیجه کې باید حل او فصل شي، او که د کوم اړخ سره یې په اړه واضح دلیل وجود و نه لري هلته قضیه اختلافي پاتې کېږي، او هیڅوک په داسې علمي مسائلو کې پر بل خپل نظر د منصب څخه په استفادې سره نه شي مسلط کولی.

له همدې امله امام مالک بن انس رحمه الله د ابو جعفر منصور او له هغه وروسته د راغلو عباسي خلفاو دا غوښتنه مسترد کړه چې د اسلامي نړۍ ټول وګړي د هغه پر مذهب ملزم کړي او د هغه مذهب پرې مسلط کړي، سره له دې چې دا حادثه زیات خلک د تقنین د هڅو په ضمن کې ذکر کوي، خو داسې نه برېښي، ځکه د هغه محاورې څخه داسې معلومېږي چې ابو جعفر منصور په اسلامي نړۍ کې د فقهاو اختلاف له منځه وړل غوښتل او ټول

خلک یې د امام مالک په اجتهاد راټولول غوښتل، او دا کار د امام مالک له نظره درست نه وه، ځکه په اجتهادي قضایاو کې اختلاف د هغه له نظره یوه طبیعي پدیده وه، هغه محاوره چې د امام مالک او ابو جعفر منصور ترمنځ تېره شوی په لاندې ډول وه:

"وقال له أبو جعفر وهو بمكة: اجعل العلم يا أبا عبد الله علماً واحداً. قال: فقلت له: يا أمير المؤمنين! إن أصحاب رسول الله صلى الله عليه وسلم تفرقوا في البلاد، فأفتى كل في مصره بما رأى، وفي رواية، إن لأهل البلاد قولاً، وإن لأهل المدينة قولاً، ولأهل العراق قولاً قد تعدوا فيه طورهم. فقال: أما أهل العراق فلست اقبل منهم صرفاً ولا عدلاً، وإنما العلم علم أهل المدينة فضع للناس العلم، وفي رواية: فقلت له: إن أهل العراق لا يرضون علمنا.

فقال أبو جعفر: يضرب عليه عامتهم بالسيف، وتقطع عليه ظهورهم بالسياط. وفي بعضه: إن أبا جعفر قال له: إنني عزم أن أكتب كتبك هذه نسخاً، ثم أبعث إلى كل مصر من أمصار المسلمين بنسخة، أمرهم بأن يعملوا بما فيها، ولا يتعدوها إلى غيرها من هذا العلم المحدث، فإنني رأيت أصل العلم رواية أهل المدينة وعملهم.

فقلت: يا أمير المؤمنين لا تفعل؛ فإن الناس قد سبقت لهم أقاويل، وسمعوا أحاديث وروايات، وأخذ كل قوم بما سبق إليهم، وعملوا به، ودانوا له من اختلاف أصحاب رسول الله صلى الله عليه وسلم وغيرهم، وإن ردهم عما اعتقدوه شديد، فدع الناس وما هم عليه، وما اختار أهل كل بلد لأنفسهم. فقال: لو طاعوني على ذلك لأمرت به".

ابو جعفر منصور (چې عباسي خليفه دی) امام مالک ته - کله چې په مکه کې وه - وویل: ابو عبد الله! (د امام مالک کنیت دی) علم را یو کره (فقهی اختلافات له منځه یوسه)، امام مالک وایي: ما ورته وویل: ای امیر المؤمنین! د پیغمبر علیه السلام صحابه په وطنونو کې تیت شوي دي، او هر یو په هر ښار کې د هغه څه پر بنسټ فتوا ورکړې چې یې (د رسول الله د تعامل او سنتو څخه) لیدلي دي، په بل روایت کې راځي: د هرې سیمې د علماو خپل نظر دی، د مدینې منورې د علماو خپل نظر دی، د عراق د علماو خپل نظر دی، چې هر څوک د خپلې تگلارې پر بنسټ په کې مخکې تللي دي. ابو جعفر منصور وویل: د عراق د خلکو څخه خو هیڅ هم نه قیلوم، اصلي علم خو د مدینې د خلکو علم دی، نو د ټولو خلکو لپاره علم تدوین کړه، په یو بل روایت کې راځي چې ما (امام مالک) ورته وویل: چې د عراق خلک زموږ علم نه خوښوي.

نو ابو جعفر منصور وویل: په دې (باندې د سزا په توګه) باید د هغوی عام خلک په توره ووهل شي، او شاګانې یې باید درو باندې د وهلو په نتیجه کې پرې کړي شي، په نورو روایاتو کې راځي چې ابو جعفر منصور ورته وویل: زما اراده ده چې ستا د کتابونو څو څو نسخې جوړې کړم، او بیا د مسلمانانو هرې سیمې ته یوه یوه نسخه ولیرم، او ورته امر وکړم چې په دې کې څه دي په هغه عمل وکړي، او د دې نوي را پیدا کړل شوي علم له امله دا پرې نه ږدي، ځکه زما له نظره اصلي علم د مدینې د علماو روایت او عمل دی.

امام مالک وایي: ما ورته وویل: ای امیر المؤمنین! دا کار مه کوه، ځکه خلکو ته بېلا بېل اقوال رسېدلي دي، او بېلا بېل احادیث او روایتونه یې اورېدلي دي، او د صحابه کرامو او نورو علماو د مختلفو مذاهبو او نظرونو څخه هر چا هغه څه غوره کړي چې مخکې ورته رسېدلي، او هغه یې عملي کړي هم دي، او هغه یې د دین په حیث منلي هم دي، او د هغه څه نه د خلکو را ګرځول چې هغوی پرې اعتقاد لري ډېر سخت کار دی، نو خلک او د هرې سیمې خلکو چې څه غوره کړي دي په خپل حال پرېږده. نو ابو جعفر منصور ورته وویل: که زما خبره دې منلې وی نو ما به د دې حکم ورکړی وه.

دا هغه بنسټیز دلائل دي چې په یو مذهب باندې د قاضي د ملزم کولو پر ضد یې عام علماء وړاندې کوي، خو درسته خبره دا ده چې دا د ظروفو د تفاوت سره تفاوت کوي، که قاضي مجتهد وي هغه په یو مشخص نظر ملزم کول درست نه دي ځکه هغه شرعاً په دې مکلف دی چې په خپل غالب گمان عمل وکړي، او د بل چا تقلید ورته روا نه دی، مګر که قاضي مقلد وه نو هغه لپاره پکار دا ده چې د یو چا په ترجیح او اجتهاد اعتماد وکړي، او د کوم مجتهد په مذهب چې ملزم کړی شوی دی دا یو ډول ترجیح ده نو په دې باید عمل وکړي.

دویم نظر: قاضي په یو ځانګړي مذهب ملزم کېدلی شي

دا د اکثره احنافو او څه مالکیانو او شافعیانو نظر دی، په دې اړه د دې فقهاو ډېر تصریحات موجود دي، د حنفي فقهاو یو څه عبارتونه په لاندې توګه دي:

کمال ابن الهمام په دې اړه وایي: «فَأَمَّا الْمُقْلِدُ فَإِنَّمَا وَلَاهُ لِيَحْكُمَ بِمَذْهَبِ أَبِي حَنِيفَةَ مَثَلًا فَلَا يَمْلِكُ الْمُخَالَفَةَ فَيَكُونُ مَعْزُولًا بِالنَّسَبَةِ إِلَى ذَلِكَ الْحُكْمِ». (د کوم اختلاف یادونه چې وشوه چې که قاضي د خپل مذهب په خلاف فیصله وکړي نو ایا هغه فیصله یې نافذه ده که نه په دې اړه یې د امام صاحب او صاحبینو اختلاف ذکر کړ، او د مفتی به قول په اړه یې هم د اختلاف یادونه وکړه، او دا یې وویل چې دا اختلاف د مجتهد قاضي په اړه وه) او مقلد قاضي خو (حاکم) په دې شرط مقرر کړی وي چې د خپل مذهب (د بیلګې په توګه د حنفي مذهب) سره سمه فیصله وکړي، نو د دې شرط په موجودیت کې د هغه سره د مخالفت حق نه لري، نو که داسې کومه فیصله کوي چې د دې شرط سره ټکر کې وي نو قاضي به د هغه فیصله نسبت معزول ګڼل کېږي. یعنې ګویا د کوم مذهب په شرط چې مقرر شوی دی، د هغه مذهب په خلاف د فیصلې کولو حق نه لري.

د کمال بن الهمام همدا خبره تقریباً وروسته ټولو شارحینو او فقهاو نقل کړی ده، لکه ابن نجیم المصري فتاوی عالمگیری، منلا خسرو، ابن نجیم الحنفی، ملا علي القاري او ابن عابدين شامي او داسې نورو.

همدا د يو شمېر مالکي فقهاو نظر هم دی، ابو بکر طرطوشي وايي: قاضي ابو الوليد باجي ورته ويلي چې په قرطبه (اندلس) کې به چې حاکمانو کله کوم سړی په قضاء گوماره نو د هغه په قرارداد کې به يې ليکل هغه به تر هغه وخته پورې د ابن القاسم د نظر څخه پرته به بل نظر فيصله نه کوي تر څو چې په قضيه کې د ابن القاسم نظر وجود ولري.... (ابن فرحون مالکي په دې تبصره کوي او وايي): کومه خبره چې قاضي ابو الوليد الباجي د قرطبي د حاکمانو څخه نقل کړی، همداسې قضيه د سحنون څخه هم نقل شوی ده، او هغه دا چې هغه يو څوک په قضاء وگوماره، او دې سړي د اهل عراق نظريات هم اورېدلي و، نو سحنون پرې شرط کېښوده چې د اهل مدینه د مذهب څخه پرته به په بل مذهب فيصله نه کوي، او له هغه به نه تيرېږي. ابن راشد وايي: دا د هغه خبرې تأييد کوي چې ابو الوليد باجي ذکر کړی (چې د قرطبي حاکمانو به قاضيان د ابن القاسم په مذهب ملزم کول) او هغه خبره ردوي چې ابو بکر طرطوشي يې وايي (چې دا لوی جهل دی) ځکه هغه څرنگه دا خبره کوي حال دا چې مالکيان هغه ته د دې لپاره راځي چې د هغوی ترمنځ د امام مالک د مذهب سره سمه فيصله وکړي! .

د يو شمېر شوافع فقهاو نظر هم همداسې دی چې په يو معين مذهب د قاضي ملزم کول درست کار دی، په دې اړه کمال الدين ابو البقاء الدميري وايي: «وسئل الدامغاني عن حنفي ولي شافعيًا على أن يحكم بمذهب أبي حنيفة هل يصح؟ قال: نعم؛ لأن القاضي أبا حازم ولي ابن سريج ببغداد على أن لا يقضي إلا بمذهب أبي حنيفة فالتزمه» .

وايي: د دامغاني نه پوښتنه وشوه، که يو حنفي حاکم يو شافعي عالم په دې شرط قاضي ټاکي چې د امام ابو حنيفه رحمه الله په مذهب به فيصله کوي، ايا دا کار درست دی؟ هغه وويل: بلی، ځکه قاضي ابو حازم ابن سريج په بغداد کې په دې شرط په قضاء گومارلی وه چې يوازې د امام ابو حنيفه رحمه الله په مذهب به فيصلې کوي، او هغه په دې التزام درلوده.

همدا راز د شوافعو له جملې څخه مشهور عالم امام تقي الدين السبكي هم دی، هغه وايي: «وَالَّذِي يَقُولُ لَهُ السُّلْطَانُ وَلَيْتَكَ الْقَضَاءَ عَلَى مَذْهَبِ فُلَانٍ لَيْسَ لَهُ أَنْ يَتَجَاوَزَ مَشْهُورَ ذَلِكَ الْمَذْهَبِ إِنْ كَانَ مُقْلِدًا وَإِنْ كَانَ مُجْتَهِدًا فِي مَذْهَبِهِ فَلَهُ الْحُكْمُ بِمَا تَرَجَّحَ عِنْدَهُ مِنْهُ بِدَلِيلٍ قَوِيٍّ وَلَيْسَ لَهُ مُجَاوِزَةُ ذَلِكَ الْمَذْهَبِ مُقْلِدًا كَانَ أَوْ مُجْتَهِدًا؛ لِأَنَّ التَّوَلِيَّ حَصَرَتْهُ فِي ذَلِكَ» .

او هغه قاضي چې پادشاه او حاکم ورته وايي چې په فلاني مذهب (د يو مشخص مذهب) سره سم مې د فيصلې کولو لپاره په قضاء وگومارلې، هغه لپاره دا روا نه ده چې که مقلد وي چې د هغه مذهب مشهور قول پرېږدي، او که په هغه مذهب کې مجتهد وي نو هغه ته د هغه نظر پر بنسټ فيصله کول درست دي چې د هغه له نظره په قوي دليل ترجيح ومومي، خو که مجتهد وي او که مقلد د هغه مذهب پرې ښودل ورته (په قضاء) کې روا نه دي، ځکه د هغې گومارنې هغه په همدې مذهب کې محصور کړی دی. همدا مذهب ابن حجر هيتمي د يو شمېر شوافعو څخه هم نقل کوي .

د دې نظر دلائل

لومړی دليل: دا د عقد غوښتنه ده

د دې نظر لرونکي په دې استدلال کوي چې کله د قاضي د گومارنې په قرارداد کې دا شرط ځای پر ځای شي چې قاضي به په يو معين او مشخص مذهب فيصله کوي، او هغه معين مذهب د ده د خپل مذهب خلاف وي، نو دا شرط د عقد د مقتضی او غوښتنې سره هم متناقض نه وي نو په هغه باندې التزام ضرور دی.

دا چې دا شرط ولی د عقد د غوښتنې سره متناقض نه دی بلکې د عقد سره توافق لري، د دې تفصيل مو د مخکيني مذهب د دلائلو د مناقشې په ضمن کې ولوست، لنډيز يې دا دی چې قاضي په دې مکلف دی چې د حق پر بنسټ به فيصله کوي، او په اجتهادي مسائلو کې حق مشخص نه دی، نه د مخطئو له نظره مشخص دی، او نه د مصوبو له نظره، نو دا ويل درست نه دي چې چا د گومارنې د عقد د مقتضی سره سم خپل مذهب پرې ښوده هغه حق پرې ښوده، نو نتیجه دا شوه چې د خپل مذهب د پرې ښودلو سره د حق مخالفت نه لازميږي، نو دا شرط د عقد د مقتضی سره متعارض نه دی.

دويمه مقدمه خو د بې شمېره دلائلو څخه ثابته ده چې کله په عقد کې داسې شرط وضع کړی شي چې د عقد د غوښتنې سره متعارض نه وي نو التزام پرې اړين دی، يو له دې دلائلو څخه د رسول الله صلی الله عليه وسلم دا مبارک حديث دی چې فرمايي: «الْمُسْلِمُونَ عِنْدَ شُرُوطِهِمْ» .

د حديث معنی دا ده چې مسلمانان بايد په هغه شرطونو التزام ولري چې په خپلو منځو کې يې ټاکي، خو طبيعې مسأله ده چې دا شرطونه به د شريعت سره او د عقد د غوښتنو سره په ټکر کې نه وي، او نه به حلال حراموي او نه به حرام حلالوي، او په دې شرط کې داسې څه وجود نه لري.

دويم دليل: په دې کې مصلحت دی

دا فريق دا هم وايي چې په دې کې ډېر مصلحتونه دي، او هر هغه حکم چې مصالح متحقق کړي او د مفاسدو مخنيوی وکړي هغه روا او درست کار دی.

له همدې امله د قاضي لپاره دا غوره ده چې قضاء يې په يوه وطيره باندې وي، او د يوې قضيبې په اړه يې يو حکم د بل حکم سره متفاوت نه وي، او دا هغه وخت کېدلی شي چې په يو مذهب ملزم کړی شي، الحطاب الرعيني المالکي د ابن عبد السلام نه نقل کوي چې هغه وايي: «لَكِنَّ الْأَوَّلَى عِنْدِي فِي حَقِّ الْقَاضِي لُزُومٌ طَرِيقَةٌ وَاحِدَةٌ وَأَنَّهُ إِذَا قُلِدَ إِمَامًا لَا يَبْدُلُ عَنْهُ لَعِبَرِهِ؛ لِأَنَّ ذَلِكَ يُؤَدِّي إِلَى اتِّهَامِهِ بِالْمِيلِ مَعَ أَحَدِ الْخَصْمَيْنِ وَلَمَّا جَاءَ مِنَ النَّهْيِ عَنِ الْحُكْمِ فِي قَضِيَّةٍ بِحُكْمَيْنِ مُخْتَلَفَيْنِ» .

مگر د قاضي لپاره زما په اند دا غوره ده چې په يوه طريقه مخ ته ولاړ شي، که چېرې د يو امام تقليد کوي، بل ته ترې وا نه اوړي، ځکه که داسې وکړي نو د نزاع د اړخونو څخه يو اړخ ته په ميلان به متهم شي، او په يوه طريقه مخته تگ ځکه غوره دی چې په شريعت کې د يوې قضیې په اړه دوه مختلفې فيصلې صادرولو څخه ممانعت شوی دی.

د پورته نظرونو ترمنځ د توفيق هڅه

يوې خبرې ته چې دلته اشاره کول غواړم او مهمه يې بولم هغه دا ده چې کومو علماو په يو مذهب باندې د قاضيانو د ملزم کولو سره اختلاف درلوده هغه غالباً د هغه قاضيانو په اړه يې دا نظر درلوده چې هغوی مجتهدين و، د مقلدينو په اړه يې دا نظر نه وه، او په دې زمانه کې خو اصلاً مجتهد قاضيان وجود نه لري، او که څوک د اجتهاد په تجزي قائل وي او د دوی له نظره جزئي اجتهاد وجود هم ولري، نو داسې خلک هم په قاضيانو کې ډېر کم دي، او احکام د عام حالت لپاره وي، نه د نادر حالاتو لپاره، نو که په داسې حالت کې چې مجتهد قاضيان وجود نه لري، او يا نادر وي، د حاکم له لورې قاضيان په يو راجح نظر ملزم کړی شي، شايد د لومړي فريق د نظر سره هم مخالف نه وي، همدا د دې دواړو نظرونو ترمنځ د توفيق يوه وجهه هم ده.

په دې اړه کله چې ابن فرحون د ابو بکر طرطوشي څخه دا نقل کړل چې په قرطبه کې د حاکمانو له لورې قاضيان د ابن القاسم په قول باندې ملزم کول لوی جهالت وه، په دې باندې په تبصره کې ابن فرحون مالکي وايي: «وَأَيْنَمَا قَالَ الشَّيْخُ أَبُو بَكْرٍ هَذَا؛ لَوْجُودَ الْمُجْتَهِدِينَ وَأَهْلِ النَّظَرِ فِي قُضَاةِ ذَلِكَ الزَّمَانِ فَتَكَلَّمَ عَلَى أَهْلِ زَمَانِهِ، وَكَانَ مُعَاَصِرًا لِلْإِمَامِ أَبِي عَمَرَ بْنِ عَبْدِ الْبَرِّ وَالْقَاضِي أَبِي الْوَلِيدِ الْبَاجِي وَالْقَاضِي أَبِي الْوَلِيدِ بْنِ رُشْدٍ وَالْقَاضِي أَبِي بَكْرٍ بْنِ الْعَرَبِيِّ وَالْقَاضِي أَبِي مُحَمَّدٍ بْنِ عَطِيَّةٍ صَاحِبِ التَّفْسِيرِ وَغَيْرِ هَؤُلَاءِ مِنْ نَظَرَائِهِمْ وَقَدْ عُدِمَ هَذَا النَّمَطُ فِي زَمَانِنَا مِنَ الْمَشْرِقِ وَالْمَغْرِبِ».

شيخ ابو بکر طرطوشي دا ځکه وايي چې په هغه وخت کې په قاضيانو کې اهل نظر او مجتهدين موجود و، نو دا خبره يې د خپلې زمانې د شرائطو سره برابره وه (چې مجتهد قاضي په يو مذهب ملزم کول جهالت دی) ځکه ابو بکر طرطوشي د ابو عمر بن عبد البر، قاضي ابو الوليد الباجي، قاضي ابن رشد، قاضي ابو بکر بن العربي، او قاضي ابو محمد بن عطية او د دوی په څير د نورو مجتهدو علماو معاصر وه، او زموږ په زمانه کې نه په مشرق او نه په مغرب کې د دې مستوی علماء وجود لري.

همدا خبره حنبلي علماء هم کوي چې په يو مشخص مذهب باندې د هغه قاضي ملزم کول درست نه دي چې هغه مجتهد وي، ځکه که داسې نه وي نو د مسلمانانو تعامل د دې مذهب سره مخالف پاتې شوی دی، مرعي يوسف الكرعي الحنبلي وايي: «وَلَا يَجُوزُ أَنْ يُقْلَدَ الْقَضَاءُ لِوَاحِدٍ عَلَى أَنْ يَحْكُمَ بِمَذْهَبٍ بَعِيْنِهِ. وَيَتَجَهَّ: حَمْلُهُ عَلَى مُجْتَهِدٍ وَإِلَّا فَعَمَلُ النَّاسِ عَلَى خِلَافِهِ».

د متن خبره ذکر کوي چې «دا روا نه دي چې قاضي په دې شرط وگوماري چې په يو مشخص مذهب به فيصله کوي» په دې تبصره کوي او وايي: «د دې توجیه دا ده چې دا په مجتهد حمل شي (يعنی کله چې قاضي مجتهد وي هغه په يو مشخص مذهب ملزم کول درست نه دي) که داسې و نه شي نو بيا خو د خلکو تعامل د دې خلاف پاتې شوی دی. يعنی هميشه قاضيان په دې شرط گومارل شوي دي چې په يو مشخص مذهب به فيصلې کوي.

لنډه دا چې د مخکينيو ټولو علماو له نظره هغه قاضيان چې مقلدين وي په يو معين او مشخص مذهب باندې ملزم کول درست کار دی، او په دې کې کوم شرعي مانع وجود نه لري، نو که د يو مذهب پر بنسټ تقنين صورت ونيسي او د بل مذهب درلودونکي قاضيان په هغه ملزم کړي شي نو شرعاً کوم مشکل نه لري، د دې تر څنگ چې په دې باندې ډېرې گټې مرتبې دي، او که دا وويل شي چې د ټولې اسلامي نړۍ لپاره يو فقهي مذهب په قانوني بڼه ترتيبول لازم هم نه دي بلکې د هرې سيمې او هېواد لپاره د هماغه فقهي مذهب تقنين درست دی کوم مذهب چې هلته رائج وي، لکه په افغانستان کې د حنفي مذهب تقنين او په المغرب او الجزائر کې د مالکي مذهب تقنين او همداسې په نورو سيمو کې د نورو مذاهبو تقنين چېرته چې هغه رواج لري.

دربم مطلب: د تقنين په اړه د معاصرو علماو نظرونه

د شريعت تقنين، يا په قانوني بڼه د اسلامي فقهي ترتيبول او بيا د حاکم جهت له لورې په ملت باندې هغه لازمي کول، او قاضيان په دې ملزم کول چې د همدې قانون پر بنسټ قضايا فيصله کړي، دا يوه داسې مسأله ده چې په پخوا زمانه کې يې وجود نه درلوده، نو له دې امله دې قضیې ته د جديدو او معاصرو مسائلو په نظر کتل کيږي چې د فقهي په اصطلاح کې نوازل بلل کېږي، مخکينی بحث د دې لپاره مبني گرځېدلی شي، خو د دې ترڅنگ د نورو دلائلو په رڼا کې بايد د دې ډول مسائلو حکم بحث کړی شي، د همدې بحث او تحقيق په نتيجه کې معاصر علماء په دوو ډلو ويشل شوي دي.

لومړی: د تقنين مانعين او د هغوی دلائل

يوه ډله علماء په قانوني بڼه د اسلامي شريعت او فقهي تنظيم او ترتيب او په هغه باندې د خلکو ملزم کول نا درست گڼي، په دوی کې عموماً د سعودي علماء (چې په مذهب باندې په التزام هم چندان قائل نه دي) او د هغوی څخه متأثر شخصيتونه شامل دي، او شايد علت يې هم همدا وي چې دوی اصلاً تقليد هم نادرست گڼي او خپل فهم د اسلامي شريعت يوازېنی فهم گڼي، په دوی کې شيخ محمد الأمين الشنقيطي، شيخ عبد العزيز بن باز، عبد الله بن حميد، عبد العزيز بن صالح، ابراهيم بن محمد آل الشيخ، سليمان العبيد، محمد الحركان، عبد الله بن غديان، صالح اللحيدان (چې دوی د سعودي د كبار العلماء د هيئت غړي هم دي) همدا راز بکر بن عبد الله ابو زيد، عبد الله بن عبد الرحمن البسام، سليمان الأشقر او عطية سالم شامل دي.

د دوی دلائل او مناقشه

دوی د بېلا بېلو دلائلو څخه استدلال کوي، چې دلته موږ په لنډ ډول د دې دلائلو يادونه کوو او ورسره يې په لنډ ډول مناقشه هم کوو:

لومړی دلیل:

د فقهي تقنين او په هغه قانون باندې د قاضيانو الزام د فيصلې په اړه د قرآني ارشاداتو سره په ټکر کې قرار لري، ځکه په قرآن کریم کې د دې امر شوی چې انسان بايد د هغه څه پر بنسټ فيصله وکړي چې الله تعالی نازل کړي دي، همدا راز يې د حق پر بنسټ د فيصلې حکم ورکړی دی، او کله چې په يو قانون چې د يو فقهي مذهب يا څو فقهي مذاهېو څخه په استفادې سره ترتيب شوی وي، دا خو د هغه چا له نظره حق دی چې چا دې نظر ته ترجيح ورکړي وي، نو دا خو هغه حق نه دی چې الله تعالی د هغه پر بنسټ د فيصلې حکم ورکړی دی، نو په دې اساس دا کار درست نه دی.

د دې استدلال مناقشه

په دې اړه خو مخکې هم تفصيلي خبره وشوه، لنډيز يې دا دی چې په اجتهادي قضايو کې حق متعين نه دی، تر دې چې د يو شمېر علماو له نظره په داسې قضايو کې چې درست اجتهاد په کې وجود ولري حق متعدد هم دی، نو کله چې حق متعين او مشخص نه شو نو د هر اجتهادي قول سره سم چې فيصله وشي هغه د حق د يوې وجهې سره سم فيصله بلل کېږي، نو دا ويل درست نه دي چې دا د هغه حق سره سمه فيصله نه ده چې الله نازل کړی دی، دا د هغه خلکو خبره کېدلی شي چې د قرآن او سنت د متشابېو نصوصو څخه يوازې خپل فهم ته حق وايي او نور ټول فهم ورته د حق خلاف ښکاره کېږي، چې دا تصور د امت د عام تصور سره په ټکر کې واقع دی.

بله دا چې د تقنين په صورت کې خو يو قول ته د علماو د يوې مجموعې له لورې ترجيح ورکول کېږي، او ټول فقهاء په دې اتفاق لري چې د فتوا او قضاء لپاره بايد په راجح قول عمل وشي، اوس که د ترجيح دا عمل يو قاضي په ځانته ځان سرته ورسوي سره له دې چې هغه نه مجتهد فی المذهب دی، او نه د ترجيح توان لري، دا به بهتر او غوره وي او حق ته به ډير نږدې وي او که دا چې د ترجيح دا عمل د علماو د يوې مجموعې له لورې سرته ورسېږي، او دا به هغه علماء وي چې د قانون جوړونې دا عمليه سرته رسوي. بناء دا استدلال درست او پر ځای استدلال نه دی، ځکه لومړی مقدمه يې نا درسته ده، چې د يو معين مذهب او نظر پر بنسټ د جوړ شوي قانون پر بنسټ فيصله کول د حق پر بنسټ فيصله کول نه دي، دا مقدمه د مناقشې وړ ده لکه مو چې وليده.

دويم دلیل:

وايي چې مذهبي اختلافات دومره زياد دي چې د راجح پېژندل په کې ډير گران دي، او کله چې راجح ونه پېژندل شي نو قانون به له څه ترتيب شي

مناقشه:

نو چې د علماو د يوې لويې او متنوعې مجموعې (کومه چې قانون جوړوي) لپاره راجح مذهب او قول پېژندل گران وي نو د يو قاضي لپاره به څومره ممکن وي چې د دومره اختلافاتو په موجوديت کې راجح قول مشخص کړی شي او د هغه پر بنسټ فيصله وکړي، همدا وجه ده چې د اقوالو او مذاهېو همدا کثرت يو د هغه لاملونو څخه دی چې تقنين پروسه نوره هم لازمي کوي.

درېم دلیل:

د پيغمبر عليه السلام او صحابه کرامو په وخت کې قضاء وه مگر هغوی د تقنين پرته دا کار کړی دی، په هغه وخت کې که دا کار ممکن وه نو اوس هم ممکن دی.

مناقشه:

د دې زماني اړتياوې او ضرورتونه د پيغمبر عليه السلام د زماني د اړتياو سره تفاوت کوي، او تقنين کوم بدعت نه دی، بلکې د قاضيانو او همدا راز د متقاضيانو لپاره اسانتياوې رامنځته کولو لپاره سرته رسېږي او دا ډول کارونه شريعت نه دي منع کړي، او نه د علماو له نظره بدعت شمېرل کېږي، ځکه امت په پرله پسې توگه داسې کارونه سرته رسولي دي او چا ورته بدعت نه دی ویلی، لکه د قرآن کریم جمع او په يو مصحف باندې د خلکو راټولول، د علومو تدوين او داسې نور، دا هم همداسې يو کار دی.

څلورم:

د فقهي په قانوني بڼه ترتيبول او قانون ترې جوړول اختلاف له منځه نه وړي، ځکه د قانون د نصوصو په فهم کې هم قاضيان او د قانون پوهان په خپلو کې سره همېشه اختلاف لري.

مناقشه:

درسته ده چې اختلاف له منځه نه وړي مگر د تقنين په نتيجه کې دا اختلاف را کمېږي، او همدا مطلوب دي، خو که قاضيان (په ځانگړې توگه چې د علم په ټيټه مستوی کې هم قرار ولري) د تقنين څخه پرته پرې ښودل شي هغوی به څرنگه په قضاء کې د بې نظمۍ مخه ونیولی شي، له دې امله ویلی شو چې په دې تر ډېره حده هغه مطلوبه نتيجه مرتبېږي نو دا درست او ضروري کار دی.

پنځم دلیل:

په اسلامي نړۍ کې د اسلامي شريعت د تقنين تجربه ناکامه تجربه وه، ځکه کله چې په همدې ډول قوانينو باندې عمل لازمي کړی شو، نو د قاضيانو ترمنځ اختلاف رامنځته شو، نو له دې امله يې د کورنۍ او شخصي احوالو اړوند قوانينو څخه پرته وضعي قوانينو ته مخه کړه، نو د سد الذرائع د قانون سره سم او د شريعت د حاکميت په منظور د تقنين د تصور څخه بايد تير شو او د اصلاح يوه بله لاره ولټوو .

مناقشه:

لومړی خو د قاضيانو اختلاف اسلامي نړۍ ته د وضعي قوانينو د را وريدولو لامل نه وه، بلکې د قضاء په اړه د علمي کار نشتوالی او کموالی يې بنسټيز لامل وه چې وضعي قوانينو هغه تشه ډکه کړه چې ټولنه ورته اړ وه او د اسلام په رڼا کې ورته چا حل وړاندې نه کړ. دويم دا چې کله فقه د قانون الزامي حيثيت غوره کړي همدا تحاکم لشرع الله دی، نو تقنين الفقه ټولنه د شريعت څخه نه ليرې کوي بلکې د شريعت د تطبيق لپاره لاره هواروي.

شپږم دليل:

د فقهې تقنين او قاضيان د هغه پر بنسټ په فيصلو کولو ملزم کول، د قرآن او سنت او فقهې تراث څخه ليری کول دي، او د دې لوی فقهې ميراث معطل پرېښودل دي، او د قاضيانو په عقلونو پابندي لگول دي، او دا کار شريعت د صريحو نصوصو سره په ټکر کې واقع دی، ځکه د نزاع په وخت کې بايد قضيه الله تعالی (قرآن) او رسول (سنت) ته راجع کړی شي .

مناقشه:

دا خبره خو د مجتهد قاضي په اړه تر يو حده پورې درسته ده، ځکه هغه نيغ په نيغه د قرآن او سنت څخه استفاده کولی شي، همدا راز د هغه قاضيانو لپاره چې مجتهدين في المذهب وي، او د ترجيح اهليت ولري، د دوی په اړه هم تر يو حده پورې دا صدق کوي، مگر آيا د اوسنۍ زمانې قاضيان مجتهدين دي، ايا دا قاضيان د مذهب په داخل کې هم په ځانته ځان د ترجيح اهليت لري؟ چې که دوی ته راجح مذهب د علماو د يوې مجموعې له لورې وټاکل شي نو دوی به د علمي کار څخه محروم کړی شي، بله دا چې که کوم قاضي اهليت وه هم لري ايا هغه دومره وخت لري چې د هرې قضیې په اړه پخپله تحقيق وکړی شي.

دويمه دا چې ټول قضایا خو د قانون په بڼه ترتيبول هم ممکن نه دي، بلکې نوازل او نوي قضایا به د قاضيانو څخه د دې غوښتنه کوي چې د خپل فهم او ادراک څخه کار واخلي. په قوانينو پوهېدل او د دې قوانينو لپاره تشریحي مذكرات ليکل هم دې فقهې تراث څخه استفادې ته مجبوروي، لنډه دا چې تقنين قاضيان د فقهې تراث څخه له استفادې نه محرومي، ډېرې اړتياوې شته چې اهليت درلودونکي قاضيان دې ته اړ کوي چې د امت د فقهې تراث څخه استفاده وکړي او معطل پاتې نه شي.

اووم دليل:

تقنين او په يو مذهب باندې د قاضيانو ملزم کول دا کار که يو انسان وکړي او که د علماو يوه مجموعه يې وکړي په دې کې به حتما غلطې واقع کېږي، ځکه چې عصمت خو يوازې پيغمبرانو ته حاصل دی، نو د دې معنی دا شوه چې دا په داسې يو څه باندې د خلکو ملزم کول دي چې ټول درست او حق نه دي، بلکې د غلطۍ د واقع کېدو احتمال په کې شته دی .

د دې دليل مناقشه

د غلطۍ او خطا احتمال خو په ټولو اجتهادي مسائلو کې شته، عصمت خو يوازې وحی ته ترلاسه دی، او يوازې اجماعي او قطعي امور د دې احتمال څخه مستثنی دي، خو د دې سره سره ټول امت د تقليد قائل دی، نو يوازې د غلطۍ احتمال د داسې مهم او بنسټيز کار د پرې ښودلو لامل نه شي ګرځېدلی چې ډېر شرعي مصالح او ګټې ورپورې تړلي وي، د دې تر څنګ دې ته هم متوجه کېدل په کار دي چې د تقنين په پرې ښودلو کې د تقنين په نسبت د غلطۍ او خطا احتمال زيات دی، او دا ځکه چې کله د تقنين په وخت کې يو نظر او يو مذهب ته ترجيح ورکړی شي هغه به د يو جماعت له لورې ورکړ شوی ترجيح وي، نو په هغه کې به د يو قاضي د ترجيح په نسبت د غلطۍ احتمال ډير کم وي.

اتم دليل:

په قانوني بڼه د فقهې تدوين په حقيقت کې د اسلامي شريعت د له منځه وړلو يو فريب دی، ځکه په پيل کې به په نوم کې د وضعي قوانينو سره يو شانته والی راپيدا کېږي (وضعې قوانينو ته هم قوانين ويل کېږي او دې ته به هم قانون ويل کېږي)، د نوم د مشابهت څخه به وروسته دا اسانه شي چې همدا شرعي قانون په وضعي قانون بدلون مومي، لکه په يو شمېر هېوادونو کې چې دا تجربه وشوه.

د دې دليل مناقشه

دا يو وهم دی، ځکه ډېر داسې هېوادونه شته دي چې د خپل فقهې مذهب په راجح قول به يې فيصلې کولې او فقه يې د قانون په بڼه نه وه ترتيب کړې مګر د دې سره يې بيا هم په فقه باندې فيصلې پرې ښودې او غربي وضعي قوانين يې خپل کړل، خو که دا وهم د چا سره وي نو د دې علاج دا دی چې داسې ترتيبات ونيول شي او داسې ادارې جوړې کړی شي چې د دی کار مخنيوی وکړي، خو دا يې علاج نه دی چې يو مفيد کار د دې وهم له امله ترک کړی شي.

دوی د دې دلائلو او د دې په څېر د نورو دلائلو څخه استدلال کوي، چې دا دلائل ټول نقد شوي او مناقشه شوي دي، له دې امله په دې کې هغه وزن نشته چې له امله يې داسې يو مفیده پروسه چې په اوسني عصر کې د اسلامي ټولنو يو اړتيا او ضرورت دی ترک کړی شي .

دویم نظر: د اسلامي فقهې د تقنین د جواز قائل علماء

د امت د علماو یوه لویه ډله په قانوني بڼه د فقهې د ترتیب او په الزامي ډول د هغه تطبیق قائل دي، په دوی کې د د امت ډېر لوی علماء شامل دي، چې د دوی له جملې څخه دا لاندې علماء د یادولو وړ دي: شیخ محمد عبده، شیخ محمد رشید رضا، شیخ احمد شاکر، شیخ محمد ابو زهره، شیخ علي الخفیف، شیخ حسنین مخلوف، شیخ مصطفى الزرقا، شیخ علي الطنطاوي، دکتور وهبة الزحيلي، استاذ مودودي، علامه دکتور يوسف القرضاوي، شیخ محمد بن الحسن الحجوي، شیخ عبد الناصر توفیق العطار، محمد زکي عبد البر، عبد الوهاب حافظ، د سعودي د هیئت کبار العلماء د غړو څخه شیخ صالح بن غصون، شیخ عبد المجید بن حسن، شیخ عبد الله خیاط، شیخ عبد الله بن منیع، شیخ محمد بن جبیر، شیخ راشد بن خنین، شیخ عبد العزیز بن محمد بن ابراهیم آل الشیخ، او دکتور عبد الرحمن القاسم، او داسې نور علماء شامل دي، جامعه ازهر خو د ادارې په حیث د دې کار مسؤلیت پر غاړه اخیستې وه، په ازهر شریف کې مجمع البحوث الاسلامیه عملا د څلور وارو فقهې مذاهبو فقهې په قانوني بڼه ترتیب کړی، د دوی ترڅنګ نور ډېر معاصر علماء د دې قائل دي.

د دوی دلایل

دې علماو د خپل نظر لپاره د بېلا بېلو دلائلو څخه استدلال کړی دی، چې موږ یې دلته په ډېر لنډ ډول یادونه کوو:

لومړی دلیل:

دوی د الله تعالی د دې قول څخه استدلال کوي چې فرمایي: {يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولِي الْأَمْرِ مِنْكُمْ} [النساء: 59] ای هغه خلکو چې ایمان مو راوړی، د الله اطاعت وکړئ، او د پیغمبر اطاعت وکړئ، او د اولی الامر هم. په دې ایت کې الله تعالی د اولی الامر د اطاعت حکم کړی دی، او د اولی الامر - لکه مفسرین چې وایي - د مسلمانانو خلفاء، پادشاهان، او قاضیان مراد دي، په دې شرط چې ولایت یې شرعي وي، او ظالمانه نه وي، او د اطاعت څخه یې مراد د هغه اوامرو منل دي چې معصیت او گناه نه وي او دوی حکم ورکړی وي.

د همدې ایت په تفسیر کې محمد رشید رضا وایي: دا د اسلام تعلیمات دي، او یو پوره او بشپړ هدایت دی، هر امت چې دا عملي کړي هغه به په خپلو کارونو کې استقلال ولري، په خپلو پالیسیو او فیصلو کې به پرمخ تللی وي، د قیادت مسؤلیت به یې په هر وخت او هر ځای کې د علماو او عاقلانو په لاس کې وي چې د هغه مصلحت پر بنسټ یې لارښوونه کوي چې وخت او ځای یې غوښتنه کوي، د همدې (مصلحت) له جملې څخه دا هم دي چې قوانین ورته جوړ کړي په امت کې نشر ته وسپاري او خپاره یې کړي چې خلک ترې خبر شي، او قاضیان او والیان په دې ملزم کړي چې د هغه قوانینو سره به سمې فیصلې کوي او د هغوی د احکامو څخه به نه وځي.

همدا خبره د سوریې یو مشهور حنفي عالم شیخ مصطفى الزرقا هم کوي هغه وایي: اسلامي اجتهاد ولی الامر لکه د مسلمانانو خلیفه او داسې نورو ته د دې حق ورکړی چې د څه شرعي احکامو شمولیت را محدود کړي او یا یې تطبیق را محدود کړي (د مباحو تقيید یې هدف دی) او یا په یو ضعیف او مرجوح قول باندې د عمل کولو امر وکړي، خو په دې شرط چې د هغه وخت گټې او مصلحتونه یې تقاضا ولري، همدا قول بیا راجح شمېرل کېږي چې عمل پرې واجب گرځي، په دې اړه زموږ د فقهاو تصریحات موجود دي، همدا د مصالح مرسله د قاعدې او د (تبدل الأحكام بتبدل الزمان) د قاعدو سره توافق هم لري. فقهاو په بېلا بېلو ځایونو کې د دې تصریح کړی چې کله حاکم په یوې اجتهادي موضوع کې د څه حکم ورکړي .. نو امر یې باید شرعا د احترام وړ او تطبیق یې واجب وگڼل شي.

لنډه دا چې په اجتهادي قضایاوو کې حاکم چې عادل وي د علماو او پوهانو په مشوره که مجتهد نه وي داسې قوانین وضع کولی شي چې قاضیان پرې ملزم کړي او دا د اولی الامر په اطاعت کې شامل دي چې په پورته ایت کې یې یادونه شوی ده.

دویم دلیل

بل استدلال یې د دې ایتونو څخه دی چې الله تعالی په کې فرمایي: {وَشَاوِرْهُمْ فِي الْأَمْرِ} [آل عمران: 159] او دا ایت چې فرمایي: {وَأْمُرْهُمْ شُورَى بَيْنَهُمْ} [الشورى: 38] په دې دواړو آیتونو کې د مشورې حکم دی، او د فقهې تقنین او د راجح نظر اختیار د حاکم او علماو ترمنځ د شورايت یو عمل دی، په دې اړه امام محمد بن الحسن الشیباني وایي: "فإن أشكل عليه شيء يشاور رهطاً من أهل الفقه. فإن اختلفوا فيه نظر إلى أحسن أقوالهم وأشبهها بالحق فأخذ به. فإن رأى خلف رأيهم أحسن وأشبهه بالحق قضى بذلك. ولا يتعجل بالحكم إذا لم يتبين له الأمر حتى يتفكر فيه ويشاور أهل الفقه".

که قاضي ته د څه امورو په اړه اشکال پیدا شي نو د فقهاو د یوې ډلې سره دې مشوره وکړي، که د هغوی ترمنځ هم اختلاف وه نو د هغوی د اقوال څخه تر ټولو غوره او حق ته ډېر نږدې قول دې واخلي او په هغه دې فیصله وکړي، تر څو چې قضیه ورته بڼه څرګنده شوی نه وي په فیصله کې دې عجله نه کوي تر څو یې فکر نه وي کړی او د فقهاو سره یې مشوره نه وي کړي.

دریم دلیل

دوی له دې څخه هم استدلال کوي چې په اجتهادي امورو کې اختلافات وجود لري، او د اجتهاد تنوع ډیره زیاته ده، او کله خو دا اجتهادات یو د بل سره په تعارض کې هم واقع وي، که یوازې قاضیانو ته د دې اختیار ورکړی شي چې په هره مسأله کې د خپل فهم سره سمه فیصله وکړي، نو کېدلی شي

د یوې مسألې په اړه دوه متعارضې فیصلې رامنځ ته شي چې دا به د محاکمو حیثیت له منځه یوسي او په ټولنه کې به یو اضطراب او د محاکمو په اړه بې اطمیناني رامنځته شي، له دې امله په قانوني بڼه د فقهي ترتیب یوه اړتیا او ضرورت دی .

خلورم دلیل:

د دې مسألې فقهي تکیف دا دی چې قاضیان د خلیفه او حاکم د وکیل او نائب حیثیت لري، ځکه دوی د هغوی په امر ټاکل کېږي او د هغوی په اجازه فیصلې کوي، او په وکیل او نائب کې قاعده دا ده چې هغه باید د موکل او اصل په شروطو پابند وي، او د هغه د ایرې څخه و نه وځي چې موکل یې ورته ټاکي، نو کله یې چې د یو معین مذهب سره سم په قضاء باندې وگوماري نو باید په هماغه مذهب مقید پاتې شي، په ځانگړې توگه چې قاضیان نه پخپله د اجتهاد توان لري، او نه د ترجیح اهلیت، چې دا وویل شي چې د قاضي په اند په اجتهادي مسائلو کې حق هغه دی چې هغه یې راجع وگڼي .

پنځم دلیل

لکه مخکې مو چې په تفصیل سره ولوستل چې ډېر علماء په دې قائل دي چې په یو معین مذهب باندې د قاضي ملزم کول درست کار دی، په ځانگړې توگه کله چې قاضیان مقلدین وي، او څوک چې د قاضیانو په یو معین مذهب ملزم کول درست نه گڼي د هغوي مراد هغه قاضیان دي چې هغوی مجتهدین وي، په یو مذهب د قاضیانو د ملزم کولو مذهب د احنافو دی، نو کله چې دا کار درست شو نو په مذهب کې په یو مشخص قول باندې د قاضي ملزم کول هم درست او جایز کار دی، په ځانگړې توگه کله چې قاضیان د اجتهاد اهلیت و نه لري، او همدې ته موږ تقنین وایو.

شپږم دلیل

د نوو مسائلو او فقهي نوازلو په اړه احکام او فیصلې په قوانینو کې ذکر شي، او دا د قاضیانو نظر او رأی ته پرې نه ښودل شي، ځکه لومړی خو قاضیان په دې زمانه کې عموماً نه د اجتهاد اهلیت لري او نه د نوو مسائلو په اړه د تحقیق وخت لري، او دا نوي مسائل د ژوند د حالاتو د پرمختگ له امله ډېر زیات دي، نو که قانون وضع نه شي نو قضایي نظام د مشکل سره مخ کېدلی شي .

اووم دلیل

شیخ مصطفی الزرقا د تقنین په اړه د استدلال په ضمن کې وایي چې په اسلامي شریعت کې اصل دا دی چې یو حکم هغه وخت ملزم گڼل کېږي چې علني او معلوم وي او یا د معلوم په حکم کې وي، او کله چې فقه د قانون په بڼه ترتیب نه شي او دا ترتیب شوی بڼه الزامي نه وي نو دا د علنیت په ضمن کې نه شي راتللی، ځکه په فقه کې د اختلافاتو له امله فیصله غوښتونکو ته دا څرگنده نه وي چې قاضي به په کوم نظر فیصله کوي؟ او کله چې حالت داسې وي نو دلته سلیقه حاکمه گرځي (او دا ځکه چې قاضیان خو د ترجیح اهلیت نه لري) نو قضاء به د بې نظمۍ ښکار وي او پر قضایي نظام به د خلکو اعتماد له منځه ولاړ شي، له دې امله تقنین یو اړین عمل دی .

خلورم مطلب: په قانوني بڼه د فقهي ترتیب او الزام د ترجیح لاملونه

ډېر داسې لاملونه وجود لري چې دا راجع گرځوي چې فقه باید د قانون په بڼه ترتیب کړی شي او د ملزم قانون په حیث په ټولنه کې پلې کړی شي، د دې لاملونو څخه لاندې د یادولو وړ دي:

لومړی:

په قانوني بڼه د فقهي ترتیب او الزام د اوسنۍ زمانې د روح سره مناسبت لري، کله چې فقهه د قانون په بڼه ترتیب او الزامي شي نو قاضیان، څارنوالان او د فیصلې متقاضیان به د یو دقیق او منضبط نظام سره تعامل کوي، هر څوک به په دې پوهه وي چې څه یې مسؤلیت دی او څه یې حق دی، قاضي ته به دا معلوم وي چې د قضیې فیصله د کومو موادو پر بنسټ وکړي، دا هغه حالت دی چې د اوسنۍ زمانې د حالاتو سره مناسبت لري.

دویم:

کله چې د فیصلې غوښتونکي د قانون د مشخصو موادو څخه خبر وي، هغه مواد چې د یو فقهي نظر ته د ترجیح ورکولو په نتیجه کې مشخص کړی شوی وي، نو بیا هغوی ځان د یو شمېر قاضیانو د شخصي تمایلاتو او سلیقې څخه او د دې تمایلاتو د ناوړه اغیزو څخه محفوظ محسوسوي، او په ټولنه کې د همدې اطمینان رامنځته کول د قضایي نظام بنسټیز هدف دی، په دې اړه شیخ حسنین مخلوف وایي: په دې کې شک نشته چې شرعي محاکم په هغه احکامو ملزم کول چې د هغه فقهي مذاهبو څخه مستفاد دي چې د قران، سنت، اجماع او قیاس پر بنیاد ولاړ دي، چې دا احکام په یو محکم او منظم قانوني قالب کې اچول شوي وي، دا کار په حقیقت کې د عدالت د پلې کېدلو، د قاضیانو لپاره د اسانتیا پیدا کولو، د فیصلې لپاره د مراجعه کوونکو لپاره د اطمینان، او د بد گمانیو او نفسي نوازو د دفع کولو بهترینه لار ده، چې دا ټول هغه ښکاره گټې دي چې شرعاً دا لازمي چې موږ فقهي عملي احکام په داسې محترمه قانوني بڼه تنظیم کړو چې تطبیق یې الزامي وي .

درېم:

د اسلامي فقهي پر بنسټ قانون جوړونه له دې امله هم اړینه ده چې دا ددې زمانې غوښتنه ده، ژوند ډېر پیچلی شوی دی، او د ژوند د دې پیچلي حالت د امورو د تنظیم لپاره په ډېرو برخو کې قانون ته اړتیا ده، چې له دې جملې څخه څه نوازل او نوي مسائل دي چې په فقه کې له دې امله نه دي بحث شوي چې پخوا یې وجود نه درلود، او څه نور هغه مسائل دي چې بحث شوي خو دي مگر د عملي کولو لپاره راجع او مشخص قول ته په کې ترجیح نه ده ورکړ شوی، د بېلگې په توگه مدني قانون، جزایي قانون، اقتصادي او تجارتي قوانین، پوځي قانون، د هوا نوردۍ قانون، نړیوال قانون او داسې نور، د

دې ټولو په اړه قضا ته د فيصلې لپاره مسائل وړاندې کېږي نو د دې لپاره بايد د اسلامي فقهي په باب قوانين بايد ترتيب کړي شي که داسې و نه شي نو قضايي نظام مخ ته نه شي تللی.

څلورم:

په يوه اسلامي ټولنه کې د اسلامي فقهي پر بنسټ د قانون جوړونې ډېرې گټې دي، چې دا گټې د دې غوښتنه کوي چې دا قانون جوړونه - لکه شيخ ابو زهراء او شيخ مصطفى الزرقا چې وايي - واجب ده، د دې گټو څخه يو شمېر په لاندې ډول دي:

که دا په يو ځانگړي مذهب بڼه قانون وي نو دا د هغه مذهب داسې خلاصه ده چې د عمل لپاره اماده او تياره ده، او که د نورو فقهي مذاهبيو څخه هم په کې استفاده شوی وي نو دا بيا د اسلامي فقه کې د يو مشخص مجال په اړه د هغه نظرياتو خلاصه ده چې راجح او په اوسنۍ زمانه کې د خلکو د گټو ساتونکي دي، او د مفسدو دفع کوونکي، او همدا د شريعت بنسټيز مقصد دی.

قانون د هغه ترجيحاتو څخه عبارت وي چې د معتمدو علماو د يو ټولگې له لورې سرته رسېدلي وي، دا د يو فرد سليقي ته پاتې نه وي لکه په مذهب کې د اقوالو د تعدد په حالت کې چې د يو غير مجتهد قاضي سليقي ته د ترجيح قضيه پاتې وي.

د فقهي پر بنسټ د قانون جوړونې له لارې د شرعي حکم بېلا بېل اړخونه مشخص کېږي، او دا څرگندوي چې اسلامي شريعت په هر وخت او هر حالت کې د انسانانو د گټو ساتنه کولی شي، او دا وړتيا را په گوته کوي چې دا دين په هر وخت او هره زمانه کې د تطبيق صلاحيت لري، او دا يو لوی هدف او مقصد دی.

دا ډول قانون جوړونه د قضاياو په وړاندې د تعامل د وحدت يوه بهترينه وسيله ده، ځکه له دې لارې د مشخص قضاياو په اړه په مذهب کې د راجح قول پر بنسټ فيصله صورت نيسي، او ټول قاضيان په همدې باندې په فيصلې کولو ملزم وي، او په قضايي نظام کې وحدت يو اړين کار دی ځکه دا د قضايي نظام په اړه په ټولنه کې اطمینان رامنځته کوي، شکوک او شبهات له منځه وړي، او د دې اطمینان په نتيجه کې ټولنې ته ذهني ارامي رامنځته کېږي او قلبي سکون پيدا کېږي، او دا يو لوی مقصد دی.

دا ډول قانون جوړونه د اسلامي شريعت پر درست او صحيح تطبيق د څار يوه بهترينه وسيله ده، ځکه د فيصلې لپاره راجح اقوال مشخص کړي شوي وي، او قاضيان د هغوی پر بنسټ پر فيصلو کولو ملزم وي، او په دې توگه د داسې قاضيانو له لورې چې د ترجيح اهليت نه لري او نه د اجتهاد توان لري د غير منضبطو اجتهاداتو مخنيوی کېږي، داسې اجتهادات چې د اسلام د تشويه لامل گرځېدلی شي.

که دا ډول قانون جوړونه ونه شي، او په ټولنه کې يې اړتيا وي، په دې صورت کې ممکن څه خلک په هېواد کې د بېلا بېلو برخو د تنظيم لپاره غربي قوانينو ته مخه کړي، او په دې توگه اسلامي نړۍ د شريعت د تطبيق بنسټگړو څخه محرومه شي، او دا يوه لويه مفسده او ضرر دی، او د دې ضرر او مفسدې د دفعه کولو لار د اسلامي فقهي او شريعت پر بنسټ قانون جوړونه ده، په دې اړه مشهور عالم شيخ ابو زهراء وايي: زموږ نظر خو دا دی چې د شريعت پر بنسټ باندې قانون جوړونه نو يوازې دا چې ښه او درست کار دی، بلکه اوس خو دا ضروري فرض گرځېدلی دی، ځکه زه وېره لرم چې که موږ په دې اړخ کې تقصير او کمي وکړ نو دا به د دې وسيله شي چې زموږ هېوادونو ته به داسې بهرني قوانين را ننوځي چې د اسلام څخه به يې سرچينه نه وي اخيستي، او نه به د اسلام سره توافق ولري، په دې اړه موږ ژوندي مثالونه هم لرو (بيا يې د مصر مثال ذکر کړی دی).

د اسلامي شريعت پر بنسټ د قانون جوړونې په نتيجه کې د فقه د تجديد زمينه برابريږي، ځکه له دې لارې د فقهي نوازلو لپاره احکام وضع کېږي، د نوو مسائلو لپاره د فقه او اقوال راټولېږي، د شرعي نصوصو او عيني واقعيتونو ترمنځ رابطه او اړيکه ژوندۍ پاتې کېږي، بلکې په دې قوانينو کې تعديل او د ټولنې د اړتياو او ضرورتونو له امله کوم بل قول ته ترجيح فقهي بحثونه په ټولنه کې ژوندي ساتي، مقصد دا چې کله اسلامي شريعت د قانون په شکل د تطبيق په حال کې وي همېشه به په ټولنه کې پرې بحثونه روان وي او دا د فقهي د تجديد او د اسلامي شريعت د تازه پاتې کېدلو يو بنسټيز لامل وي، په دې اړه يو حنفي سوري عالم شيخ مصطفى الزرقا وايي: په قانوني بڼه د فقهي ترتيب او الزامي گرځول د فقهي د حيويت او ژوندي پاتې کېدلو يواځينۍ لار ده، او د فقهي په تقنين کې هيڅ کوم مشکل هم نشته، ځکه د فقهي تقنين د فقهي په عمل کې د پلي کولو وسيله ده، له همدې لارې فقه د نظري حالت څخه عملي حالت ته راويستل کېږي، د فقهي احکام ټول د تشريعي نصوصو حيثيت لري، او کوم قانون چې د تطبيق جامه نه اغوندي هغه د مړ قانون په حکم کې راځي، د بيلگې په توگه په فرانس کې څه پخواني داسې قوانين وجود لري چې پلي کېږي نه، سره له دې چې لغوه هم نه دي مگر د خلکو له ياده وتلي دي، نو فقه هم همداسې ده که قضاء يې تطبيق نه کړي له ياده به ووځي.

د اسلامي شريعت پر بنسټ قانون جوړونه د دې ضمانت کوي چې ټولنه خپل ځان منظم کړي، او په هغه ډول ژوند وکړي چې اسلامي شريعت يې غواړي، او دا ځکه کله چې دا قواعد مشخص وي، او خلکو ته معلوم وي نو هر څوک به ځان د هغه سره د عيارولو کوښښ کوي، او په دې توگه به ټولنه منظمه پاتې کېږي، خو که د ټولنې په اوسنيو ظروفو کې راجح قول مشخص نه وي بيا دا هدف نه ترلاسه کېږي.

ډېر داسې نوازل او نوي مسائل وجود لري چې د فقهي په کتابونو کې نه دي خپرل شوي، ځکه چې نوي دي، او په انفرادي ډول قاضيانو ته د خپل فردي اجتهاد له لارې د هغوی حکم ټاکل گران کار دی، ځکه ډېر قاضيان خو لومړی د دې اهليت نه لري، او بيا که کوم قاضي د بحث او تحقيق وړتيا ولري هغه سره بيا وخت او فرصت نه وي، نو د حکمت او ضرورت غوښتنه دا ده چې دا بايد د علماو او پوهانو د يو جمعي نظر په نتيجه کې حل کړی شي، په قانوني بڼه صياغت شي او محاکمو ته د الزامي تطبيق لپاره ولېږل شي، همدې ته موږ د فقهي تقنين وايو.

د اسلامي شريعت تقنين د ټولنې پر وگړو د اسلامي شريعت د تطبيق او عملي کولو يوه ښه وسيله ده، ځکه په اوسنۍ زمانه کې خلک د حاکم نظام له لورې د منظمو او الزامي قواعد سره سم د حرکت کولو او ژوند تېرولو سره عادت لري، او د شريعت د تقنين معنى همدا ده چې فقهي احکام په همداسې يو قالب کې واچول شي، نو د شريعت حقيقت نه بدلېږي، يوازې شکل يې تغيير مومي.

دا خو په اسلامي ټولنو کې د اسلامي شريعت د تقنين ښېگڼې دي، د دې تر څنگ په نړيواله کچه هم د دې اړتيا ده چې شريعت په قانوني بڼه ترتيب او تنظيم کړي شي، په لاندې کرښو کې يو څه هغه اړتياوې او ښېگڼې يادوو چې په نړيواله کچه د اسلامي شريعت په تقنين باندې مرتبېږي: په قانوني بڼه د اسلامي فقهي ترتيبول به دا اسانه کړي چې نړيوال د اسلامي شريعت څخه د خپلو قوانينو په تعديل او تکميل کې استفاده وکړي، هېوادونه د دې تجربې څخه استفاده کولى شي، همدا راز نړيوال محاکم، په ځانگړې توگه د انصاف نړيواله محکمه له دې څخه استفاده کولى شي، او اسلامي شريعت دوى ته قواعد او قانوني نظريات وړاندې کولى شي، ځکه کله چې د فقهي پر بنسټ قانون جوړونه کېږي، هلته به پوهان د اسلامي شريعت پر بنسټ بېلابېل قانوني نظريات وړاندې کوي او هغه به خپرل کېږي، او په دې توگه به د اسلامي شريعت پر بنسټ مرتب قانوني نظريات رامنځته کېږي، او نړيوال به ترې په خپلو قانوني چارو کې استفاده کوي، او دا يو لوى هدف دى چې په عملي ډول په نړيواله کچه د اسلام نظريات حاکم شي.

په ډېرو تړونونو کې چې د مسلمانو هېوادونو او نورو ترمنځ سرته رسېږي، همدا راز هغه تړونونه چې د بهرنيو شرکتونو او د اسلامي هېوادونو د شرکتونو ترمنځ رامنځته کېږي، په ډېرو کې په دې تصريح کېږي چې د اختلاف په حالت کې به د تنازع د حل لپاره يو بنسټيز مصدر اسلامي شريعت وي، او کله چې شريعت په قانوني بڼه ترتيب شوى نه وي او قضيه اختلافي وي، بيا امکان نه لري چې اسلامي فقه د مشکل د حل وسيله وگرځي، دا اړتيا هغه وخت زياته محسوسېږي چې کله د اسلامي نړۍ اقتصادي، تجارتي او مالي اړيکې د نورو هېوادونو سره زياتېږي، تړونونه کېږي او پر امتيازاتو اختلاف رامنځته کېږي، همدا راز د نورو اړيکو لپاره که موږ غواړو چې اسلامي شريعت ته د مشکلاتو د حل لپاره د يو محترم مصدر په توگه وکتل شي نو دا اړينه ده چې دا په يو مشخص قانوني قالب کې واچول شي، ځکه له دې پرته ورته څوک په دې حيثيت نه قائل کېږي.

کله چې اسلامي شريعت د قانون په بڼه ترتيب او تنظيم شي په نتيجه کې يې هغه مقاييسوي څېړنې اسانېږي چې د اسلامي قانون او د غربي قوانينو تر منځ سر ته رسېږي، او بنسټيز هدف يې دا وي چې د اسلامي شريعت تفوق او اعجاز ثابت کړي شي، چې دا يو مهم او ضروري کار دى، ځکه له دې لارې په اسلام باندې د نورو خلکو د اعتماد کچه پورته ځي او دا د اسلام د خپرېدو لامل گرځي چې د مسلمانانو لپاره يو بنسټيز هدف دى.

هغه مؤسسات چې په اسلامي هېواد کې پانگونه کوي، او يا کوم بل فعاليت کوي، هغه ته بايد د تعامل لپاره مشخص قواعد ورکړي شي، ځکه هغوى غواړي چې مشخص قواعد په لاس کې ولري تر څو د اړتيا په وخت کې د خپلو حقوقو څخه دفاع وکړي شي، او دا هغه وخت ممکن دى چې اسلامي فقه د قانون په بڼه ترتيب شوى وي، که دا کار و نه کړي شي بيا به د تحاکم مرجع اسلام نه بلکې غربي وضعي قوانين وي، او موږ به په لوى لاس دې ته زمينه برابره کړي وي.

د قانون په بڼه د اسلامي شريعت ترتيب او الزام د دې فرصت برابرې چې په نړيوالو فورمونو کې د دې نظريات تقديم کړي شي، په دې اړه تحقيقي مقالې او ليکنې خپرې کړي شي، د نړيوالو قانوني کانفرانسونو گډونوالو ته د اسلامي قانون له نظره هغه نظريات وړاندې کړي شي چې هلته خپرل کېږي او بحث پرې صورت نيسي.

د دې دلائلو او لاملونو په نظر کې نيولو سره دا ثابته شوه چې نه يوازې دا چې د شريعت تقنين يو درست کار دى، بلکه د امام ابو زهرة او شيخ مصطفى الزرقا د وينا سره سم دا يو فرض او ضروري کار هم دى، او هغه څوک چې په دې اړه تخوفات څرگندوي هغه په وهم باندې بنا دي، او حقيقت نه لري، نو بايد دا ډول احکام هم په قانوني بڼه ترتيب کړي شي.

دربم مبحث: ايا په حنفي مذهب کې د مفتى به قول موجوديت د تقنين اړتيا نفي کوي؟

يو شمېر خلک تصور لري چې حنفي مذهب خو په ځان کې د مسائلو په اړه خپله کړنلاره لري، او مفتى به، مصحح او راجح اقوال په کې متعين او ټاکلي دي، او قاضيان بايد د همدې مفتى به قول سره خپل مسؤليت پرمخ يوسي، له دې امله د تقنين هيڅ اړتيا نه پېښېږي.

په دې اړه بايد په لنډ ډول ووايم چې هغه مسائل چې بايد په قوانينو کې ځاى پر ځاى شي په دوه ډوله دي، لومړى هغه مسائل چې د نوازلو له جملې څخه دي، او هيڅ د فقهي په کتابونو کې نه دي ذکر شوى، او نه پرې بحث شوى دى، دويم هغه مسائل دي چې د فقهي په کتابونو کې موجود دي، د دې ډول مسائلو په اړه بايد ووايو چې څه مسائل خو داسې دي چې په عرف وعات، او مصلحت او مفسدې باندې ولاړ و، او همدا يې د ترجيح او تصحيح لامل هم وه، نو کله چې مېنې بدله شي ترجيح او تصحيح هم بدلېږي، چې په دې اړه د مذهب د فقهاو تصريحات شتون لري، او څه داسې مسائل دي چې هغه وخت يې په اړه معلومات لږ او يا هم نادرست و د معلوماتو د تکميلېدو غوښتنه دا ده چې په اړه يې بايد فتوا بدلون ومومي، څه هغه دي چې پخواني ترجيحات په کې د عموم بلوى، د ټولنې د اړتياو او ضرورتونو سره اړخ نه لگوي نو د دې ډول مسائلو په اړه له نوي سر نه ترجيح او تصحيح ته اړتيا ده، او دا ډول تصحيح او ترجيح د مذهب څخه خړو نه شمېرل کېږي، او دا اړينه ده چې دا بايد د علماو او پوهانو د يوې ډلې له لورې سر ته ورسېږي، او دا ډله به هغه وي چې قانون ترتيبوي او فقه د قانون په بڼه اړوي، نو لنډه دا چې دا دواړه ډوله مسائل د اوسنۍ زمانې د ظروفو سره سم بيا کتنې ته اړتيا لري، چې تفصيل يې په لاندې ډول دى:

نوازل، واقعات او نوي مسائل د ابن عابدين په وينا: هغه مسائل دي چې ورستنيو مجتهدينو استنباط کړي دي، او د مذهب د متقدمو علماو څخه په کې کوم روايت وجود ونه لري، د دې معنی دا ده چې په هغه وختونو کې داسې نوي مسائل رامنځته شول چې په اړه يې د مذهب د امامانو او متقدمو علماو کوم نظر وجود نه درلود او دا ځکه چې په هغه وخت کې دې مسائلو وجود نه درلود.

دا يوازې د هغه زمانې خبره نه ده بلکې دا ډول مسائل په هر وخت کې را ولاړ شوي دي، او همېشه به راولاړېږي، ځکه ژوند همېشه په پرمختګ او بدلون کې دی، او د الله په فضل او کرم، او د امت د علماو د همت پر مټ، هيڅکله هم بې ځوابه نه دي پرې ښودل شوي، او د دې ژوندي امت د بقاء او د الله تعالی د دې اخيري دين د قيامت تر ورځې پورې استمرار د دې غوښتنه کوي چې دا ډول مسائل او نوازل بې ځوابه او بې تحقيقه پاتې نه شي؛ ځکه که دا ډول مسائل د شريعت په رڼا کې او د معتمدو علماو له لورې د معتمدو فقهي مذاهبو د اصولو په رڼا کې او يا هم د شريعت د مقاصدو په نظر کې نيولو سره ځواب نه کړی شي نو دا به داسې تلقي شي چې گویا - والعیاذ بالله - اسلام په معاصرو او متجددو قضایاو کې د بشریت لارښوونه نه شي کولی، او دا دين د يوې مشخصې مودې لپاره وه، او د اوسنۍ زمانې مشکلات نه شي حل کولی، که په هر عصر او زمانه کې دا ډول اتهام د الله تعالی دې مبارک دين ته متوجه کېږي نو دا به يوازې او يوازې له دې امله وي چې د هغه زمانې علماو به د خپل مسؤليت په سرته رسولو کې تقصير کړی وي.

له همدې امله پخوانيو علماو په دې لړ کې هيڅ ډول تقصير نه دی کړی، او هميشه يې د دې ډول مسائلو په اړه مسلمانانو ته د اسلام په رڼا کې لارښوونه کړې ده، زموږ د حنفي مذهب په پخوانۍ فقهي اصطلاح کې دې ډول مسائلو ته «واقعات»، «نوازل» او «فتاوی» ويل شوي دي، او دا هغه مسائل دي چې ورستنيو فقهاو د هغو په اړه د مذهب د امامانو (لکه امام ابو حنيفه، امام ابو يوسف، امام محمد، امام زفر، د دوی د شاگردانو لکه ابن رستم، محمد بن سماعه، ابو سليمان الجوزجاني، ابو حفص البخاري، محمد بن سلمه، محمد بن مقاتل، نصر بن يحيى، ابو نصر القاسم بن سلام او داسې نورو) څخه کوم روايت نه وي تر لاسه کړی، نو پخپله يې په کې اجتهاد کړی وي، او د هغوی حکم يې استنباط کړی وي، په دې اړه لومړی کتاب د فقيه ابو الليث سمرقندي (ت: 376 هـ) «فقه النوازل» گڼل کېږي، له دې وروسته ډېر زيات کتابونه په دې اړه وليکل شول، چې د حنفي مذهب علماو ونډه په کې ډيره زياته وه، د بېلګې په توګه «مجموع النوازل والواقعات» د ناطفي ليکنه، د صدر الشهيد د «الواقعات» په نوم کتاب، وروسته خو تر نن ورځې پورې د فتاواو کتابونه ټول په واقعاتو او نوازلو مشتمل دي، چې دا کتابونه په ځانګړي ډول په حنفي فقه کې ډېر زيات دي.

په دې لړ کې په اوسنۍ اسلامي نړۍ کې د دې جديدو مسائلو په اړه هم ډېر زيات کار شوی دی، څه په انفرادي ډول او څه هم په جمعي ډول سرته رسېدلی دی، د دې نوو مسائلو او نوازلو په اړه تحقيقي بحثونه سرته رسېدلي دي چې په نړۍ کې د حنفي مذهب د فتوا مراکز د دې بارز مثالونه دي، د هند د مفتي اعظم مفتي کفايت الله صاحب کفاية المفتي، د دار العلوم ديوبند فتاوی، د مفتي رشيد احمد صاحب فتاوی، د مولانا مفتي محمد شفيع فتاوی د مفتي تقی عثمانی صاحب، د هند د مفتي سيف الله خالد او نور زيات علماء چې په دې اړه فتواګانې لري، په دې ټولو کې د نوازلو او واقعاتو او جديدو مسائلو په اړه بحثونه شوي دي، او دې علماو خپل اجتهادي نظريات د بېلا بېلو قضایاو په اړه وړاندې کړي دي.

همدا راز په نړيواله کچه او د نورو فقهي مذاهبو د اصولو سره سم هم ډېر کار شوی دی، په دې لړ کې د امام يوسف قرضاوي، حسين حامد حسان، دکتور محي الدين قره داغي او د دوي په څير د نورو علماو علمي انتاج او د دې ترڅنګ هغه جمعي اجتهادات چې په نړۍ کې د فقهي مجامعو له لورې سرته رسېدلي دي د يادولو وړ دي، دا فقهي مجامع متعدد او متنوع دي، چې ډېر زيات فقهي نوازل يې بحث کړي، او ډېر متوازن نظريات يې په اړه وړاندې کړي دي، له دې جملې څخه د ازهر شريف مجمع البحوث الاسلاميه، په جده کې المجمع الفقهي، همدا راز د دمشق المجمع الفقهي، د هند مجمع فقهي د يادولو وړ دي.

دا ډول مسائل خو په تيرو زمانو کې هم و، مګر په اوسنۍ زمانه کې ځکه زيات شوي دي چې حالات او ظروف زيات بدل شوي دي، ژوند پرمختګ کړی، داسې صورتونه رامنځته شوي چې په پخوا زمانو کې يې چا تصور هم نه شو کولی، په ځانګړي توګه د اقتصاد او مالي قضایاو او معاملاتو، طبي امورو، او بېلا بېلو جرمونو، عقودو، اتصالاتو، بين المللي تجارتونو او تعاملاتو، تکنالوژۍ، د جرمونو د اثبات د وسايلو او داسې نور برخو کې داسې قضایا رامنځته شوي دي چې پخوا زمانه کې يې تصور نه شو کېدلی، دا ټول قضایا واضح احکامو ته اړتيا لري، او په اړه يې کوم مفتی به قول هم نشته، ځکه د فقهي په کتابونو کې نه دي بحث شوي.

له نيکه مرغه ډېر دا ډول مسائل د معاصرو علماو له لورې خپرل شوي او په اړه يې تحقيقي څېړنې هم وړاندې شوي دي، د تېرو فقهاو په څېر په ډېرو قضایاوو کې يې نظرونه هم سره مختلف دي، له دې امله يو مسلمان هېواد په دې برخه کې اړتيا لري چې د دې مسائلو په اړه يو نظر ته ترجيح ورکړي او هغه په قوانينو کې ځای پر ځای کړي تر څو ټولنه په منظم ډول پرمخ ولاړه شي.

دلته بايد دې ته اشاره وکړم چې د احکامو په لحاظ د فتوی او قضاء ترمنځ هيڅ تفاوت نشته، نو کوم احکام چې د فتوی لپاره ذکر کېږي هغه د قضاء احکام هم دي، او دا ځکه چې فتوی د قضاء لپاره بنسټ دی، ځکه په فتوی کې مفتي د حالاتو او ظروفو او د خلکو د اړتياو، او اعرافو په نظر کې نيولو سره راجح او مفتی به قول مشخص کوي، او بيا همدا قول د قضاء او فيصلې لپاره بنسټ او بنياد ګرځي، يواځينی فرق يې دا دی چې افتاء ملزمه نه ده او قضاء ملزمه ده، په دې اړه امام قاسم بن قطلوبغا الحنفي وايي: "قال في أصول الأفضية: ولا فرق بين المفتي والحاكم، إلا أن المفتي مخبر بالحق، والحاكم القاضي ملزم به".

په تبصرة الحکام في اصول الأفضية ومناهج الأحكام کې ابن فرحون مالکي وايي: د مفتي او حاکم يا قاضي ترمنځ تفاوت نشته، يوازې په دې کې فرق دی چې مفتي يوازې شرعي حکم خلکو ته ښايي او قاضي يا حاکم يې پرې په زوره تطبيقوي.

دويم مطلب: هغه مسائل چې په فقهي کتابونو کې شتون لري

دويم ډول مسائل هغه دي چې په فقهي کتابونو کې يې يادونه شوی ده، خو دا هم بيا په دوه ډوله دي، يو ډول هغه مسائل دي چې په اړه يې په فقهي کتابونو کې اصلا ترجيح نه ده ذکر شوی، او هغه بيا هم د فقيه او مفتي اختيار او يا ترجيح ته پرې ښودل شوي دي، دا خو له سر نه د حنفي مذهب د فتوا د اصولو سره سم ترجيح او تصحيح ته اړتيا لري، چې دا تصحيح او ترجيح به يا انفرادي وي او يا جمعي، که په انفرادي ډول اوسنيو قاضيانو ته پرې ښودل کېږي چې د اجتهاد او ترجيح اهليت نه لري، نو دا به د «الحکم بالتشهي» څخه پرته بل څه نه وي او دا کار ناروا او د اجماع مخالفت دی، په دې اړه قاسم بن قطلوبغا د ابن الصلاح نه نقل کوي چې هغه په خپل کتاب «ادب المفتي» کې وايي: څوک چې په دې اکتفاء کوي چې فتوی يا عمل يې په هغه مسأله کې د يو قول يا د يوې وجهې سره موافق وي، او په هغه مسأله کې د بېلا بېلو اقوالو او وجوهو څخه په هر يو يې چې خوښه شي عمل کوي، پرته له دې چې د ترجيح په اړه فکر وکړي، نو دا د جهل او ناپوهۍ کړنه ده او د اجماع ماتول دي.

او يا به دا د علماو د يو داسې ټولگي له لارې سرته رسېږي چې بهر حال د هغه منفرد قاضي څخه به يې اهليت او علم هم زيات وي، او د ټولنې د حالاتو څخه به هم ډېر واقفيت لري، يعنې هغه مجموعه چې فقه د قانون په بڼه ترتيبوي، نو د دې ډول مسايلو لپاره تر ټولو بهتره لاره همدا ده چې فقه تقنين شي او د محضې تشهي پر بنسټ د فيصلې او فتوی او انفرادي ترجيح پر ځای په مذهب کې د بېلا بېلو اقوالو ترمنځ د ترجيح کار د يو معتبرې مرجع له لوري صورت ونيسي.

دويم ډول هغه مسائل دي چې په اړه يې د فقهي په کتابونو کې تصحيح او ترجيح وجود لري، او په دې کې شک نشته چې په حنفي مذهب کې د فتوی لپاره خپل اصول دي چې بايد د همدې اصولو سره سمه فتوا ورکړي شي، چې د رسم المفتي په کتابونو کې يې په تفصيل سره يادونه شوی ده، چې فتوی په هغه قول ده چې متفق عليه وي، بيا د شخینو، بيا هر څوک چې د امام صاحب سره وي، که امام صاحب نظر ولري، نو فتوا علی الاطلاق د هغه په نظر ده، که د امام صاحب اختيار وجود ونه لري بيا د امام ابو يوسف، او بيا د امام محمد بيا د امام زفر، او بيا د حسن بن زيا په قول باندې ده، که صاحبين يو لور ته او امام صاحب بل لور ته وه نو په دې حالت کې هم د عبد الله بن المبارك له نظره فتوا د امام صاحب په نظر بايد ورکړي شي، او بل قول دا دی چې مفتي ته اختيار دی، خو که مفتي د ترجيح اهليت ولري دويم قول درست دی، او که د ترجيح اهليت ونه لري نو لومړی قول درست دی.

دريم مطلب: د حنفي مذهب د امامانو د اتفاقي نظر پر خلاف فتوا

دا خو اصل دی، مگر وروسته هغه فقهاء چې ورته اصحاب الترجيح يا ورته اصحاب التصحيح ويل کېږي، او تفصيلات يې په طبقات الفقهاء کې ذکر دي، هغوی د دې اصل پر خلاف د څه لاملونو له امله نورو اقوالو ته ترجيح ورکوي، په دې اړه علامه ابن عابدين شامي وايي: «قلت: لکن ربما عدلوا عما اتفق عليه أئمتنا لضرورة ونحوها كما مر في مسألة الاستئجار على تعليم القرآن ونحوه من الطاعات التي في ترك الاستئجار عليها ضياع الدين كما قرناہ سابقا فحينئذ يجوز الإفتاء بخلاف قولهم».

مگر کله کله فقهاء د ضرورت او يا نورو لاملونو له امله د هغه څه نه صرف نظر کوي چې زموږ امامان پرې اتفاق لري (د حنفي مذهب د امامانو متفق عليه نظر پرېږدي) لکه د قرآن کریم په ښودلو (تعليم ورکولو) او دا ډول نورو طاعاتو باندې اجوره ورکول او اخيستل، هغه چې که اجوره پرې ور نه کړل شي نو دين له منځه ځي، لکه مخکې مو چې بيان کړه، نو په داسې حالت کې د دوی (د مذهب د امامانو) د قول په خلاف فتوا ورکول جازي او درست کار دی. همدا خبره مولانا مفتي محمد تقی عثمانی صاحب هم کوي، وايي: «ولکن صرح عدة من الفقهاء بأنه قد يجوز العمل أو الإفتاء برواية ضعيفة أو قول مرجوح لضرورة اقتضت ذلك، وحاصل كلامهم أنه لا يجوز الأخذ بالأقوال الضعيفة بالتشهي، ولكن إذا ابتلي الرجل بحاجة ملحة وسع له أن يعمل لنفسه بقول ضعيف أو رواية مرجوحة، وقد ذكر العلامة ابن عابدين في "شرح عقود رسم المفتي" عدة أمثلة لهذه الحاجة».

محترم مفتي تقی عثمانی صاحب وروسته له دې چې د فتوا اصول بيان کړي، او دا چې مفتي صاحب به په کوم بنياد فتوا ورکوي، وايي: مگر ډېرو فقهاء په دې تصريح کړی چې (په مذهب کې) په ضعيف او مرجوح قول باندې هم کله فتوا ورکول او عمل کول درست کار دی، کله چې ضرورت د دې غوښتنه وکړي، د فقهاو د خبرو خلاصه دا ده چې يوازې د سليقي او د طبيعت په غوښتنه ضعیفو اقوالو ته ترجيح ورکول درست کار نه دی، مگر کله چې يو انسان يوه ډېره ضروري اړتيا پيدا کوي هغه لپاره دې اجازه شته د خپل ځان په حق کې په ضعيف قول باندې عمل وکړي، او يا په يو مرجوح روايت عمل وکړي، علامه ابن عابدين په خپل کتاب «شرح عقود رسم المفتي» کې د ضرورت او حاجت ډېر مثالونه ذکر کړي دي.

څلورم مطلب: په مذهب کې د راجح او مفتی به قول د پرېښودلو لاملونه

په دې کې شک نشته چې د رسم المفتي په کتابونو کې د فتوی اصولو ذکر شوي، او دا هم مشخص شوي دي چې د کومو اصولو سره سمه بايد فتوا ورکړي شي، مگر د فقهاو د تصريحاتو څخه دا څرگنده شوه چې د څه لاملونو له امله دا اصول پرې ښودل کېدلی شي، چې په تقنين کې بايد هغه ټول په نظر کې ونیول شي، نو يوازې د مذهب په پخوانيو کتابونو کې د يو قول راجح او صحيح گڼل کېدل، او يو قول ته مفتی به ويل د دې لپاره کفايت نه کوي چې حتما بايد د هماغه پر بنسټ قاضي فيصله هم وکړي، او مفتي بايد د هماغه پر بنسټ فتوی هم ورکړي، بلکې څه داسې لاملونه وجود لري چې د فقهاو د تصريح سره سم که دا لاملونه وجود ولري، په مذهب کې منصوص حکم او همدا راز د عمومي وجوه ترجيح پر بنسټ راجح او تصحيح شوی قول

پرې ښودل کېږي او په ظاهره ضعیف او مرجوح قول باندې فیصله کول او فتوی ورکول درست او صحیح گڼل کېږي، چې څه خو ضمنا د علماو په عبارتونو کې ذکر شول، خو بیا هم په تفصیل سره یې دلته خپرو.

دا تصریحات سره له دې چې د فتوی په اړه دي خو لکه څرنګه مو چې مخکې اشاره درلوده همدا اصول د تقنین لپاره هم دي، ځکه د فتوی او قضاء ترمنځ د الزام څخه پرته بل کوم تفاوت نشته، نو د لاندې ذکر شوو لاملونو له امله د قانون جوړونې په وخت په فقهي تصحیحاتو او ترجیحاتو بیا کتنې ته هم اړتیا ده، او په کوم ځای کې چې دا لاملونه وجود ولري هلته مرجوح او غیر مفتی به قول هم تصحیح کېدلی شي او ترجیح موندلی شي، او دا به د حنفي مذهب څخه د خروج په معنی هم نه وي، ځکه دا د فقهاو د تګلارې سره سم تګ دی، او د حنفي مذهب د فقهاو په منهج عمل دی.

لومړی لامل: عرف، او د زمانې بدلون او د زمانې فساد

د دې معنی دا ده چې کوم شرعي اجتهادي احکام په عرف باندې ولاړ وي، د هغه عرف د بدلون په نتیجه کې هغه احکام هم بدلون مومي، په دې اړه فقهاء یوه خوله دي، او دا یې یوه اتفاقي نظر دی، او دا یې د یوې فقهي قاعدې په شکل کې بیان کړی چې وايي: «لا ینکر تغیر الأحکام بتغیر الأزمان»، او دې ډول اختلاف ته زموږ پخوانیو فقهاو «اختلاف عصر وزما لا اختلاف حجة وبرهان» وایه، لکه صاحبینو چې د اکراه په اړه چې آیا د سلطان څخه پرته د بل چا له لورې هم متحقق کېږي که نه د امام ابو حنیفه رحمه الله د قول سره اختلاف کوي، د دې اختلاف په اړه فقهاء وايي: «ولأجل هذا ذکر فی " الکافي " : أن هذا اختلاف عصر وزمان لا اختلاف حجة وبرهان ».

له همدې امله په الکافي کې ذکر شوي چې دا د عصر او زمانې اختلاف دی، د دلیل او حجت اختلاف نه دی. یعنې که امام ابو حنیفه هم د صاحبینو په وخت کې اوسېدلی وي، نو د هغوی په څېر نظر به یې درلودلی وي.

په دې اړه د فقهاو ډېر تصریحات موجود دي چې د عرف له امله په مذهب کې مفتی به، راجح او منصوصي اقوال باید پرې ښودل شي، که دا کار ونه شي نو دا به د ډېرو حقوقو د ضائع کېدو لامل وګرځي، په دې لړ کې به زما زیات اعتماد د علامه ابن عابدين په دوه رسالو (شرح عقود رسم المفتي او نشر العرف في بناء بعض الأحکام على العرف) باندې وي، ځکه علامه ابن عابدين یو متأخر فقيه دی، او د پخوانیو علماو د بېلا بېلو اقوال د نقل له لارې دا مسائل په ډېر ښه ډول تشریح کړي دي.

علامه ابن عابدين وايي: «وفي القنية ليس للمفتي ولا للقاضي أن يحكما على ظاهر المذهب وبتركا العرف. انتهى، ونقله منها في خزنة الروایات، وهذا صريح فيما قلنا من أن المفتي لا يفتي بخلاف عرف أهل زمانه ».

په «قنية المنية لتتميم الغنية» کې راغلي چې د مفتي او قاضي لپاره دا جایز نه دي چې د مذهب په ظاهر (په تصحیح شوي روایت) باندې فیصله وکړي، او عرف پرېږدي. په خزنة الروایات کې یې ترې دا نقل کړي. (په دې باندې علامه ابن عابدين تبصره کوي او وايي) دا په صراحت سره هغه خبره تأییدوي چې مخکې مو وکړه چې مفتي باید د خپلې زمانې د عرف په خلاف فتوا ور نه کړي.

د هغه قضایاو په اړه چې د مذهب د امامانو څخه په کې نقل وجود و نه لري، او د فقهي به کتابونو کې تصحیح او ترجیح هم وجود و نه لري، علامه قاسم بن قطلوبغا وايي: «قیل: ففي غير الروایات عن الأئمة قد يحكون أقوالا بلا ترجیح، وقد يختلفون في التصحیح، قلت: نعمل بمثل ما عملوا من اعتبار تغیر العرف وأحوال الناس، وما هو الأرقف بالناس، و ما ظهر عليه التعامل وما قوي وجهه، و لا يخلو الوجود ممن يميز هذا حقيقة لا ظنا بنفسه، فيرجع من لم يميز لمن يميز لبراءة ذمته ».

په هغه مسائلو کې چې د مذهب د امامانو څخه روایت په کې نشته، څه اقوال د ترجیح او تصحیح څخه پرته نقل کېږي، او کله خو د تصحیح او ترجیح په اړه د فقهاو ترمنځ اختلاف وجود لري (په دې اړه څه کول پکار دي؟).

زه (قاسم بن قطلوبغا) وایم: موږ باید پر هماغه منهج ولاړ شو چې د فقهاو له لورې ټاکل شوی دی، او هماغسې وکړو چې هغوی څه کړي دي، هغوی د عرف بدلون او د خلکو د احوالو بدلون معتبر ګڼلی، او دې ته یې اعتبار ورکړی چې د خلکو لپاره په څه کې نرمي او آسانی ده، او هغه څه دي چې د خلکو ترمنځ پرې څرګند تعامل او راکړه ورکړه ده، او هغه څه چې دلیل یې قوي دی، دا ټول پخوانیو فقهاو معتبر ګڼلي او موږ یې هم باید معتبر وګڼو. په خلکو کې به حتما داسې خلک وي چې په واقعي او قطعي توګه (نه په ظني توګه) پخپله په دې پوهېدلی شي (نو داسې خلک خو دې دا کار پخپله وکړي) او څوک چې پخپله د دې درک نه شي کولی هغه دې هغه چا ته مراجعه وکړي چې د دې درک کولی شي، تر څو یې د الله په وړاندې غاړه خلاصه وي.

په دې مهم عبارت کې دې لوی حنفي عالم لاندې څو حقیقتونو ته اشاره درلوده:

لومړی: دا چې د ترجیح کار متوقف نه دی، حتما په هره زمانه کې داسې خلک موجود وي چې د ترجیح د لاملونو درک کولی شي.

دویم: د ترجیح وجوه متنوع کېدلی شي، چې همدا په حقیقت کې د راجح، مصحح او مفتی به قول د پرې ښودو او د قاضي او مفتي له لورې د مرجوح او ضعیف قول پر بنسټ د فیصلې او فتوا لاملونه هم دي، او دا په لاندې ډول دي:

د عرف او عادت بدلون.

د خلکو د حالاتو بدلون چې دا هم د فتوا د بدلون لامل ګرځي.

څه چې د خلکو لپاره آساني او نرمي رامنځته کوي.

د خلکو په منځ کې تعامل په څه دي؟

او دا چې د دلیل له پلوه کوم راجح دی، په ځانګړې توګه د هغه قضایاو په اړه چې فقیه او مفتي د هغوی په اړه دقیقو او مؤکدو معلوماتونو ته لاس رسی پیدا کړي.

په دې باندې په تبصره کې علامه ابن عابدین وايي: "فهذا كله صريح فيما قلنا من العمل بالعرف ما لم يخالف الشريعة كالمكس والربا ونحو ذلك، فلا بد للمفتي والقاضي بل والمجتهد من معرفة أحوال الناس، وقد قالوا: ومن جهل بأهل زمانه فهو جاهل".

دا ټول صراحتاً هغه څه تأییدوي چې موږ وویل، چې په عرف باندې تر هغه وخت عمل لازم دی تر څو چې د شریعت سره مخالف نه وي لکه ناروا ټکسونو او سود او داسې نور، نو د قاضي او مفتي لپاره بلکې د مجتهد لپاره دا اړینه ده چې باید د خلکو له حالاتو باخبر وي، له همدې امله علماء وايي: څوک چې د خپل وخت خلک و نه پېژني هغه (واقعي) جاهل دی.

په ظاهر مذهب جمود ډېر مشکلات زیږوي

که چېرته د ظروفو او حالاتو او اعرافو رعایت و نه شي او یو قانون جوړونکی، قاضي او مفتي په هغه قضایاو کې چې په عرف باندې بناء دي منجمد پاتې شي، دا لوی مصیبتونه زیږوي، او د خلکو ډېر حقوق یې له امله ضائع کېږي، په دې اړه علامه ابن عابدین د داسې څه مسائلو د ذکر کولو نه وروسته چې په عرف باندې بناء دي، او د عرف له امله یې په اړه حکم بدلون موندلی دی، وايي: "فقد ظهر لك أن جمود المفتي أو القاضي على ظاهر المنقول مع ترك العرف والقرائن والواضحة والجهل بأحوال الناس يلزم منه تضییع حقوق كثيرة وظلم خلق كثيرين".

په دې باندې تا ته څرګنده شوه چې د مفتي او یا قاضي په منقول مذهب باندې منجمد پاتې کېدلو او د عرف او څرګندو قرائنو پرېښودلو او د خلکو د احوالو څخه بې خبری له امله ډېر حقوق ضائع کېږي او په ډېرو خلکو د ظلم زمینه برابروي.

په دې عبارت کې هم علامه ابن عابدین شامي دې ته اشاره کوي چې باید ظاهر او راجح قول په مذهب کې د عرف او عادت، د واضحو او څرګندو قرائنو، او د خلکو د احوالو د بدلون له امله پرېښودل شي، او مفتي او قاضي باید په مذهب کې په راجح قول باندې منجمد پاتې نه شي او کله چې دا لاملونه وجود ولري نو باید د دې سره سمه فیصله وکړي او فتوا صادره کړي.

په یو بل ځای کې ابن عابدین د عرف له امله د ډېرو مسائلو په اړه د فتوا د بدلون د ذکر کولو څخه وروسته بیا همدا پورته خبره تکراروي، او وايي: "فهذا كله وأمثاله دلائل واضحة على أن المفتي ليس له الجمود على المنقول في كتب ظاهر الرواية من غير مراعاة الزمان وأهله وإلا يضيع حقوقا كثيرة، ويكون ضرره أعظم من نفعه".

دا او داسې نور مسائل د دې خبرې څرګند دلائل دي چې مفتي ته پرته له دې چې د عصر او د اهل زمانې رعایت وکړي د ظاهر الروایه په کتابونو کې په نقل شوو اقوالو منجمد پاتې کېدل درست او روا نه دي، که داسې یې وکړل نو ډېر حقوق به ضایع کړي، او ګټه به یې د تاوان څخه زیاته وي.

علامه عبد الغني الميداني د شفعي په اړه د امام ابو حنیفه رحمه الله مذهب ذکر کوي چې د شفیع حق هیڅکله له منځه نه ځي، او بیا د امام محمد رحمه الله نظر ذکر کوي چې د کله یو څوک شفیع ته رسماً اخبار وکړي او گواهي هم پرې قائمه کړي له هغه وروسته تر یوې میاشتې پورې حق لري او کله چې یوه میاشت تیره شوه بیا یې د شفعي حق باطلیږي، بیا د صاحب هدايې او نورو څخه د مفتی به قول په اړه متفاوت اقوال نقل کوي، چې په هدايه کې یې مفتی به قول د امام صاحب ښودلی دی، او په مختارات النوازل کې یې مفتی به قول د امام محمد ښودلی دی چې امام زفر هم ورسره ملګری دی، بیا یې د اکثره فقهاو څخه نقل کړی چې فتوا د امام محمد په قول ده، سره له دې چې ظاهر الروایه او راجح مذهب د امام صاحب وه، بیا په آخر کې وايي: «وبه ظهر أن إفتاءهم بخلاف ظاهر الرواية لتغير الزمن فيترجح على ظاهر الرواية؛ وإن كان مصححاً أيضاً كما هو مقرر».

له دې دا ثابته شوه چې د د ظاهر الروایه په خلاف دوی (فقهاو) فتوا د زمانې د بدلون له امله وه، نو دا فتوا به په ظاهر الروایه ترجیح مومي سره له دې چې که دا ظاهر الروایه راجح او صحیح هم ګڼل شوی، لکه څرنګه چې دا خبره ثابته او په مذهب کې مقرر ده.

سره له دې چې عرف خاص ته اعتبار نشته همدا د احنافو مذهب دی، مګر د عرف د اهمیت له امله ورستنیو فقهاو په دې اړه هم د مذهب بر خلاف خاص عرف ته اعتبار ورکړی دی، او د هغه پر بنسټ یې فتواګانې هم ورکړي دي، د بیلګې په توګه ابن نجيم وايي: "والحاصل أن المذهب عدم اعتبار العرف الخاص ولكن أفتى كثير من المشايخ باعتباره".

خلاصه دا چې حنفي مذهب خو دا دی چې عرف خاص ته اعتبار نشته، مګر د ډېرو مشايخو فتوا دا ده چې دا ډول عرف هم معتبر دی.

په دې بې ډېر مسائل بناء کړي دي، چې د هغوی له جملې څخه د «سرقلي» یا «پګړی» د جواز فتوا ده، همدا راز د بیع وفا د جواز فتوا هم د ضرورت له امله د اهل بخارا د عرف خاص پر بنسټ فقهاو ورکړی ده، همدا راز وايي چې که په قاهره کې څوک د کور به پور خرڅوي په دې بیع کې زینه هم شامله ده، ځکه د زینې پرته له هغه څخه استفاده ممکنه نه ده، همدا راز د یو مبلغ په مقابل کې د وظیفې څخه تنازل هم د قاهرې د عرف له امله فقهاو درست ګڼلی.

ابن عابدین د «یمین» قسم په اړه مسائل ذکر کوي، یو صورت یې دا ذکر کړی چې قسم وخورې چې کور ته به نه داخلېږي ایا د هغه کور په چت باندې د درېدلو له امله حاث کېږي، متقدمین وايي چې حاث کېږي، متأخرین وايي نه حاث کېږي، په پای کې ابن عابدین فیصله کوي چې اصل

قضیه دا ده چې دا عرف ته پرې ښودل شوی ده، مفتی به مذهب به هماغه وي چې د عرف سره برابر وي، وایي: «لَا نَالُ الْمُفْتَى بِهِ اعْتِبَارُ الْعُرْفِ فَحَيْثُ تَغَيَّرَ الْعُرْفُ فَالْقُنُوتُ عَلَى الْعُرْفِ الْحَادِثِ».

(د متأخرینو په مذهب فتوا له دې امله ده چې) اصل مفتی به مذهب دا دی چې باید عرف معتبر وگڼل شي، نو هر وخت چې عرف بدل شو فتوا به هم د عرف د بدلون سره بدلون مومي.

عرف په حنفي مذهب کې دومره اهمیت لري چې د علامه ابن عابدین د تصریح سره سم که عرف د نص سره معارض واقع شي او هغه عرف عام وي، او دا تعارض من کل الوجوه نه وي، بلکې په بعضي افرادو کې سره تعارض ولري نو نص هم پرې تخصیص کېدلی شي، او قیاس خو پرې ترک کېږي، لکه د استصناع، او حمام ته د داخلېدلو او د ژي نه د اوبو د څښلو په مسائلو کې چې فقهاو د دې تصریح کړی ده.

نو کله چې آثار او احادیث د عرف عام په نتیجه کې تخصیص قبلوي د احنافو له نظره نو مفتی به مذهب خو باید د عرف له امله بدلون قبول کړي لکه علامه ابن عابدین چې وایي.

دکتور یوسف قرضاوي صاحب په اوسني عصر کې د فتوا او د هغه په تبعیت کې د قضائي فیصلې د بدلون د موجباتو څخه دا لاندې موجبات هم بیان کړي دي:

د زمانې د بدلون له امله د فتوا بدلون

د مکاني ظروفو د بدلون له امله د فتوا بدلون

د حالاتو د بدلون له امله د فتوا بدلون.

په دې اړه یې تفصیلات بیان کړي دي، د فتوا د بدلون دا موجبات په یو شکل د اشکالو د عرف سره تړاو لري، قرضاوي صاحب څه نوي صورتونه هم بیان کړي دي چې د فتوا د بدلون غوښتنه کوي، زه دلته هغه صورتونه نه ذکر کوم تر څو هغوی سره د اختلاف له امله اصل قضیه د چا په ذهن کې متنازع نه شي، په دې معنی چې دا موجبات د ټولو فقهاو له انده موثر دي، دا سمه خبره ده چې د تطبیق په وخت کې په دې اړه نظر مختلف کېدلی شي.

نو کله چې عرف او د خلکو د حالاتو او ظروفو بدلون د فتوا د بدلون لامل ګرځي، بلکې په حنفي مذهب کې پرې مفتی به مذهب ترک کېږي، او له امله یې مرجوح او غیر مصحح قول راجح ګرځي، نو په همدې شکل د فقهي په تقنین کې د عرف د بدلون له امله مرجوح قول راجح ګرځېدلی شي.

دویمه دا چې کله عرف په حنفي مذهب کې د اقوال ترمخ د ترجیح بنسټ وګرځېد، چې په بدلون یې راجح مرجوح ګرځي او مرجوح راجح ګرځي، او عرف د زمانې او سیمو په بدلون بدلېږي را بدلېږي، نو د هغه مسائلو په اړه چې په عرف باندې بناء دي پخواني تصحیحات او ترجیحات مسلم نه دي، او له نوي سر نه تصحیح او ترجیح ته اړتیا لري، او کله چې په دې اړه مفتی به مذهب مشخص نه شو نو دا د تقنین مانع نه ګرځي.

د ضرورت، حاجت، اسانۍ او عموم بلوی لپاره د مفتی به قول پرېښودل

دا خبره خو د قرآن کریم او نبوي احادیثو څخه په قطعي توګه ثابته ده چې اسلام د دې لپاره راغلی چې په خلکو اسانې راولي، مشقت او زحمت له منځه یوسي، او فقهاو د شرعي احکامو د استنباط په وخت کې دا ټول قضایا په نظر کې نیولي دي، کېدلی شي چې د حنفي مذهب د تدوین په وخت کې او همدا راز د اهل ترجیح او اهل تصحیح په وخت کې په حنفي مذهب کې مفتی به نظر د اسانۍ، او یسر وسیله وه، د خلکو د اړتیاو او ضرورتونو سره به برابر وه، د مشقت او زحمت لامل نه ګرځېده خو کېدلی شي وروسته د خلکو د ضرورتونو، حاجتونو او اړتیاو د بدلون له امله هغه د خلکو د اړتیاو او ضرورتونو مانع وګرځي، مشقت او زحمت ایجاد کړي، خلک په حرج کې وغورځوي، داسې څه وي چې د عموم بلوی له امله ترې ځان بچ کول ډېر ګران وي، په داسې حالاتو کې مفتی به قول بدلون مومي، همدا د حنفي مذهب د فقهاو عمل پاتې شوی دی، په همدې یې تصریحات کړي دي، د دې په ضمن کې هغه ټول قضایا داخلېږي چې علماو د لاندې عنوانونو لاندې بیان کړي دي:

د ضرورت او حاجت له امله مفتی به قول او یا هم په مذهب کې ظاهر الروایة نظر پرې ښودل.

د اسانۍ لپاره او د حرج د دفع کولو لپاره مفتی به مذهب پرې ښودل.

د عموم بلوی یعنې داسې قضیه چې مکلف او یا مکلفین ترې په مشکل ځان ساتلی او یا ژغورلی شي د راجح او مفتی به مذهب پرې ښودل.

دا ټول هغه اسباب دي چې د حنفي مذهب ورستنیو فقهاو یې له امله مصحح او مفتی به او په مذهب کې ظاهر الروایة اقوال پرې ایښي دي، او مرجوح روایت باندې یې عمل کړی دی، په دې معنی چې په متونو کې چې کوم عبارتونه راغلي دي چې په مرجوح او ضعیف قول باندې فتوا او فیصله کول ناروا او خرق اجماع ګڼل شوی ده، دا مطلق حکم نه دی، دا په هغه صورت کې ده چې دا ډول اسباب وجود و نه لري، علامه ابن عابدین شامي په رد المحتار کې د علامه حصکفي په دې عبارت باندې چې وایي: "وَأَنَّ الْحُكْمَ وَالْفَتْيَا بِالْقَوْلِ الْمَرْجُوحِ جَهْلٌ وَخَرَقٌ لِلْإِجْمَاعِ" تبصره کوي او وایي: "قُلْتُ: لَكِنْ هَذَا فِي غَيْرِ مَوْضِعِ الضَّرُورَةِ، فَقَدْ ذَكَرَ فِي حَيْضِ الْبَحْرِ فِي بَحْثِ أَلْوَانِ الدَّمَاءِ أَقْوَالَ ضَعِيفَةً، ثُمَّ قَالَ: وَفِي الْمَعْرَاجِ عَنْ فَخْرِ الْأَيْمَةِ: لَوْ أَقْتَى مُفْتٍ بِشَيْءٍ مِنْ هَذِهِ الْأَقْوَالِ فِي مَوَاضِعِ الضَّرُورَةِ طَلَبًا لِلتَّيْسِيرِ كَانَ حَسَنًا. اهـ. وَكَذَا قَوْلُ أَبِي يُوسُفَ فِي الْمَنِيِّ إِذَا خَرَجَ بَعْدَ فُتُورِ الشَّهْوَةِ لَا يَجِبُ بِهِ الْغَسْلُ ضَعِيفٌ، وَأَجَازُوا الْعَمَلَ بِهِ لِلْمُسَافِرِ أَوْ الضَّيْفِ الَّذِي خَافَ الرِّيبَةَ كَمَا سَيَأْتِي فِي مَحَلِّهِ وَذَلِكَ مِنْ مَوَاضِعِ الضَّرُورَةِ".

دا خبره چې (په ضعیف او مرجوح قول باندې د قاضي له لورې فیصله او د مفتي له لورې فتوا ورکول جهل او د اجماع ماتول دي) دا په هغه وخت کې جهل او د اجماع ماتول شمېرل کېږي چې د ضرورت له امله نه وي (یعنې یوازې په سلیقه باندې، تشهې او د نفس په غوښتنه که څوک دا کار وکړي هغه جاهل او د اجماع ماتونکی دی، مگر که څوک دا کار د کوم واقعي لامل او سبب له امله وکړي دا عین حنفي مذهب دی) په دې اړه یوازې د بیلګې په توګه وایي چې په بحر الرائق شرح کنز الدقائق کې یې د حیض د وینې د رنګونو په اړه څو ضعیف اقوال ذکر کړي، بیا وایي: په معراج الدرایة شرح الهدایة (محمد الکاکي تألیف) کې د فخر الأئمة څخه نقل شوي چې که کوم مفتي د دې (ضعیفو) اقوالو څخه په کوم قول فتوا ورکړه د اړتیا په ځای کې او یا هم د اسانۍ د پیدا کولو لپاره نو دا ښه کار دی!.

همدا راز د امام ابو یوسف دا قول هم ضعیف دی چې وایي کله که مني د شهوت د سپړیدو وروسته د انسان د تناسلي آلې څخه ووځي نو غسل پرې نه لازمیږي، خو فقهاو په دې ضعیف قول باندې د مسافر او داسې میلمه چې ویره ولري چې څوک پرې نادرست شک و نه کړي، عمل کولو اجازه ورکړې ده (چې د دې تفصیل به په خپل ځای کې راشي) او دا ټول د ضرورت او اړتیا ځایونه دي.

دا مسألې خو علامه ابن عابدین شامي د مثال په توګه دلته ذکر کړي دي چې قضیه پرې روښانه کړي، یوازې همدا د ضرورت او اسانۍ ځایونه نه دي دا د سیمو، منطقو، زمانو، اشخاصو او داسې نورو شیان په بدلون بدلېږي را بدلیږي.

د ضرورت او حاجت قضیه په حنفي مذهب کې دومره مهمه ده چې که د حنفي مذهب د درې واړه امامانو قول هم وجود ولري او ضرورت یې د بدلون غوښتنه وکړي نو باید پرې ښودل شي او د ضرورت سره سمه فتوا او فیصله وکړي شي، په دې اړه علامه ابن عابدین وایي: «و في آخر الحاوي القدسي ومتى كان قول أبي يوسف ومحمد يوافق قول أبي حنيفة لا يتعدى عنه إلا فيما مست إليه الضرورة وعلم أنه لو كان أبو حنيفة رأى ما رأوا لأفتى به. انتهى». د (جمال الدين احمد بن محمود بن سعيد القاسبي الغزنوي الحلبي الحنفي) په کتاب (الحاوي القدسي في فروع الفقه الحنفي) به آخر کې راغلي کله چې د امام ابو یوسف او امام محمد قول د امام ابو حنیفه د قول سره په یو خبر وي، دا باید په هیڅ صورت پرې نه ښودل شي مګر د ضرورت او اړتیا په صورت کې، او په دې صورت کې چې فقیه په دې یقین وي چې که امام ابو حنیفه رحمه الله هغه څه لېدلی وي وروسته فقهاو ولیدل نو په دې به یې فتوا ورکړی وي.

هدف یې دا دی چې که فقیه اړتیا او ضرورت وګوري، او حالات داسې وي چې د فتوا د بدلون غوښتنه کوي، او دا علماو ته ثابت شي چې که امام ابو حنیفه پخپله هم دا لیدلی وي نو خپل نظر به یې بدل کړی وي، په داسې حالت کې د درې واړو امامانو قول هم پرې ښودلی شي.

فتوا او قانون سازي باید په داسې توګه صورت ونیسي چې د امت لپاره په کې اساني وي، دا خبره شمس الأئمة امام سرخسي د استحسان د تعریف په ضمن کې کړې ده چې د حنفي فقهې د بنسټیزو اصولو څخه یو اصل دی، سره له دې چې د استحسان په اړه خو بېلا بېل تعریفونه شوي، خو د استحسان د یو ډول په اړه د حنفي مذهب دا مشهور امام وایي: «شَيْحُنَا الْإِمَامُ يَقُولُ: الْإِسْتِحْسَانُ تَرْكُ الْقِيَاسِ وَالْأَخْذُ بِمَا هُوَ أَوْفَقُ لِلنَّاسِ وَقِيلَ: الْإِسْتِحْسَانُ طَلَبُ السُّهُولَةِ فِي الْأَحْكَامِ فِيمَا يُبْتَلَى فِيهِ الْخَاصُّ وَالْعَامُّ وَقِيلَ: الْأَخْذُ بِالسَّعَةِ وَابْتِغَاءُ الدَّعَةِ وَقِيلَ: الْأَخْذُ بِالسَّمَاحَةِ وَابْتِغَاءُ مَا فِيهِ الرَّاحَةُ وَحَاصِلُ هَذِهِ الْعِبَارَاتِ أَنَّهُ تَرْكُ الْعُسْرِ لِلْيُسْرِ وَهُوَ أَصْلُ فِي الدِّينِ قَالَ اللَّهُ تَعَالَى: {يُرِيدُ اللَّهُ بِكُمُ الْيُسْرَ وَلَا يُرِيدُ بِكُمُ الْعُسْرَ} [البقرة: 185] وَقَالَ - صَلَّى اللَّهُ عَلَيْهِ وَسَلَّمَ - «خَيْرٌ دِينِكُمُ الْيُسْرُ» وَقَالَ لِعَلِيٍّ وَمَعَاذَ - رَضِيَ اللَّهُ تَعَالَى عَنْهُمَا - حِينَ وَجَّهَهُمَا إِلَى الْيَمَنِ يَسْرًا وَلَا تُعْسِرَا قَرَبًا وَلَا تُنْفِرَا وَقَالَ - صَلَّى اللَّهُ عَلَيْهِ وَسَلَّمَ - أَلَا إِنَّ الدِّينَ مَتِينٌ فَأَوْعِلُوا فِيهِ بِرَفْقٍ وَلَا تَبْغِضُوا عِبَادَ اللَّهِ عِبَادَةَ اللَّهِ فَإِنَّ الْمُنْبِتَ لَا أَرْضًا قَطَعَ وَلَا ظَهْرًا أَبْقَى» .

زموږ شيخ وایي: استحسان د قیاس پر ښودلو او په داسې څه عمل کولو ته ویل کېږي چې د خلک د اړتیاو سره اړخ لګوي، دا هم ویل شوي دي چې استحسان د هغه احکامو په اړه د اسانتیا لټولو ته ویل کېږي چې خاص او عام پرې مکلف وي، دا هم ویل شوی چې (استحسان) په احکامو کې د توسع د غوره کولو او آرامۍ د لټولو نوم دی، او دا هم ویل شوي دي چې (استحسان) د درګذر، نرمۍ او تسامح د اختیارولو او د هغه څخه د لټول نوم دی چې په هغه کې د خلکو راحت او آرامي وي، د دې ټولو عبارتونو مفهوم یو دی او هغه دا چې استحسان د سختۍ د پرې ښودلو او د اسانبو د غوره کولو نوم دی، او دا په دین کې یو بنسټیز اصل دی، الله تعالی فرمایي: «اللَّهُ تَعَالَى تَاسِيَ لِبَارِهِ اسَانِي غَوَارِي، او ستاسې په اړه د سختۍ اراده نه لري» او رسول الله صلی الله علیه وسلم فرمایي: «د دین په اړه ستاسو تر ټولو غوره رویه دا ده چې آسانی غوره کړئ» او رسول الله صلی الله علیه وسلم حضرت علي او حضرت معاذ رضي الله عنهما ته هغه وخت وویل کله یې چې هغوي یمن ته لیږل: آساني کوئ، او سختي مه کوئ، خلک خپل ځان ته رانږدې کړئ د ځان څخه یې مه لیږي کوئ، او رسول الله صلی الله علیه وسلم فرمایي: د الله تعالی دین ډېر محکم دی، نو په دې کې په نرمۍ سره مخ ته ولاړ شئ، د الله تعالی د عبادت سره د الله تعالی د بندګانو بغض او کینه مه پیدا کوئ، ځکه متشدد انسان نه منزل لندولی شي او نه دخپلې سپرلۍ آس ژوندی پرې ږدي .

په دې عبارت کې امام سرخسي د استحسان یو ډول په ډېر ښه عبارت باندې بیان کړی دی، او دا یې د اسلام یو اصل ګرځولی دی، او هغه دا چې د خلکو د اړتیاو خیال ساتل، په خلکو اساني راوستل، د خلکو سره د دین په معامله کې نرمي کول، او د هغه احادیثو د راوړلو سره یې دې ته اشاره وکړه چې که په فتوا او فیصلې کې د تشدد څخه کار اخیستل کېږي دا به د دې لامل وګرځي چې موږ د الله د دین څخه خلک متنفر کړو، او دا به یوه لویه بدبختي وي، نو که کله دا اړتیاوې د فتوا د بدلون غوښتنه وکړي نو باید د اسلام د دې اصل سره سم باید په فتوا او قضاء کې بدلون راوستل شي، او دا خو معلومه خبره ده چې استحسان یو د هغه اصولو څخه دی چې امام صاحب پرې د خپل مذهب یوه لویه برخه بنا کړې ده.

د خلکو د ضرورتونو، اړتیاو او عموم بلوی ته په کتلو متأخرینو د ډېرو قضایاوو په اړه راجح، تصحیح شوي او مفتی به اقوال پرې ایښي دي او د مرجوحو او غیر مصححو اقوالو سره سم یې فتوا ورکړې ده، دلته د دې فقهاوو یو څه عبارتونه د نمونې په توګه ذکر کوم، له دې څخه هیڅکله هم استیعاب هدف نه دی ځکه د استیعاب لپاره مجلداتو ته اړتیا ده:

علامه ابن عابدین د حیواناتو د فضله موادو په اړه بېلا بېل مذاهب داسې نقلوي چې دا فضله مواد د احنافو او شوافعو له نظره نجس دي، د امام مالک رحمه الله څخه روایت دی چې مطلقاً پاک دي، د امام زفر څخه یو روایت دا دی چې د هغه حیواناتو فضله مواد پاک دي چې غوښه یې خوړل کېږي، او بل روایت ترې دا دی چې مطلقاً پاک دي لکه امام مالک چې وایي: «وَأِنْ قُلْنَا بِالْفَتْوَى عَلَى قَوْلِ زُفَرٍ فِي طَهَارَةِ الْأَرْوَاحِ كُلِّهَا بِالنَّسْبَةِ إِلَى تَغْيِيرِ الْمَاءِ بِهَا فِي بِلَادِنَا هَذِهِ فَلَا يَبْعُدُ؛ لِأَنَّ الضَّرُورَةَ دَاعِيَةٌ إِلَى ذَلِكَ كَمَا أَفْتَى عُلَمَاؤُنَا - رَحِمَهُمُ اللَّهُ - بِقَوْلِ مُحَمَّدٍ - رَحِمَهُ اللَّهُ - فِي طَهَارَةِ الْمَاءِ الْمُسْتَعْمَلِ لِأَجْلِ الضَّرُورَةِ وَتَرَكُوا فِي ذَلِكَ قَوْلَ أَبِي حَنِيفَةَ وَأَبِي يُوسُفَ رَحِمَهُمَا اللَّهُ بِالنَّجَاسَةِ». که موږ ووايو چې زموږ په منطقو کې د حیواناتو د فضله موادو د طهارت په اړه چې اوبه پرې بدلې شوی وي، فتوا د امام زفر په قول باندې ده (یعنې چې ټول پاک دي) نو دا به بعیده نه وي (سره له دې چې دا مفتی به قول نه دی) ځکه دا د ضرورت غوښتنه ده، لکه زموږ علماو - رحمهم الله - چې د مستعملو اوبو په اړه (چې پاکې دي او پاکوونکې نه دي) د ضرورت له امله د امام محمد په قول باندې فتوا ورکړې، او د شیخینو نظر یې (چې مستعملې اوبه ناپاکه دي) ترک کړې دی. بیا علامه ابن عابدین وروسته وایي: زه وایم ضرورت د دې غوښتنه هم کوي که د حیواناتو د فضله موادو د اثر پر ځای پخپله فضله مواد هم په اوبو کې وجود ولري باید اوبه نجسې ونه ګڼل شي، ځکه اړتیا او ضرورت د دې غوښتنه کوي چې د حیواناتو د فضله موادو عین دې هم د نجاست څخه معاف وګڼل شي، ځکه زموږ په سیمو کې د اوبو څخه لیرې قریبې د اوبو د کموالي سره مخامخ وي، او زیات وختونه اوبو سره د حیواناتو فضله مواد هم یوځای وي، او د ډنډونو په بیخ کې ناست وي، ډېر وخت خو د حوض څخه خلک اوبه اخلي نو اوبه یې کمېږي، او نورې اوبه هم ورته نه راځي نو دا اوبه جاري هم نه شمېرل کېږي، په ځانګړې توګه په هغه وختونو کې چې د نهرونو صفایي کېږي، او د ډېرو ورځو لپاره په کلي توګه اوبه بندې وي، نو که په دې حالت کې له دې امله د دې ډنډونو څخه د استفادې نه منع کړی شي چې په دې کې د حیواناتو فضله مواد شتون لري، دا به د هغوی لپاره ډېر سخت وي، لکه موږ یې چې ګورو، نو دوی د حیواناتو د مالکانو څخه زیات توسع ته اړتیا لري، د «منیة په شرحه» کې وایي: زموږ د امامانو د څرګندو او معلومو اصولو له جملې څخه دا دي چې د اړتیا، ضرورت، او عموم بلوی په امورو کې باید اسانتیا وشي، لکه د صحرا په ځاګانو او داسې نورو مسائلو کې. هدف یې دا دی چې لکه څرنگه چې پخوانیو علماو د ضرورت له امله مفتی به قول ترک کولی شو، د وروستنیو علماو لپاره هم په همدې تګلاره تلل ممکن دي، که مخکینيو علماو د حیواناتو د مالکانو لپاره د توسع له امله د حیواناتو د فضله موادو په اړه د توسع قول کړی دی، نو که د هغه خلکو لپاره چې په حوضونو کې یې د حیواناتو فضله مواد پرېوځي او بچ کېدل ترې ممکن نه وي، او د اوبو بله وسیله هم و نه لري دوی د توسع زیات مستحق دي، نو د دوی لپاره که د حیواناتو د فضله موادو د عدم نجاست قول معتبر او راجح وګڼل شي باید بعیده نه وي.

د قرآن کریم په تعلیم، همدا راز په امامت او آذان باندې د اجورې اخیستل هم یو د هغه مسائلو څخه ده چې د ضرورت له امله وروستنیو فقهاوو راجح او مفتی به قول پرې ایښې دی، په دې اړه د فقهاوو ډېر تصریحات شته چې دلته یادونه اړینه نه بولم.

د فقهي په کتابونو کې ډېر داسې عبارتونه راغلي چې په دې دلالت کوي چې ضرورت، حاجت او د خلکو اړتیاوې د اسانۍ غوښتنه کوي، او د شریعت د عامو قواعدو څخه مستثنی وي، لکه چې وایي: «مواضع الضرورة مستثناة من قواعد الشرع». همدا راز وایي: «الضَّرُورَةُ سَبَبٌ لِتَخْفِيفِ الْحُكْمِ وَتَيْسِيرِهِ» ډېر ځله د فتوا د توجیه او ترجیح لپاره زموږ فقهاء د «هو الأرق بالناس» او یا «هو الأوفى» لفظ استفاده کوي، او یا هم د الأیسر- او یا دفعا للخرج، او یا لعموم البلوی او نور ډېر داسې الفاظ استفاده کوي دا ټول په دې دلالت کوي چې په حنفي مذهب کې د فتوا په مجال کې د دې رعایت یو اصل دی.

د اهل تخصص قول ته د ترجیح له امله مفتی به قول پرې ښودل

په حنفي مذهب کې د رسم المفتي په کتابونو کې یو اصل دا ذکر شوی دی چې په څه مشخصو اوبو کې چې هر څوک تخصص ولري د هغه په قول باندې باید فتوا وي، د بیلګې په توګه د عباداتو اړوند مسائلو په اړه باید د امام صاحب په قول فتوا وي، او د قضاء اړوند مسایل باید د امام ابو یوسف په نظر فیصله شي، او د ذوی الأرحامو اړوند مسائل باید د امام محمد په قول فتوا ورکړی شي، همدا راز شل مسألې چې ابن عابدین په یو نظم کې راجمع کړي دي داسې دي چې هلته د امام زفر رحمه الله په قول باندې فتوا ده.

د دې معنی دا ده چې تخصص او ممارست په فتوا کې ډېر مهم دی، نو په اوسنۍ زمانه کې د هغه قضایاوو په اړه چې د اوسنۍ زمانې د تخصصاتو سره تړاو لري، د فتوا او قانون جوړونې لپاره د خپل فن متخصصینو ته رجوع کول او د هغوی په علم او تخصص باندې اعتماد کول د مذهب په اصولو باندې عمل کول دي، له همدې امله شیخ یوسف قرضاوي رحمه الله په اوسنۍ زمانه کې د فتوا د بدلون د موجباتو څخه «د قضایاوو په اړه د معلوماتو بدلون» او «د نظر او فکر بدلون» هم شمېرلي دي، نو داسې قضایا چې پخوا په اجتهاد باندې بنا وې، او بنسټ یې مصلحت او مفسده وه، او یا نور معلوماتونه ؤ او هغه معلوماتونه اوس په بشپړ ډول بدل شوي دي، دا پخپله د مفتی به قول د بیا کتنې غوښتنه کوي.

د نورو فقهاوو په مذهب باندې فیصله او فتوا

په دې اړه هم متشدد او متساهل نظریات وجود لري چې بېلا بېل نظرونه یې په اړه د علامه ابن عابدین په رساله «شرح عقود رسم المفتي» کې لیدل کېدلی شي، خو متوازنه خبره یې په اړه مولانا مفتي تقی عثمانی صاحب کړی ده، او د تجربې نه یې وروسته کړی ده، او د دې زمانې د ظروفو د لیدلو

څخه وروسته يې داسې نظر غوره کړی دی، چې د دې زمانې د ظروفو سره اړخ لگوي، هغه وايي: اصل خو دا دی چې مقلد قاضي او مفتي بايد د خپل مذهب سره سمه فتوا ورکړي، او يوازې د سليقي او نفسي خواهش پر بنسټ بايد نور مذاهب د فتوا او قضاء لپاره غوره نه کړي، خو په دې هم بايد عقیده ولري چې حق په يو مذهب کې منحصر نه دی، او دا څلور واړه معتبر فقهي مذاهب د قران او سنت تشریح ده، او دا ټول د شريعت اجزاء او برخې دي، په ځانته ځان يو مذهب هم ټول شريعت په ځان کې نه رانغاړي، ځکه اسلامي شريعت عام دی، او دا مذاهب يې اجزاء او برخې دي، اصل خو همدا دی چې هر مقلد مفتي او قاضي بايد د خپل مذهب سره موافقه فتوا ورکړي خو په درې حالاتو کې په بل مذهب باندې فتوا او فيصله هم درسته ده، دا حالات په لاندې ډول دي:

لومړۍ حالت: د ضرورت او اړتيا حالت

په دې معنی چې په کومه ځانگړې مسأله کې شديد حرج وي چې د خلکو د توان څخه بېرون وي، او يا داسې واقعي اړتيا او ضرورت وي چې خلاصون ترې نه وي، نو په دې حالت کې د حرج د دفع کولو او د اړتيا او ضرورت د لاسته راوړلو لپاره په بل مذهب عمل کول درست دی، د بېلگې په توگه احنافو د قرآن په تعليم د اجورې د اخيستلو د جواز لپاره د امام شافعي په مذهب فتوا ورکړی، د مفقود د ښځې، عنين، او متعنت په اړه يې د مالکي فقهاو په مذهب فتوا ورکړی، په دې کې هغه قضایا هم شامل دي د عموم بلوی له قبيل څخه وي، د دې مثال هغه فتوا ده چې متأخرو احنافو د امام شافعي په مذهب ورکړی ده چې که قرضدار د داسې مقروض کوم مال پيدا کړ چې د خلکو قرض نه اداء کوي او د ممانعت څخه کار اخلي، نو د احنافو نظر دا دی چې که د هغه سړي داسې مال په لاس ورغی، چې د هغه جنس څخه وي چې دې قرض کې ورکړی وه نو دا دائن د خپل حق په اندازه ترې اخيستلی شي (د خپل قرض او حق استيفاء کولی شي) خو که دا مال د کوم بل جنس څخه وه بيا په اصل مذهب کې ورته جواز نه لري چې خپل حق ترې پوره کړي، او د امام شافعي رحمه الله د مذهب سره سم چې د مقروض هر ډول مال په لاس ورشي خپل حق ترې اخيستلی شي، دا قضيه علامه ابن عابدين په کتاب الحجر کې ذکر کړی ده.

همدا راز متأخرو احنافو د خیار غبن په اړه د امام مالک په مذهب فتوا ورکړی، چې که په بيع کې غبن فاحش وجود ولري مبيعه بېرته مسترد کولی شي، دا فتوا ابن عابدين او ابن نجيم دواړو ذکر کړی ده.

همدا راز حنفي فقهاو په دې فتوا ورکړی چې که څوک د یتیم مال، د وقف مال او يا داسې شی غصب کړي چې د استفادې لپاره اماده کړی شوی وي، نو د امام شافعي رحمه الله د مذهب سره سم غاصب د هغه منافعو ضامن گرځي چې د دې مالونو څخه تر لاسه کېدلی شي، بلکې ابن امير الحاج خو دا پېنځه کړی چې بايد غاصب مطلقاً د منافعو ضامن وگڼل شي، سره له دې چې دا د احنافو د مذهب سره سمون نه خوري.

مولانا تقی عثمانی صاحب وروسته وايي: زموږ په زمانه کې معاملات ډېر پېچلي شوي دي، د خلکو ضرورتونه او اړتياوې زياتې شوی دي، په ځانگړی توگه د لویو صنعتونو د ايجاد، او د هېوادونو ترمنځ د تجارتونو د پراختيا څخه وروسته خو دا اړتياوې نورې هم زياتې شوي دي، نو مفتي لپاره اړين دي چې د هغه قضایاوو په اړه نرم او آسان دریغ غوره کړي چې د عموم بلوی سره تړاو لري، سره له دې چې دا نرمي او آسانتيا د څلورو فقهي مذاهبو څخه په کوم بل مذهب کې هم وي، زموږ د شېخ المشايخ علامه رشید احمد گنگوډي رحمه توصيه خپل شاگرد مولانا اشرف علي تھانوي رحمه الله ته هم همدا وه، او مولانا اشرف علي تھانوي په ډېرو مسائلو کې په «امداد الفتاوی» کې په دې توصيه عمل هم کړی دی، د بېلگې په توگه د بيع سلم په مسأله کې يې دا شرط نه دی گرځولی چې د «مسلم فيه» د تسليمولو تر وخته پورې بايد په مستمره توگه وجود ولري (دا د احنافو په نزد په بيع سلم کې شرط دی) خو شوافع وايي که يوازې د تسليمۍ په وخت کې وجود ولري بيا هم بيع سلم جايز ده، او مولانا اشرف علي تھانوي صاحب د امام شافعي نظر ته ترجیح ورکړی. همدا راز د «فی الحال سلم» (چې اجل په کې نه وي) په اړه يې هم د امام شافعي صاحب په مذهب فتوا ورکړی ځکه چې په دې کې عموم بلوی ده، د احنافو له نظره په سلم کې اجل شرط دی، د شوافعو په نزد شرط نه دی. همدا راز د شرکت بالعروض د جواز فتوا يې ورکړی چې د امام مالک مذهب دی، او د سپړلۍ د حیوان په منافعو کې د مضاربت د جواز فتوا يې هم ورکړی چې دا امام د حنبلي فقهاو مذهب دی.

خو په بل مذهب باندې د ضرورت، حاجت او عموم بلوی له امله د فتوا ورکولو او د فيصلې کولو لپاره بايد لاندې شرطونه په نظر کې ونیول شي:

لومړی شرط: ضرورت او اړتيا بايد شدیده وي، او بلوی بايد عامه وي، او دا اړتيا او ضرورت حقيقي وي، يوازې وهم نه وي.

دویم شرط: مفتي بايد ځان د دې ډول فتوا د ضرورت او اړتيا څخه مطمئن کړي، بلکې د نورو مفتیانو سره هم مشوره وکړي، بلکې غوره دا ده چې نور علماء هم په دې فتوا کې د ځان سره شریک کړي په ځانگړی توگه کله چې دا فتوا نشرول وغواړي.

درېم شرط: په کوم مذهب چې فتوا ورکول غواړي د هغه په اړه بايد بشپړ تحقیق وکړي، بلکې غوره دا ده چې د هغه مذهب علماو ته مراجعه وکړي، په يو کتاب دوه کتابونو کې د مسألې په لیدلو اکتفاء و نه کړي، ځکه کېدلی شي د اصطلاحاتو د اختلاف له امله د بل مذهب په کتابونو کې د وارد شوو عبارتونو درست ادراک و نه شي کړی.

څلورم: په کوم قول چې فتوا ورکوي هغه بايد په هغه مذهب کې د شاذو اقوالو څخه نه وي، تر څو مفتي د رخصتونو د تتبع مرتکب نه شي چې دا کار نا درست دی.

پنځم: د کوم مذهب پر بنسټ چې فتوا ورکوي په دې مشخصه مسأله کې د هغه مذهب ټول شرطونه په نظر کې ونيسي، په ځانگړی توگه کله چې دا مفتي مقلد وي. تر څو د يو غیر مجتهد له لورې د مذاهبو ترمنځ تلفیق رامنځته نه شي، د مجتهد لپاره تلفیق اشکال نه لري.

دویم حالت: په بل مذهب فیصله د دلیل د رجحان له امله

دویم حالت چې د بل مذهب پر بنسټ په کې فتوا او فیصله درسته ده هغه حالت دی چې مفتي یا قاضي په خپل مذهب کې متبحر عالم وي، دلائل ورته معلوم وي، په قرآن او سنت دقیق نظر ولري - سره له دې که د اجتهاد درجې ته هم نه وي رسېدلی - او دا عالم یو داسې حدیث ته لاس رسی پیدا کوي چې صحیح هم او صریح هم، او د خپل امام د قول څخه پرته بل هیڅ ډول معارض هم و نه لري نو دې ته بیا د بل مجتهد مذهب باندې عمل کول درست دي چې د دې حدیث پر بنسټ یې قول کړی وي.

او دا ځکه چې همدا د حنفي مذهب د امامانو فیصله ده، علامه ابن عابدين په شرح عقود المفتي کې د شرح البيري علی الأشباه نه نقل کوي چې هغه د ابن الشحنة الكبير څخه د هدايي په شرح کې نقل کړي چې: "إذا صح الحديث وكان على خلاف المذهب، عمل بالحديث ويكون ذلك مذهبه، ولا يخرج مقلده عن كونه حنفيا بالعمل، فقد صح عن أبي حنيفة أنه قال: إذا صح الحديث فهو مذهبي، وقد حكى ذلك الإمام ابن عبد البر عن أبي حنيفة وغيره من الأئمة" ونقله أيضا الإمام الشعراني عن الأئمة الأربعة".

کله چې د یو حدیث صحت ثابت شي او مذهب د هغه خلاف وي، نو باید چې په حدیث باندې عمل وکړي، او همدا به یې مذهب شمېرل کېږي، او په دې حالت کې به د حنفي مذهب مقلد د حنفیت څخه بیرون نه بلل کېږي، ځکه چې د امام ابو حنیفه رحمه الله څخه په صحیح سند دا ثابت چې هغه به ویل: هر کله چې حدیث په صحیح سند ثابت شي هماغه زما مذهب دی، همدا خبره امام ابو عمر بن عبد البر د امام ابو حنیفه او نورو امامانو څخه نقل کړی ده، همدا راز امام عبد الوهاب شعراني هم د څلور واړه امامانو څخه نقل کړی ده.

ابن عابدين وايي: ښکاره خبره ده چې دا د هغه چا په اړه درسته ده چې په نصوصو کې د نظر او علم خاوند وي، چې محکم او منسوخ یې سره وپېژندلی شي، نو کله چې د مذهب علماء په دلیل کې غور وکړي او بیا پرې عمل وکړي، نو مذهب ته د هغه نظر نسبت کول درست کار دی، ځکه دا ډول تصرف د صاحب مذهب په اجازه رامنځته شوی، ځکه په دې کې هیڅ شک نشته چې که د مذهب امام د خپل دلیل په ضعف اطلاع پیدا کړی وی نو د هغه څخه به یې رجوع کړی وی، او د قوي دلیل پسې به تللی وی.

وروسته بیا د قاضي خان څخه نقل کوي چې هغه په خپله فتاوی کې وايي: زموږ په زمانه کې د مفتي طریقه باید دا وي چې کله د یوې مسألې پوښته ترې وشي، نو که زموږ د علماو څخه د ظاهر الروایة په کتابونو کې د اختلاف څخه پرته وارد شوی وه نو په دې حالت کې د مذهب مخالفت نه کوي او د دوی په قول به فتوی ورکوي، که ډېر متقن مجتهد هم وي د دوی مخالفت به نه کوي ځکه راجح خبره دا ده چې حق زموږ د امامانو سره دی، له هغوی وراخوا حق نشته، او د دې اجتهاد د مذهب د امامانو اجتهاد ته نه رسېږي، او د هغه امامانو قول ته به هم اعتبار نه ورکول کېږي چې د حنفي مذهب د امامانو مخالفت یې غوره کړی دی، او نه به یې دلائل منل کېږي، ځکه د حنفي مذهب امامانو د دوی دلائل درک کول، او د صحیح او غلط او همداراز د ثابت او غیر ثابت ترمخ یې فرق هم کولی شو... بیا یې همدا خبره د خصاف د ادب القاضي د شارح برهان الأئمة څخه نقل کړی ده.

خو په قاضي خان باندې علامه ابن قاضي سماوة الحنفي رد کړی او ویلي یې دي: د قاضي خان دا خبره د حنفي مذهب د علماو په نسبت پر ښه گمان ولاړه ده، که نه نو حقیقت خو دا دی چې امام مالک رحمه الله له دوی څخه مخکې دی، او هیڅ داسې کوم دلیل وجود نه لري د حنفي مذهب امامان دې د امام مالک او امام شافعي څخه د احادیثو او آثارو په تتبع، راټولولو او ضبط کې مخکي وي، د دې ترڅنگ د امام ابو حنیفه او د هغه د دواړو شاگردانو په وخت کې احادیث په هغه شکل مدون هم نه و لکه وروسته چې مدون شول، ځکه د حدیثو سپړ واړه کتابونه وروسته مدون شول، همدا راز قاعده دا ده چې که د یو مجتهد نظر د نورو سره مخالف وه او دا اختلاف د کتاب، سنت، اجماع او د صحابه کرامو او تابعینو د اقوالو له امله نه وه (یعنې یوه بشپړه اجتهادي قضیه وه) نو حتی د صحابه کرامو په زمانه کې که هم وه نو فتوا یې باید ومنل شي لکه د شریح، نو په داسې حالت کې په هغه مجتهد باندې واجب دا دي چې په خپل نظر باندې عمل وکړي، که تصور یې دا وه چې د دې نظر د نورو نظرونو په نسبت راجح حق دی نو بیا څرنگه ورته دا جواز لري چې په بل نظر باندې عمل وکړي، د ابن مازه المحيط کې راغلي چې مجتهد ته په خپل اجتهاد باندې عمل پکار دی، او د بل چا تقلید ورته حرام دی.

داسې ښکاري چې علامه ابن عابدين شامي د قاضي خان پر ځای ابن قاضي سماوه د نظر سره اتفاق لري ځکه په اخر کې وايي: زه وایم ډېر ځله فقهاء هغه نظر چې زموږ امامان پرې اتفاق لري د ضرورت او یا داسې نورو لاملونه له امله پرېږدي لکه مخکې چې د قرآن او نورو طاعتونو باندې د اجورې د اخیستلو په مسأله کې یې چې یادونه وشوه، ځکه چې که اجوره و نه اخیستل شي نو په دې کې د دین له منځه تلل دي، لکه مخکې مو چې ورته اشاره درلوده، نو په داسې حالت کې د حنفي مذهب د امامانو د قول بر خلاف فتوا ورکول جایز دي، لکه لږ وروسته به یې چې د «الحاوي القدسي» څخه نقل کړو، او تفصیلات به یې په عرف باندې د بحث په ضمن کې راشي.

په دې توگه دې نتیجې ته رسیږو چې د اړتیا، ضرورت او عموم بلوی له امله د اهل سنتو د نورو درې واړو مذاهبو سره سم فتوا ورکول، او په قانون جوړونه کې ترې استفاده کول د یادو شرطونو سره سم درست او جایز کار دی، او هغه متشددو اقوالو ته اعتبار نشته چې اسلامي امت له دې خیر څخه محرومي.

د مرجوح قول یا د بل مذهب پر بنسټ تقنین او افتاء د مذهب څخه خروج نه دی؟

اوس سوال دا راولاړېږي چې که چېرته د مخکې ذکر شوي تفصيل سره سم چا په فتوا کې او يا هم په قضاء کې په مرجوح قول فتوا ورکړه او يا يې فيصله وکړه، او يا يې په تقنين کې ترې استفاده وکړه آيا دا د حنفي مذهب څخه خروج گڼل کېږي؟ په دې اړه لنډه خبره دا ده چې د پورته اسبابو له امله په مذهب کې مفتي به قول پرې ښودل او يا په بل مذهب فتوا ورکول، او يا په تقنين کې له دې اقوالو او نورو مذاهبو څخه استفاده کول هغه منهج او تگلاره ده چې د حنفي مذهب څخه مستفاده ده، نو په دې منهج تگ او په دې تگلاره عمل کول د مذهب څخه خروج نه گڼل کېږي بلکې همدا په مذهب باندې د التزام غوښتنه ده، ځکه مذهب په حقيقت کې د هغه تگلارې نوم دی چې د حنفي مذهب امامان او فقهاء پرې تللي دي، يوازې د هغه مسائلو د التزام نوم نه دی چې هغوی استنباط کړي دي.

په دې اړه علامه ابن عابدين وايي: «ثم اعلم ان كثيرا من الأحكام التي نص عليها المجتهد صاحب المذهب بناء على ما كان في عرفه وزمانه قد تغيرت بتغير الأزمان بسبب فساد أهل الزمان أو عموم الضرورة» .

ډېر هغه احکام چې د صاحب مذهب مجتهد له لورې د خپلې زمانې او عرف د غوښتنو پر بنسټ پرې تصريح شوی، د زمانې د بدلون له امله او د اهل عصر د فساد له امله او يا د عام ضرورت او اړتيا له امله په کې بدلون راغلی.

له دې وروسته يې د فقهي د بېلا بېلو ابوابو څخه ډېر داسې مثالونه ذکر کړي دي چې متاخرينو يې په اړه په مذهب کې منصوص احکام پرې ايښي دي، او قواعده ته په کتو يې په مرجوح قول باندې فتوا ورکړې ده، او حتی د حنفي مذهب څخه پرته د بل مذهب پر بنسټ يې فتوا ورکړې ده.

د دې مثالونو د بيانولو نه وروسته وايي: «(فهذه) كلها قد تغيرت أحكامها لتغير الزمان إما للضرورة وإما للعرف وإما لقرائن الأحوال، وكل ذلك غير خارج عن المذهب؛ لأن صاحب المذهب لو كان في هذا الزمان لقال بها ولو حدث هذا التغير في زمانه لم ينص على خلافها، وهذا الذي جراً للمجتهدين في المذهب وأهل النظر الصحيح من المتأخرين على مخالفة المنصوص عليه من صاحب المذهب في كتب ظاهر الرواية بناء على ما كان في زمانه.....»

نو دا ټول هغه څه دي چې احکامو يې د وخت د بدلون، يا د ضرورت او اړتيا او يا د عرف او يا هم د حالاتو د قرائنو له امله بدلون موندلی دی، او دا ټول د مذهب څخه بيرون نه دي، ځکه که صاحب مذهب په دې عصر کې وی نو همداسې حکم به يې کړی وی، او که همدا ډول بدلون د هغه په خپله زمانه کې رامنځته شوی وی نو د دې احکامو خلاف حکم به يې نه وی صادر کړی، همدې خبرې ډېرو هغه کسانو ته چې «مجتهدين في المذهب» او يا د متاخرينو څخه اهل نظر دي، د دې جرأت ورکړی چې د صاحب مذهب مجتهد د هغه منصوصي احکامو مخالفت هم وکړي چې د ظاهر الرواية په کتابونو کې يې د خپلې زمانې د غوښتنو پر بنسټ استنباط کړي دي.

بيا وايي: «فإن قلت العرف يتغير مرة بعد مرة فلو حدث عرف آخر لم يقع في الزمان السابق فهل يسوغ للمفتي مخالفة المنصوص واتباع العرف الحادث؟ قلت: نعم فإن المتأخرين الذين خالفوا المنصوص في المسائل المارة لم يخالفوه إلا لحدوث عرف بعد زمن الإمام، فللمفتي اتباع عرفه الحادث في الألفاظ العرفية، وكذا في الأحكام التي بناها المجتهد على ما كان في عرف زمانه، وتغير عرفه إلى عرف آخر اقتداء بهم، لكن بعد أن يكون المفتي ممن له رأي ونظر صحيح ومعرفة بقواعد الشرع» .

که څوک سوال وکړي چې عرف خو وقتاً فوقتاً بدلون مومي، که اوس يو عرف رامنځته شي چې په مخکې زمانه کې نه وه، نو ايا مفتي ته دا روا دي چې په مذهب کې د منصوصو احکامو مخالفت وکړي او د دې نوي عرف پسې ولاړ شي؟.

زه وایم: بلې، ځکه متاخرو فقهاء چې د يادو مسايلو په اړه په مذهب کې د منصوصو احکامو او اجتهاداتو سره مخالفت کړی، دا يې د امام صاحب د زمانې نه وروسته د رامنځته شوو عرفونو له امله کړی دی، نو مفتي کولی شي چې د عرفي الفاظو په اړه د نوي رامنځته شوي عرف پسې ولاړ شي، همدا راز هغه احکام چې مجتهد د خپلې زمانې په عرف بناء کړي دي، او د هغه عرف په بل عرف باندې بدل شو، نو مفتي د دوی پسې په اقتداء کې د نوي عرف پسې تللی شي، مگر شرط به يې دا وي چې مفتي به داسې څوک وي چې د درست نظر او فکر خاوند به وي، او د شريعت په قواعد به پوهه وي.

همدا خبره يې په نشر العرف فی بناء بعض الأحكام على العرف کې هم کړې ده، چې دا د مخکينيو علماو پورې خاصه نه ده بلکې د اوسنۍ زمانې قاضيان او مفتيان هم بايد مسائل په عرف باندې بناء کړي، ولو که دا د مفتي به قول سره مخالف هم وي او که د منصوص في المذهب سره خلاف هم وي، وايي: «فإن قلت العرف يتغير ويختلف باختلاف الأزمان فلو طرأ عرف جديد هل للمفتي في زماننا أن يفتي على وفقه ويخالف المنصوص في كتب المذهب؟ وكذا هل للحاكم الآن العمل بالقرائن؟» .

قلت: مبني هذه الرسالة على هذه المسألة، فاعلم أن المتأخرين الذين خالفوا المنصوص في كتب المذهب في المسائل السابقة لم يخالفوه إلا لتغير الزمان والعرف وعلمهم أن صاحب المذهب لو كان في زمنهم لقال بما قالوه، وقد سمعناك ما فيه الكفاية من اعتبار العرف والزمان واختلاف الأحكام باختلافه، فللمفتي الآن أن يفتي على عرف أهل زمانه وإن خالف زمان المتقدمين وكذا للحاكم العمل بالقرائن في أمثال ما ذكرناه حيث كان أمراً ظاهراً» .

که ته سوال وکړی چې عرف خو د زمانې په بدلون سره بدلون مومي، نو که يو نوی عرف رامنځته شو، نو آيا زموږ د زمانې مفتي ته جواز لري چې د دې نوي عرف پر بنسټ فتوا ورکړي، او څه چې د مذهب په کتابونو کې منصوصي شيان دي د هغه سره مخالفت وکړي؟ همدا راز آيا حاکم ته په قرائنو باندې عمل کول جائز دي؟

نو زه به په ځواب کې ووايم: د دې رسالې اساس هم همدا مسأله ده، وروستنيو علماو چې د تېرو يادو شوو مسائلو په اړه د مذهب په کتابونو کې د منصوصي احکامو يوازې د همدې لپاره کړی دی چې زمانه او عرف بدلون موندلی دی، او هغوی په دې پوهېدل چې که صاحب مذهب د دوی په زمانه

کې وی نو هماغه نظر به یې درلودلی چې دوی یې لري، ما خو تاته ښه کافي مسایل داسې مسایل در واورول چې د عرف او زمانې اختلاف ته اعتبار شته دی، او دا چې د احکامو اختلاف د عرف او زمانې د اختلاف له امله دی، نو اوس هم مفتي ته دا حق تر لاسه دی چې د خپلې زمانې د عرف سره سمه فتوا صادره کړي، سره له دې چې دا د پخوانیو د زمانې سره تفاوت هم ولري، همدا راز حاکم ته په قرائنو باندې په هغه خبر شيانو کې عمل درست کار دی چې موږ یې یادونه وکړه خو هغه وخت چې بالکل څرگند او واضح امر وي.

په آخر کې خپله خبره رالندوي او وايي چې دا ډول مخالفت انسان د مذهب څخه نه بهر کوي، بلکې همدا د مذهب د علماو تگلاره ده، په دې باندې تګ د مذهب څخه وتل نه دي، علامه ابن عابدين وايي: "والحاصل أن ما خالف فيه الأصحاب إمامهم الأعظم لا يخرج عن مذهبه إذا رجحه المشايخ المعتبرون، وكذا ما بناء المشايخ على العرف الحادث لتغير الزمان أو للضرورة ونحو ذلك لا يخرج عن مذهبه أيضا؛ لأن ما رجحوه لترجح دليله عندهم مأذون به من جهة الإمام، وكذا ما بنوه على تغير الزمان والضرورة، باعتبار أنه لو كان حيا لقال بما قالوه؛ لأن ما قالوه إنما هو مبني على قواعده أيضا فهو مقتضى مذهبه". رسائل ابن عابدين (شرح قواعد رسم المفتي) ج 1 ص 25.

لنډه دا چې په کومو قضایاو کې چې د امام صاحب شاگردانو د امام صاحب سره مخالفت کړی دی، دا د امام صاحب د مذهب څخه بهر نه دي په دې شرط چې د اعتبار وړ علماء یې راجح وبولي، همدا راز هغه څه چې حنفي فقهاو او مشايخو چې څه په نوي رامنځته شوي عرف، د زمانې په بدلون، ضرورت او داسې نورو لاملونو باندې بناء کړي دي هغه هم د مذهب څخه بهرون نه شمېرل کېږي، له دې امله چې که امام صاحب ژوندی وی، نو هماغه نظر به یې غوره کړی وه چې دوی غوره کړی دی، او دا ځکه د مذهب څخه بهرون څه نه دي چې د دې بنسټ د مذهب په قواعدو ایښودل شوی نو دا د مذهب مقتضی هم ده.

لنډه دا چې دا ټول د حنفي مذهب غوښتنه ده، او د حنفي مذهب په قواعدو باندې ولاړ تعامل دی، او دا د حنفي مذهب څخه بیرون څه شی نه دی، سره له دې چې هغه غیر مفتی به، مرجوح او غیر مصحح قول هم وي.

لنډه دا چې هغه قضایا چې په فقهې کتابونو کې ذکر شوي هم دي، او حتی چې په اړه یې مفتی به قول هم وجود لري هغه هم د پورته یادو لاملونو له امله بیا ځل کتنې ته اړتیا لري، او دا بیا ځل کتنه د حنفي مذهب څخه وتل نه دي، ځکه زموږ ورستنیو فقهاو له همدې تگلارې څخه استفاده کړی ده، په همدې یې تصریح هم کړی ده، که چېرته دا اړتیاوې، ضرورتونه، د اسانتیاو برابرول، عموم بلوی، الأرفق بالناس، الأوفق بطروف الناس او داسې نور په نظر کې و نه نیول شي، او یوازې هماغه اقوال واخیستل شي چې پخوانیو مفتی به گڼلي او یا یې تصحیح کړي دي، نه به کې د اوسني عصر، نه د عموم بلوی او نه هم د خلکو د اړتیاو او ضرورتونو پروا وساتل شي، نو دا به د حنفي مذهب د مروت، عقلانیت، او وسعت نفی وي، دا به د حنفي مذهب تر څنګ د اسلامي شریعت د تشویه او بدناملولو لامل او وسیله هم وگرځي.

خاتمه

په پای کې په ډېرو لنډو ټکو کې یوازې هغه نتائج چې مو د دې څېړنې په نتیجه کې ورته لاس رسی پیدا کړی دی د درنو لوستونکو مخ ته کېږدو: لومړی: لکه څرنگه چې قرآن کریم او نبوي سنت د فقهې لپاره مصدر دی، او فقه د قرآن او سنت د فهم مختلف وجوه په ځان کې رانغاړي، سره له دې چې قرآن او سنت د فقه لپاره منبى او بنسټ دی، مګر د قرآن اوسنتو موجودیت د فقهې څخه د استغناء په معنی نه دی.

دویم: همدا راز سره له دې چې اسلامي قوانین به د اسلامي فقهې پر بنسټ او اساس جوړېږي، همدا فقه به یې مصدر وي، خو د فقهې موجودیت هم د قانون څخه ټولنه نشي مستغني کولی، ځکه د فقهې خپله وظیفه ده او د قانون خپله وظیفه ده.

درېم: فقه له دې امله هم د قانون څخه ټولنه نه شي مستغني کولی ځکه چې په قانون کې داسې قضایا هم څېړل کېږي چې په فقه کې نه دي څېړل شوي، او دا د قوانینو هغه ډول دی چې د مباحاتو د تقیید سره تړاو لري، دا ډول قوانین باید د شریعت د اصولو په رڼا کې ترتیب او جوړ شي، د شریعت مقاصد باید په کې به نظر کې ونیول شي، دا چونکه د مصالحو او مقاصدو سره تړاو لري او هغه د سیمې، منطقې او زمانې د بدلون سره بدلېږي رابدلېږي نو په فقه کې د دائمي او مستقرو احکامو په حیث د هغوی څېړل ممکن هم نه دي.

څلورم: هغه حقوق چې د ښه او بد، روا او ناروا، درست او نادرست، حرام او حلال، جایز او ناجائز پورې تړاو لري او په فقه کې په تفصیل سره ذکر شوي دي، دا هم تقنین ته اړتیا لري، ځکه هغه مصالح چې په تقنین تر لاسه کېږي هغه شرعا معتبر مصالح دي، چې له امله یې یو شمېر علماء د دې قضایاوو په اړه د فقهې تقنین واجب او لازم گڼي لکه امام ابو زهرة او شیخ مصطفى الزرقا وغیره.

پنځم: داسې هیڅ کومه شرعي مفسده او تاوان وجود نه لري چې د فقهې د تقنین په وړاندې شرعي مانع ایجاد کړي، ځکه د پخوانیو علماو له نظره هم په یو مشخص مذهب باندې د قاضي ملزم کول جایز کار دی په ځانګړې توګه کله چې قاضي مجتهد نه وي لکه اوس چې موږ په افغانستان او نوره نړۍ کې د کوم حالت سره مخ یو.

شپږم: په یو نظر د قاضي د الزام ستونزه به په ځانګړې توګه په هغه صورت کې نوره هم را کمه شي که موږ دا په نظر کې ونیسو چې د هرې سیمې لپاره دې د هغه مذهب پر بنسټ قانون جوړونه وشي کوم مذهب چې په هغه سیمه کې رائج دی او ډېر پیروان لري، لکه په افغانستان کې د حنفي مذهب پر بنسټ، په المغرب او الجزائر کې د مالکي مذهب پر بنسټ، په مصر کې د امام شافعي د مذهب پر بنسټ او داسې نور، او د ټولې اسلامي نړۍ لپاره په

يو مذهب تقنين شايد ستونزه حل نه كړی شي، ځكه د هر مذهب پيروان غالبا همافه مذهب د اسلامي شريعت درست تعبير گڼي د كوم مذهب چې هغه تقليد كوي.

اووم: د مفتی به، مصحح او راجح اقوالو موجودیت په حنفي فقه كې د تقنين مانع نه گرځي او نه د تقنين اړتيا له منځه وړي، ځكه فتوا، تصحيح او ترجيح كومه جامده پروسه نه ده، بلكې څه داسې لاملونه وجود لري چې پخوانيو فقهواو د اقوالو د تصحيح او ترجيح لپاره مبنی او بنسټ گرځولی، او هغه لاملونه اوس په قوت سره شتون لري چې د مفتی به، تصحيح شوو، او راجحو اقوالو په ترجيح او تصحيح د بيا كتنې غوښتنه كوي، او دا بايد د تقنين په ضمن كې سرته ورسېږي.

اتم: په تقنين كې د مرجوحو اقوالو ځای پر ځای كول، او د مفتی به او راجحو اقوالو پرې بنودل، همدا راز د اړتيا، حاجت او ضرورت په وخت د قواعدو سره سم د نورو مذاهبو څخه استفاده كول هم درست كار دی، او دا د مذهب څخه خروج نه گڼل كېږي.

د مصادرو او مراجعو نوم لړ

په دې نوم لړ كې يوازې هغه مصادر او مراجع د حروف تهجې په ترتيب ذكر شوي دي چې په بحث كې ترې اقتباس شوی دی، نور چې استفاده ترې شوی او اقتباس ترې نه دی شوی دلته نه دي ذكر شوي.

القرآن الكريم

إدراة الشروق على أنوار البروق في أنواع الفروق، وهو حاشية الشيخ قاسم بن عبد الله المعروف بابن الشاط (723هـ) خپروونكې اداره: عالم الكتب، بيروت لبنان، بې له تاريخ.

الاسلام وتقنين الأحكام د دكتور عبد الرحمن بن عبد العزيز القاسم، د مطبعة السعادة چاپ، قاهرة، دويم چاپ ۱۹۷۷م ۱۳۹۷هـ..
الْأَشْبَاهُ وَالنَّظَائِرُ عَلَى مَذْهَبِ أَبِي حَنِيفَةَ النُّعْمَانِ، المؤلف: زين الدين بن إبراهيم بن محمد، المعروف بابن نجيم المصري (المتوفى: 970هـ)، مراجعه وتحقيق: الشيخ زكريا عميرات، الناشر: دار الكتب العلمية، بيروت - لبنان، الطبعة: الأولى، 1419 هـ - 1999 م

اصول الافتاء و آداب، د شيخ محمد تقي عثمانى ليكنه، خپرونكې اداره: مكتبة معارف القرآن، كراچي، پاكستان، كال ۱۴۳۲هـ ۲۰۱۱م.
الاقتصاد في الاعتقاد، امام ابو حامد الغزالي، د انقري د پوهنتون چاپ، كال: ۱۹۶۳م تحقيق: دكتور ابراهيم آكاه چوبوقچي، و دكتور حسين آتاي.
الإنصاف في معرفة الراجح من الخلاف، تأليف: علاء الدين أبو الحسن علي بن سليمان بن أحمد المرداوي (المتوفى: 885 هـ)، تحقيق: الدكتور عبد الله بن عبد المحسن التركي - الدكتور عبد الفتاح محمد الحلو، خپروونكې اداره: هجر للطباعة والنشر والتوزيع والإعلان، القاهرة - جمهورية مصر العربية، لومړی چاپ كال 1415 هـ - 1995 م.

انوار التنزيل و اسرار التأويل چې په تفسير البيضاوي شهرت لري د ناصر الدين ابو سعيد عبد الله بن عمر بن محمد الشيرازي البيضاوي (ت: 6۸۵) تحقيق: محمد بعد الرحمن المرعشي، خپرونكې اداره: دار احياء التراث العربي، بيروت - لبنان، لومړی چاپ، د چاپ كال: ۱۴۱۸هـ.

البحر الرائق شرح كنز الدقائق، تأليف: زين الدين ابن نجيم الحنفي (سنة الولادة 926هـ/ سنة الوفاة 970هـ) خپروونكې اداره: دار المعرفة، بيروت، لبنان.

بحر المذهب في فروع المذهب الشافعي، تأليف: الروباني، أبو المحاسن عبد الواحد بن إسماعيل (ت 502 هـ)، تحقيق: طارق فتحي السيد، خپروونكې: دار الكتب العلمية، لومړی چاپ: كال 2009 م.

بدائع الصنائع في ترتيب الشرائع، تأليف: علاء الدين، أبو بكر بن مسعود بن أحمد الكاساني الحنفي (المتوفى: 587هـ)، خپرونكې اداره: دار الكتب العلمية، دويم چاپ، كال ۱۴۰۶هـ ۱۹۸۶م.

البنية شرح الهداية، المؤلف: أبو محمد محمود بن أحمد بن موسى بن أحمد بن حسين الغيتابي الحنفي بدر الدين العيني (المتوفى: 855هـ)، الناشر: دار الكتب العلمية - بيروت، لبنان، الطبعة: الأولى، 1420 هـ - 2000 م.

البيان في مذهب الإمام الشافعي، تأليف: أبو الحسين يحيى بن أبي الخير بن سالم العمراني اليمني الشافعي (المتوفى: 558هـ)، تحقيق: قاسم محمد النوري، خپروونكې اداره: دار المنهاج - جدة، لومړی چاپ كال 1421 هـ - 2000 م.

تبصرة الحكام في أصول الأقضية ومناهج الأحكام، تأليف: إبراهيم بن علي بن محمد، ابن فرحون، برهان الدين اليعمري المالكي (المتوفى: 799هـ)، ناشر: مكتبة الكليات الأزهرية، لومړی چاپ: 1406هـ - 1986م.

تبين الحقائق شرح كنز الدقائق وحاشية الشلبي، تأليف: عثمان بلي بن محجن البارعي فخر الدين الزيلعي (ت: ۷۴۳هـ) او حاشيه د شهاب الدين احمد بن محمد بن احمد بن يونس بن اسماعيل بن يونس الشلبي (ت: ۱۰۲۱هـ) خپرونكې اداره: المطبعة الكبرى الأميرية - بولاق، القاهرة - مصر، لومړی چاپ، كال ۱۳۱۳هـ.

تحرير الكلام في مسائل الالتزام تأليف: شمس الدين أبو عبد الله محمد بن محمد بن عبد الرحمن الطرابلسي المغربي، المعروف بالحطاب الرعيني المالكي (المتوفى: 954هـ) تحقيق: عبد السلام محمد الشريف، ناشر: دار الغرب الإسلامي، بيروت - لبنان، لومړی چاپ: الطبعة: الأولى، 1404 هـ - 1984 م.

ترتيب المدارك وتقريب المسالك لمعرفة أعلام مذهب مالك تأليف: قاضي عياض بن موسى بن عياض السبتي (ت ٥٤٤هـ) چاپوونکی اداره: وزارت اوقاف او شؤون اسلامي، المغرب، بدون تاريخ.

التصحيح والترجيح على مختصر القدوري د علامه قاسم بن قطلوبغا المصري الحنفي (ت: ٨٧٩هـ) تأليف: تحقيق: ضياء يونس، خپروونکی اداره: دار الكتب العلمية، بيروت لبنان، لومړی چاپ کال ١٤٢٣هـ

تفسير فتح القدير تأليف: محمد بن علي بن محمد بن عبد الله الشوكاني اليمني (المتوفى: 1250هـ)، الناشر: دار ابن كثير، دار الكلم الطيب - دمشق، بيروت الطبعة: الأولى - 1414 هـ

تقنين الشريعة أضراره ومفاسده وړوکې رساله ده چې په (٨) صفحو کې په مطابع دار الثقافة مكة - الزاهر په کال ١٣٧٩هـ کې چاپ شوی دی.

تقنين الفقه الاسلامي (المبدأ والمنهج والتطبيق) د دکتور محمد زکي عبد البر، دويم ځل په ١٩٨٦م کې د اداره احیاء التراث الاسلامي - قطر.

التقنين والالزام (عرض ومناقشة)، بکر عبد الله ابو زيد، لومړی چاپ کال ١٤٠٢هـ ١٩٨٢م.

التقنين والالزام في الفقه الاسلامي د عبد الله بن ابراهيم الموسی (د جامعة الامام محمد بن سعود - الأحساء - السعودية استاذ) المجلة العلمية لجامعة الملك فيصل (العلوم الانسانية والادارية) ديارلسم مجلد، لومړی گڼه کال ١٤٣٣هـ ٢٠١٢م.

التهذيب في فقه الإمام الشافعي تأليف: محيي السنة، أبو محمد الحسين بن مسعود بن محمد بن الفراء البغوي الشافعي (المتوفى: 516هـ)، تحقيق: عادل أحمد عبد الموجود، علي محمد معوض، خپروونکی اداره: دار الكتب العلمية، لومړی چاپ: 1418 هـ - 1997 م.

التوضيح في شرح المختصر الفرعي لابن الحاجب تأليف: خليل بن إسحاق بن موسى، ضياء الدين الجندي المالكي المصري (المتوفى: 776هـ) تحقيق: د. أحمد بن عبد الكريم نجيب، الناشر: مركز نجيبويه للمخطوطات وخدمة التراث، الطبعة: الأولى، 1429هـ - 2008م.

جهود تقنين الفقه الاسلامي، دکتور وهبة الزحيلي، مؤسسة الرسالة، لومړی چاپ ١٩٨٧م.

الحاوي في فقه الشافعي تأليف: أبو الحسن علي بن محمد بن محمد بن حبيب البصري البغدادي، الشهير بالماوردي (المتوفى: 450هـ)، خپروونکی اداره: دار الكتب العلمية، لومړی چاپ: 1414هـ - 1994م.

الحکم القضائي في الشريعة والقانون، دار النفائس، الأردن.

درر الحکام شرح غرر الأحکام، تأليف: محمد بن فرامرز بن علي الشهير بملا - أو منلا أو المولى - خسرو (المتوفى: 885هـ) الناشر: دار إحياء الكتب العربية.

درر الحکام شرح مجلة الأحکام، تأليف: علي حيدر، عربي ژباړه: فهمي الحسيني، خپروونکی اداره: دار الكتب العلمية، بيروت، لبنان، بدون تاريخ چاپ.

دقائق أولي النهى لشرح المنتهى المعروف بشرح منتهى الإرادات، تأليف: منصور بن يونس بن صلاح الدين ابن حسن بن إدريس البهوتي الحنبلي (المتوفى: 1051هـ)، خپروونکی اداره: عالم الكتب، لومړی چاپ: کال 1414هـ - 1993م.

الذخيرة تأليف: أبو العباس شهاب الدين أحمد بن إدريس بن عبد الرحمن المالكي الشهير بالقرافي (المتوفى: 684هـ)، تحقيق: محمد حجي او سعيد أعراب او محمد بو خبزة، ناشر: دار الغرب الإسلامي - بيروت، لومړی چاپ: 1994 م.

رد المحتار على الدر المختار، المؤلف: ابن عابدين، محمد أمين بن عمر بن عبد العزيز عابدين الدمشقي الحنفي (المتوفى: 1252هـ)، الناشر: دار الفكر - بيروت

سنن الترمذي، محمد بن عيسى بن سورة بن موسى بن الضحاك، الترمذي، أبو عيسى (المتوفى: 279هـ) تحقيق وتعليق: أحمد محمد شاكر (ج 1، 2) ومحمد فؤاد عبد الباقي (ج 3) وإبراهيم عطوة عوض المدرس في الأزهر الشريف (ج 4، 5) الناشر: شركة مكتبة ومطبعة مصطفى البابي الحلبي - مصر، الطبعة: الثانية، 1395 هـ - 1975م.

شذرات الذهب في أخبار من ذهب، المؤلف: عبد الحي بن أحمد بن محمد ابن العماد العكري الحنبلي، أبو الفلاح (المتوفى: 1089هـ)، حققه: محمود الأرناؤوط، خرج أحاديثه: عبد القادر الأرناؤوط، الناشر: دار ابن كثير، دمشق - بيروت، الطبعة: الأولى، 1406 هـ - 1986 م

الشرح الكبير على المقنع تأليف: شمس الدين أبو الفرج عبد الرحمن بن محمد بن أحمد بن قدامة المقدسي (المتوفى: 682 هـ)، تحقيق: الدكتور عبد الله بن عبد المحسن التركي والدكتور عبد الفتاح محمد الحلو، خپروونکی اداره: هجر للطباعة والنشر والتوزيع والإعلان، القاهرة - جمهورية مصر - العربية، لومړی چاپ: کال: 1415 هـ - 1995م.

شرح فتح القدير تأليف: كمال الدين محمد بن عبد الواحد السيواسي (سنة الولادة / سنة الوفاة 681هـ) خپروونکی اداره: دار الفكر، بيروت لبنان.

شرح قواعد رسم المفتي د مجموعة رسائل ابن عابدين په ضمن کې، د دار احیاء التراث، بيروت، لبنان چاپ، بدون تاريخ.

صحيح البخاري، امام محمد بن إسماعيل البخاري، طبع طوق النجاة .

الطبعة: الثانية، 1412هـ - 1992م.

عقد الجواهر الثمينة في مذهب عالم المدينة عقد الجواهر الثمينة في مذهب عالم المدينة المؤلف: أبو محمد جلال الدين عبد الله بن نجم بن شاس بن نزار الجذامي السعدي المالكي (المتوفى: 616هـ) دراسة وتحقيق: أ. د. حميد بن محمد لحمر، الناشر: دار الغرب الإسلامي، بيروت - لبنان، لومړی چاپ: 1423 هـ - 2003 م.

غاية المنتهى في جمع الإقناع والمنتهى، تأليف: مرعي بن يوسف الكرمي الحنبلي (المتوفى: 1033 هـ)، تحقيق: ياسر إبراهيم المزروعى، رائد يوسف الرومي، خپرونکي اداره: مؤسسة غراس للنشر والتوزيع والدعاية والإعلان، الكويت، لومړی چاپ: 1428 هـ - 2007 م.

فتاوى السبكي، أبو الحسن تقي الدين علي بن عبد الكافي السبكي (المتوفى: 756هـ) الناشر: دار المعارف

الفتاوى الفقهية الكبرى، تأليف: ابن حجر الهيتمي، خپرونکي اداره: دار الفكر، بيروت لبنان.

الفتاوى الهندية، الناشر دار الفكر، د چاپ کال: 1411هـ - 1991م

فتاوى الشيخ علي الطنطاوي، جمع او ترتيب مجاهد ديرانية، دار المنارة، جدة.

فتاوى الشيخ مصطفى الزرقا، د دكتور مجد مكي په اهتمام، خپرونکي اداره: دار القلم، دمشق، دويم چاپ، کال ۱۴۲۲هـ - ۲۰۰۱م.

الفتاوى، شيخ محمد رشيد رضا (ت ۱۳۵۴هـ) ليکنه، د صلاح الدين المنجد او يوسف الخوري په اهتمام، خپرونکي اداره: دار الكتاب الجديد - بيروت.

الفتح المبين بشرح الأربعين، تأليف: أحمد بن محمد بن علي بن حجر الهيتمي السعدي الأنصاري، شهاب الدين شيخ الإسلام، أبو العباس (المتوفى: 974 هـ)، الناشر: دار المنهاج، جدة - المملكة العربية السعودية، لومړی چاپ 1428 هـ - 2008 م.

فتح باب العناية بشرح النقاية، تأليف: نور الدين أبو الحسن علي بن سلطان محمد الهروي المعروف بالملا علي القاري (۹۳۰ - ۱۰۱۴ هـ) مؤلف

النقاية: صدر الشريعة عبيد الله بن مسعود المحبوبي ت ۷۴۷ هـ، تحقيق: محمد نزار تميم، هيثم نزار تميم، نشرونکي اداره: دار الأرقم بن أبي الأرقم - بيروت، لومړی چاپ، کال ۱۴۱۸ هـ - ۱۹۹۷ م.

الفقيه والمتفقه للخطيب البغدادي، تأليف: أبو بكر أحمد بن علي بن ثابت بن أحمد بن مهدي الخطيب البغدادي (المتوفى: 463هـ)، تحقيق: أبو عبد الرحمن عادل بن يوسف الغرازي، چاپونکي اداره: دار ابن الجوزي - السعودية، دويم چاپ ۱۴۲۱ هـ ش.

الفكر السامي في تاريخ الفقه الاسلامي، دار التراث، القاهرة.

كشف الظنون عن أسامي الكتب والفنون، د چاپ کال ۱۹۴۱ م چې وروسته ټول چاپونه د همدې کاپي ده.

كفاية النبي في شرح التنبيه، تأليف: أحمد بن محمد بن علي الأنصاري، أبو العباس، نجم الدين، المعروف بابن الرفعة (المتوفى: 710هـ)، تحقيق: مجدي محمد سرور باسلوم، خپرونکي اداره: دار الكتب العلمية، لومړی چاپ: 2009م.

الكتاب والسنة يجب أن يكونا مصدر القوانين، المكتبة السلفية، القاهرة - مصر.

اللباب في شرح الكتاب، تأليف: عبد الغني بن طالب بن حمادة بن إبراهيم الغنيمي الدمشقي الميداني الحنفي (المتوفى: 1298هـ) تحقيق: محمد محيي الدين عبد الحميد، الناشر: المكتبة العلمية، بيروت - لبنان.

المبدع في شرح المقنع، تأليف: إبراهيم بن محمد بن عبد الله بن محمد ابن مفلح، أبو إسحاق، برهان الدين (المتوفى: 884هـ) خپرونکي اداره: دار الكتب العلمية، بيروت - لبنان، لومړی چاپ کال 1418 هـ - 1997 م.

المبسوط للسرخسي تأليف: محمد بن أحمد بن أبي سهل شمس الأئمة السرخسي- (المتوفى: 483هـ)، خپرونکي اداره: دار المعرفة - بيروت، د خپرېدو کال: ۱۴۱۴هـ - ۱۹۹۳م.

مجلة الأحكام العدلية، : نور محمد کارخانه تجارت کتب، آرام باغ، کراچي - پاکستان.

مجلة البحوث الإسلامية كنه ۳۱ او كنه ۳۳، د الرئاسة العامة لإدارات البحوث العلمية والإفتاء والدعوة والإرشاد، سعودي عربستان، له خپرېدونکي مجله.

مجلة المنار ج ۴، كنه ۱۶

مجموع الفتاوى تأليف: شيخ الإسلام أحمد بن تيمية، جمع او ترتيب: عبد الرحمن بن محمد بن قاسم رحمه الله د خپل ځوى محمد په همکارۍ، خپرونکي اداره: مجمع الملك فهد لطباعة المصحف الشريف - المدينة المنورة - السعودية، د طباعت کال ۱۴۲۵ هـ - ۲۰۰۴ م.

المجموع شرح المذهب تأليف: أبو زكريا محيي الدين يحيى بن شرف النووي (المتوفى: 676هـ)، خپرونکي اداره: الناشر: دار الفكر، چې ورسره د سبكي او مطيعي تكملة هم ده.

المحيط البرهاني في الفقه النعماني

المدخل الفقهي العام ج ۱ ص 247، شيخ مصطفى احمد الزرقا، د دار القلم دمشق چاپ، لومړی چاپ ۱۹۹۸م.

مدخل لدراسة الشريعة الاسلامية امام يوسف القرضاوي، د مؤسسة الرسالة چاپ.

مدخل لدراسة القانون وتطبيق الشريعة الاسلامية ص ۲۲۷، دكتور عبد الناصر توفيق العطار، د مطبعة السعادة چاپ، مصر.

مسيرة الفقه الاسلامي المعاصر وملاحمه ٣٦٢، د شويش هزاع علي المحاميد د دكتوراه رساله، د الجامعة الأردنية كلية الدراسات العليا، د دكتور محمد نعيم ياسين تر اشراف لاندې.

معلمة زايد للقواعد الفقهية والأصولية ج ٤ ص ١٩١، خپرونکې اداره: مؤسسه زايد بن سلطان آل نهيان للأعمال الخيرية والانسانية، لومړی چاپ، کال: ١٤٣٤هـ - ٢٠١٣م.

مغني المحتاج إلى معرفة معاني ألفاظ المنهاج (6/ 267) تأليف: شمس الدين، محمد بن أحمد الخطيب الشربيني الشافعي (المتوفى: 977هـ)، خپروونکې اداره: دار الكتب العلمية، لومړی چاپ کال 1415هـ - 1994م.

مقاصد الشريعة الإسلامية (2/ 563) د شيخ الطاهر بن عاشور تأليف، د قطر چاپ.

منحة الخالق على البحر الرائق شرح كنز الدقائق ج ١ ص ١٥٦، ابن عابدين، دار الكتب العلمية بيروت، لومړی چاپ، کال ١٤١٨هـ - ١٩٩٧م.

المهذب في فقه الإمام الشافعي ٢٩١/٢ تأليف: أبو اسحاق إبراهيم بن علي بن يوسف الشيرازي (المتوفى: 476هـ)، خپروونکې اداره: دار الكتب العلمية، بيروت، لبنان.

الموافقات (٤١/5 - 42) تأليف: إبراهيم بن موسى بن محمد اللخمي الغرناطي الشهير بالشاطبي (المتوفى: 790هـ)، تحقيق: أبو عبدة مشهور بن حسن آل سلمان، چاپونکې اداره: دار ابن عفان، لومړی چاپ، کال 1417هـ / 1997م.

مواهب الجليل في شرح مختصر خليل (6/ 93) المؤلف: شمس الدين أبو عبد الله محمد بن محمد بن عبد الرحمن الطرابلسي-المغربي، المعروف بالحطاب الرعيني المالكي (المتوفى: 954هـ) الناشر: دار الفكر، دريم چاپ 1412هـ - 1992م.

مواهب الجليل في شرح مختصر خليل (6/ 93) د الحطاب الرعيني تأليف، مخکينی مصدر.

موجبات تغير الفتوى في عصرنا، الشيخ الإمام يوسف القرضاوي، د الاتحاد العالمي لعلماء المسلمين د خپرونو څخه (قضايا الأمة ١) اليكترونيکي خپرونه.

النجم الوهاج في شرح المنهاج (10/ 155) تأليف: کمال الدين، محمد بن موسى بن عيسى بن علي الدميري أبو البقاء الشافعي (المتوفى: 808هـ)، خپروونکې اداره: دار المنهاج (جدة)، لومړی چاپ، کال: 1425هـ - 2004م.

نظام القضاء في الشريعة الاسلامية ص ٢٤٧، طبع بغداد ١٩٨٤م.

النهر الفائق شرح كنز الدقائق (3/ 626) تأليف: سراج الدين عمر بن إبراهيم بن نجيم الحنفي (ت ١٠٠٥هـ)، تحقيق: أحمد عزو عناية، نشرونکې اداره: دار الكتب العلمية، لومړی چاپ، کال: ١٤٢٢هـ - ٢٠٠٢م.

الوافي بالوفيات ج 7 ص 170 د صلاح الدين الصفدي (ت ٧٦٤هـ) ليکنه، تحقيق: أحمد الأرناؤوط وترکي مصطفى، ناشر: دار احياء التراث، بيروت، کال: ١٤٢٠هـ - ٢٠٠٠م.